

انسان بڑا کیسے بنا

ایلیں اور سیگال

”رادوگا“ اشاعت گھر ماسکو

ترتیب:

عظیم انسان

پہلا باب

نظر نہ آنے والا پنجرہ

جنگل کی سیر

جنگل کے بندی

مچھلیاں خشکی پر کیسے آئیں

بے زبان گواہ

انسان آزادی کی راہ پر

اپنے اجداد سے ملاقات

دوسرا باب

ہمارے ہیرو کی دادی اور چچیرے رشتے دار

ہمارے رشتے دار رافائل اور روزا

کیا چمپانزی آدمی بن سکتا ہے؟

ہمارے ہیرو نے چلنا سیکھا

انسان کے پیروں نے ہاتھوں کو کام کے لئے کیسے آزاد کیا
ہمارا ہیروزمین پر اترتا ہے
گم شدہ کڑی

تیسرا باب

انسان قواعد کو توڑتا ہے
انسانی ہاتھوں کے چھوڑے ہوئے نشان
زندہ پھاؤڑا اور زندہ ٹوکری
اگر انسان کے ہاتھ کی بجائے پھاؤڑا ہوتا؟
ماہر انسان اور ماہر دریا
انسان کی سوانح کی ابتدا
آدمی نے وقت کا تعین کیا
جمع کرنے والا آدمی

چوتھا باب

آفت قریب ہوتی جاتی ہے
جنگلوں کی جنگ
دنیا کا خاتمہ
دنیا کی ابتدا
پتھر کے صفحات کی کتاب
آدمی جنگل چھوڑتا ہے
الفاظ کو ٹھیک سے پڑھنا چاہئے

مقابلے کا خاتمہ
آدمی اپنی دنیا بناتا ہے

پانچواں باب

ماضی میں پہلا سفر
ہزار ہا سالہ اسکول
ماضی میں دوسرا سفر
اشاروں کی زبان
بولتے ہوئے ہاتھ
اشاروں کی زبان کی لغت کا ایک صفحہ
ہماری اپنی اشاروں کی زبان
آدمی اپنا دماغ حاصل کرتا ہے
ہاتھوں کی جگہ زبان نے کیسے لی
دریا اور اس کے وسائل

چھٹا باب

چھوڑے ہوئے گھر میں
لمبا ہاتھ
جیتا جاگتا آبشار
نئے لوگ
”گھر کی تاریخ“ کا پہلا باب
قدیم شکار یوں کی رہائش گاہ

زمین دوز آرٹ گیلری
راز اور اس کا حل

ساتواں باب

کیا کیا عجائبات ہیں وہاں
دنیا کے بارے میں ہمارے اجداد کا خیال
اپنے اجداد سے باتیں
قدیم بولی کی باقیات

آٹھواں باب

گلیشیروں کا پیچھے ہٹنا
برف کے قیدی
جنگل سے آدمی کی لڑائی
آدمی کا چو پایہ دوست
دریا سے آدمی کی لڑائی
شکاری ماہی گیروں کا گھر
سب جہازوں کا دادا
پہلے کارگر
بیچ گواہ ہے
نئے میں پرانا
انوکھا ذخیرہ

نواں باب

وقت کے قدم آگے بڑھتے رہے
جھیل کی کہانی
پہلا کپڑا
پہلے کانکن اور دھات ساز
پہلے روسی کسان
انسانی محنت کا کیلنڈر

دسواں باب

دو قانون
پرانی ”نئی دنیا“
غلطیوں کا سلسلہ

گیارہواں باب

جادو کے جوتے
پرانی عمارت میں پہلی دراڑیں
پہلے خانہ بدوش
زندہ اوزار
حافظہ اور یادگار
غلامی اور آزاد آدمی
خیمہ گھر کیسے بنا اور گھر شہر کیسے بن گیا۔
قلعہ کا محاصرہ

زندوں کی کہانی مردوں کی زبانی
آدمی نے ایک نئی دھات بنائی
ایک نئے نظام کی ابتدا

بارہواں باب

سائنس کی ابتدا
لوپس کی طرف دیوتاؤں کی پسپائی
علم و شعور میں وسعت
پہلے گائیک
اس کتاب کے بارے میں کچھ اور

زیر کتاب کا موضوع میکسم گورکی نے تجویز کیا تھا۔ انہوں نے کہا ”معلوم ہے آپ کو
میں یہ کتاب کیسے شروع کرتا؟ تصور کیجئے، لامحدود خلا، ستارے، کہر... کہیں زبردست
کہر کی گہرائی میں سورج روشن ہوتا ہے۔ سورج سے سیارے الگ ہوتے ہیں۔ ایک
چھوٹے سے سیارے پر مادہ جاندار ہو جاتا ہے اور اپنا شعور حاصل کرنا شروع کرتا ہے۔
انسان نمودار ہوتا ہے...“

1936 میں مصنفین نے اس بیانیہ پر کام کرنا شروع کیا کہ انسان کیسے نمودار ہوا، اس
نے کام کرنا اور دماغ سے کام لینا کیسے سیکھا، کیسے اس نے آگ اور لوہے پر قدرت
حاصل کی، کیسے اس نے فطرت پر اقتدار حاصل کرنے کے لئے جدوجہد کی، کیسے اس
نے دنیا کا علم حاصل کیا اور اس کی از سر نو تعمیر کی۔

عظیم انسان

کرہ ارض پر ایک عظیم ہستی ہے۔
اس کے ہاتھ ایسے ہیں کہ وہ آسانی سے انجن اٹھا لیتے ہیں۔
اس کے پیر ایسے ہیں کہ وہ ہزاروں میل کا راستہ ایک دن میں طے کر لیتے ہیں۔
اس کے پیر ایسے ہیں کہ وہ اس کو بادلوں کے اوپر لے جاتے ہیں جہاں پرندہ پر نہیں مار سکتا۔
اس کے پیر اک پر ایسے ہیں کہ وہ زیر آب کسی مچھلی سے بہتر کام دیتے ہیں۔
اس کی آنکھیں ایسی ہیں کہ غائب چیز کو دیکھ سکتی ہیں اور کان ایسے ہیں کہ دنیا کے دوسرے سرے کی بات سن سکتے ہیں
یہ ہستی اتنی طاقتور ہے کہ پہاڑوں کے اندر سرنگیں بناتی ہے اور آبناروں کو ہوا میں معلق کر دیتی ہے۔

وہ اپنی مرضی کے مطابق دنیا کے خدو خال بدل رہی ہے، جنگل لگا رہی ہے، سمندروں کو ایک دوسرے سے ملا رہی ہے، ریگستانوں کو سیراب کر رہی ہے۔
یہ عظیم ہستی کون ہے؟
لیکن وہ عظیم کیسے بن گیا، کرہ ارض کا مالک کیسے بنا؟
اس کتاب میں ہم یہی بتانا چاہتے ہیں۔

پہلا باب

نظر نہ آنے والا پنجرہ

ایک زمانہ تھا جب انسان عظیم نہیں بلکہ حقیر تھا، قدرت کا مالک نہیں، اس کا فرمان بردار غلام۔
قدرت پر اس کا زور اتنا ہی کم تھا اور اس کی آزادی اتنی ہی محدود تھی جتنی جنگلی جانور یا پرندے کی ہوتی ہے۔

کہاوت تو یہ ہے کہ ”چڑیا کی طرح آزاد“۔

لیکن کیا چڑیا واقعی آزاد ہوتی ہے؟

یہ سچ ہے کہ اس کے پر ہوتے ہیں اور وہ کہیں بھی جاسکتی ہے، جنگلوں، پہاڑوں اور سمندروں کے اوپر۔ جب خزاں میں سارس جنوب کی طرف اڑ کر جاتے ہیں تو ہمیں بڑا رشک آتا ہے۔ اوپر آسمان میں وہ باقاعدہ ڈار بنا کر اڑتے ہیں اور نیچے کھڑے لوگ اپنے سر اٹھا اٹھا کر اوپر دیکھتے ہیں اور حیرت سے کہتے ہیں ”چڑیوں کو دیکھو! وہ ہر جگہ اڑ کر جاسکتی ہیں!“

لیکن کیا واقعی ایسا ہے؟ کیا چڑیاں ہزاروں میل اسی لئے اڑتی ہیں کہ ان کو سفر پسند ہے؟ نہیں، وہ خوشی سے نہیں بلکہ مجبوراً ایسا کرتی ہیں۔ ان کی منتقل ہونے کی عادتیں بے شمار نسلوں اور ہزاروں سال کی مدت میں زندگی کی جدوجہد نے پیدا کی ہیں۔

چونکہ ہر چڑیا ایک جگہ سے دوسری جگہ اڑ کر جاسکتی ہے اس لئے یہ سوال بجا طور پر پیدا ہوتا ہے کہ ہر قسم کی چڑیاں دنیا کے ہر حصے میں کیوں نہیں پائی جاتیں۔

اگر ایسا ہوتا تو ہمارے صنوبر کے شمالی جنگل اور سفیدے کی گھمائی شوخ رنگ طوطوں اور لوؤں سے بھری پڑی ہوتیں۔ جنگل سے گذرتے ہوئے ہم اپنے سر کے اوپر میدانی چکاوک کی جانی پہچانی چچہاٹ سنتے۔ لیکن نہ تو ایسا ہے اور نہ کبھی ہو سکتا ہے کیونکہ چڑیاں اتنی آزاد تو نہیں جتنی وہ معلوم ہوتی ہیں۔ دنیا میں ہر چڑیا کا اپنا مقام ہے۔ ایک جنگل میں رہتی ہے تو دوسری کھلے میدان میں اور تیسری ساحل سمندر پر۔

ذرا سوچو تو عقاب کے پروں میں کتنی قوت ہوتی ہے! لیکن وہ اپنی حد سے باہر نکل کر کبھی گھونسلہ نہیں بنائے گا۔ سنہرا عقاب اپنا بڑا سا گھونسلہ کھلے اور بے درخت میدانوں میں نہیں بناتا اور میدانی عقاب کبھی جنگل میں گھونسلہ نہیں بناتا۔

ایسا معلوم ہوتا ہے جیسے جنگل استیپ کے میدانوں سے ایسی نظر نہ آنے والی دیوار کے ذریعہ علیحدہ کیا گیا ہے جس کے اندر سے ہر جانور اور ہر چڑیا نہیں گذر سکتی۔

تم کو جنگل کے سچے باسی مثلاً بیٹر، جنگلی مرغی اور گلہری کبھی میدانوں میں نہیں ملیں گے اور میدانوں کے جانور جیسے تغدرا اور بھدکنے والا چوا وغیرہ جنگل میں نہیں دکھائی دیں گے۔

اس کے علاوہ ہر جنگل اور ہر میدان میں بہت سی نظر نہ آنے والی دیواریں ہوتی ہیں جو اس کو چھوٹی چھوٹی دنیاؤں میں بانٹ دیتی ہیں۔

جنگل کی سیر

جنگل میں گھومتے وقت تم نظر نہ آنے والی دیواروں کو پار کرتے رہتے ہو اور جب تم درخت پر چڑھتے ہو تو تمہارا سر نظر نہ آنے والی چھتوں کو پار کرتا رہتا ہے۔ ایک بڑے مکان کی طرح پورا جنگل منزلوں اور فلڈوں میں تقسیم ہوتا ہے۔ ان سب کا وجود واقعی ہے چاہے وہ تمہیں نظر نہ آئیں۔ پھر بھی یہ سچ ہے کہ جنگل میں گھومتے وقت تم دیکھتے ہو کہ وہ بدلتا رہتا ہے۔

مثلاً تم دیکھو گے کہ اچانک چیر کے درختوں کی جگہ صنوبر کے پیڑ آگئے اور بعض جگہ صنوبر دوسری جگہوں کے مقابلے میں زیادہ لمبے ہیں۔ یہاں تم سبز کائی کے قالین پر چل رہے ہو اور وہاں زمین گھاس یا سفید کائی سے ڈھکی ہوئی ہے۔

شہر والے کے لئے یہ سب جنگل ہے لیکن اگر جنگلات کے کسی ماہر سے پوچھا جائے تو ہو کہے گا کہ یہاں ایک نہیں چار جنگل ہیں۔ مثلاً تم نشیب میں چیر کے درختوں کی گھما دیکھو گے جہاں فرش پر کائی کا انتہائی دبیز قالین ہے۔ اس کے آگے ریٹیلی ڈھلان پر گہرے ماشی رنگ کی کائی کے درمیان صوبر کے پیڑ ہیں جن کے چاروں طرف لال نیلی گوند نیوں کی جھاڑیاں ہر جگہ نظر آئے گی۔ اور اوپر ریٹیلی پہاڑیوں پر سفید مائل ماشی رنگ کی کائی کے درمیان صنوبروں کا جھنڈ ہوگا اور آگے نم جگہ میں گھاس سے ڈھکا ہوا صنوبروں کا قطعہ ملے گا۔

دیکھو، تم تین دیواروں کے بیچ سے گزر گئے جو جنگل کی چار دنیاؤں کو ایک دوسرے سے علیحدہ کرتی ہیں لیکن تم نے اس طرف دھیان بھی نہ دیا۔

اگر گھروں کی طرح جنگلوں میں بھی نام کی تختیاں لگی ہوتیں تو تم کو چیر کے جنگل میں درختوں پر کراس بل جنگلی مرغی اور تین انگلیوں والے ہدہ کی تختیاں لگتی نظر آئیں اور پتوں والے درختوں کے جنگل میں دوسری قسم کی تختیاں یعنی سبز اور پھد کی وغیرہ کی۔

ہر جنگل کئی منزل ہوتا ہے۔

صنوبر کے جنگل میں دو اور کبھی کبھی تین منزلیں بھی ہوتی ہیں۔ نچلی منزل کائی یا گھاس کی ہوتی

ہے۔ نیچ والی جھاڑیوں کی اور اوپری منزل صنوبر کے درختوں کی ہوتی ہے۔

جنگل کے دو باسی۔۔ ہڈا اور کراس بل

شاہ بلوط کے جنگل میں تو سات منزلیں ہوتی ہیں۔ سب سے اوپر والی بلوط، ایش، لینڈن اور چنار کی چوٹیوں سے بنی ہوتی ہے اور ہوا میں بلندی پر لہراتی رہتی ہے۔ گرمیوں میں وہ ایک سرسبز چھت بن جاتی ہے اور خزاں میں رنگارنگ ہو جاتی ہے۔ عظیم الشان بلوطوں کی چوٹیوں سے آدھی بلندی تک پہاڑی ایش، جنگلی سیب اور ناشپاتی کے درختوں کی کلغیاں بھی پہنچتی ہیں۔

ان کے نیچے جھاڑ جھنکار کا ایک جال پھیلا ہوتا ہے۔ جھاڑیوں کے نیچے پھول اور گھاسیں ہوتی ہیں۔ یہ بھی تہہ بہ تہہ لگتی ہیں اور زمین سے بالکل قریب نرم کائی ہوتی ہے۔

جنگل کا گودام زیر زمین ہوتا اور یہاں ہم کو درختوں اور جھاڑیوں کی جڑیں ملتی ہیں۔

صنوبر یا پتے دار درختوں کے جنگلوں کی ہر منزل کے اپنے باشندے ہوتے ہیں۔ شکرہ اپنا گھونسلہ سب سے بلندی پر بناتا ہے۔ اس کے نیچے کسی درخت کے کھوکھلے میں ہد ہد اپنے خاندان کے ساتھ رہتا ہے۔ کستور انے کٹیلے کی جھاڑی میں بسیرے کا انتظام کیا ہے۔ نچلی منزل میں رہنے والی بن مرغی ادھر ادھر دوڑتی رہتی ہے۔ زیر زمین گودام میں جنگلی چوہوں کی سرنگیں اور کھر ہوتے ہیں۔

اس بڑے گھر میں ہر قسم کے کمرے ہوتے ہیں۔ اوپر کی منزلوں میں دھوپ آتی ہے اور خشکی رہتی ہے۔ نچلی منزل میں اندھیرا اور نمی پائی جاتی ہے۔ ایسے سرد کمرے بھی ہوتے ہیں جو صرف گرمیوں میں

ہائس کے لئے استعمال ہوتے ہیں اور گرم کمرے بھی ہیں جن میں سارے سال رہا جاسکتا ہے۔
 زمین کے اندر بل گرم رہتا ہے۔ ایک ایسے بل کا درجہ حرارت ناپا گیا جس کی گہرائی ڈیڑھ میٹر تھی۔
 یہ جاڑوں کی بات ہے جب باہر درجہ حرارت 18- سنٹی گریڈ تھا لیکن بل کے اندر 8- سنٹی گریڈ تھا۔
 درخت کے کھوکھلے میں اس سے کہیں زیادہ سردی ہوتی ہے۔ یہاں تو جاڑوں میں کوئی جانور ٹھہر کر
 جم بھی سکتا ہے۔ لیکن گرمیوں میں یہ بڑی اچھی جگہ ہوتی ہے خصوصاً الوؤں چگاڑوں کے لئے جو ہمیشہ
 ”رات کی پالی“ میں نظر آتے ہیں اور دن بھی کسی اندھیرے کمرے میں سورج سے چھپ کر اونگھنا پسند
 کرتے ہیں۔

انسان تو اکثر اپنی رہائش گاہ بدلتا رہتا ہے۔ ایک گھر سے دوسرے گھر، ایک منزل سے دوسری
 منزل چلا جاتا ہے۔ لیکن جنگل میں عملی طور پر یہ ناممکن ہے۔
 بن مرغی اپنے تاریک اور نم گھر کو کسی خشک، روشن بالا خانے سے کبھی نہ بدلے گی۔ اور شکرہ جو
 بالا خانے کا دلدادہ ہے یہ کبھی نہ پسند کرے گا کہ اس کا گھونسلانچلی منزل پر کسی درخت کی جڑ کے پاس ہو۔

جنگل کے بندی

تھوڑی دیر کے لئے مان لو کہ ایک گلہری نے پھدکنے والے چوہے سے گھر کا تبادلہ کرنے کا فیصلہ
 کر لیا۔ گلہری تو جنگل میں رہتی ہے اور پھدکنے والا چوہا کھلے استیپ یا ریگستان میں۔
 گلہری کا گھر درخت میں اونچائی پر ہوتا ہے کھوکھلے میں یا ڈالیوں کے درمیان اور پھدکنے والا چوہا
 زمین کے اندر بل میں رہتا ہے۔
 اب اپنے نئے گھر تک پہنچنے کے لئے پھدکنے والے چوہے کو درخت پر چڑھنا پڑے گا لیکن وہ ایسا
 نہیں کر سکتے گا کیوں کہ اس کے بچے درختوں پر چڑھنے والے نہیں ہوتے۔
 دوسری طرف گلہری بھی زمین کے اندر نہیں رہ سکتی۔ اس کی تمام عادتیں اور طور طریقے تو درختوں پر
 رہنے والوں کے ہوتے ہیں۔

ہم اس کی دم اور پنجے ہی دیکھ کر بتا سکتے ہیں کہ وہ کہاں رہتی ہے۔
 گلہری کے پنجوں کی بناوٹ شانیں پکڑنے، اخروٹ اور صنوبر کے پھل درختوں سے چننے کے لئے

ہوتی ہے اور اس کی دم ایک اڑن چھتری کا کام کرتی ہے جو اس کا ایک شاخ سے دوسری شاخ تک لمبی چھلانگ مارنے میں مدد دیتی ہے۔ جب کوئی شکاری جانور اس پر چھپتا ہے تو بھاگنے اور جست لگانے میں بھی اس کی دم کام آتی ہے۔

لیکن استیپ کے پھدکنے والے چوہوں کے پنچوں اور دم کی ساخت تو گلہری سے بالکل مختلف ہوتی ہے۔ مسطح، کھلے استیپ میں تو پناہ کیلئے نہ کوئی جھاڑی ہوتی ہے اور نہ درخت۔ دشمن سے بچ نکلنے کا بس یہی واحد طریقہ ہے کہ بھاگ کر غائب ہو جائے یعنی زمین کے اندر گھس جائے۔ اور یہی پھدکنے والا چوہا کرتا بھی ہے۔ جب وہ کسی الو یا عقابی الو کو دیکھتا ہے تو پھدکتا ہوا اس سے بھاگتا ہے اور زیر زمین اپنی بل میں گھس جاتا ہے۔ اسی لئے اس کی پنچ ایسے ہوتے ہیں۔ اچھلتے وقت وہ اپنے لمبے پچھلے پیر آگے کی طرف زور دینے کے لئے استعمال کرتا ہے اور اس کے سامنے کے چھوٹے پیر زمین کھودنے کے لئے ہوتے ہیں۔ وہ اپنے دشمنوں سے بل میں پناہ لیتا ہے جو اس کو گرمیوں میں گرمی اور جاڑوں میں سردی سے بھی بچاتا ہے۔

اور اس کی دم کا کیا استعمال ہے؟ پھدکنے والے چوہے کی دم اس کے پنچوں کی بہترین مددگار ہوتی ہے۔ جب یہ چھوٹا سا جانور اپنے پچھلے پیروں پر بیٹھ کر چاروں طرف دیکھ بھال کرتا ہے تو اس کی دم اس کو تیسرے پیر کی طرح سہارا دیتی ہے اور جب وہ جست لگاتا ہے تو اس کی دم رخ بدلنے والے آلے کا کام دیتی ہے۔ اگر اس کی دم نہ ہو تو پھدکنے والا چوہا ہر بار جست لگانے میں ہوا میں فلا کھا کر دھم سے زمین پر آ رہے۔

اس لئے اگر گلہری اور پھدکنے والا چوہا اپنے گھروں کا تبادلہ کریں، استیپ کو جنگل سے بدلیں اور کھوکھلے کو بل سے تو ان کو اپنی دیمیں اور پنچے بھی بدلنے ہوں گے۔

اگر ہم جنگل اور استیپ کے دوسرے باسیوں کا گہرا مطالعہ کریں تو ہمیں معلوم ہوگا کہ ان میں سے ہر ایک اپنی جگہ سے ایک نظر نہ آنے والی زنجیر کے ذریعے بندھا ہے، ایسی زنجیر سے جس کو توڑنا بہت مشکل ہے۔

بن مرغی جنگل کی نچلی منزل میں رہتی ہے کیونکہ اس کی من بھاتی غذا تو گودام میں ہوتی ہے۔ اس کی لمبی چونچ خاص طور سے زمین کے اندر سے کینچوں کو کھینچ لانے کے لئے بنی ہے۔ چونکہ بن مرغی کے لئے

درخت پر کوئی دلچسپی نہیں ہے اس لئے وہ درخت پر کبھی نہیں ملے گی۔
لیکن تم کو تین انگلیوں یا شوخ رنگ کا بڑا ہد ہد شاز و نادر ہی زمین پر ملے گا۔ اس کا کام تو سارا دن کسی
چیر یا بھوج کے درخت کے تنے پر ٹھونگیں مارنا ہے۔

وہ کیوں ٹھونگیں مارتا ہے؟ وہ کیا تلاش کرتا ہے؟

اگر تم چیر کے درخت کی چھال کا ایک ٹکڑا چھڑالو تو دیکھو گے کہ تنے پر ٹیڑھی میڑھی لائیں ہر طرف
چلی گئی ہیں۔ یہ نقاشی، چھال کے کیڑے کی بنائی ہوئی سرنگیں ہیں جو اس نے لکڑی چبا چبا کر بنائی ہیں۔ ہر
ٹیڑھی لائن کے آخر میں ایک چھوٹا دندانہ ہوتا ہے اور ہر دندانے میں اس کیڑے کا انڈا منجھ روپ میں تبدیل
ہو کر کیڑا بنتا ہے۔ کیڑا چیر کے درخت کا عادی ہو گیا ہے اور ہد ہد کیڑے کا۔ ہد ہد کی سخت چونچ آسانی سے
درخت کی چھال کو پھاڑ دیتی ہے اور اس کی زبان اتنی لمبی اور لوجدار ہوتی ہے کہ وہ ٹیڑھی میڑھی لائنوں پر
لہراتی ہوئی جاتی ہے اور انڈوں کو ہڑپ کر لیتی ہے۔

اس طرح ایک زنجیری ہے: چیر کا درخت، چھال کا کیڑا اور ہد ہد۔ یہ ان زنجیروں میں سے صرف
ایک ہے جنہوں نے ہد ہد کو درخت اور جنگل کا پابند بنا رکھا ہے۔

یہاں درخت پر اسے اپنی غذا ملتی ہے۔ صرف چھال کا کیڑا ہی نہیں بلکہ دوسرے کیڑے اور ان
کے انڈے بھی۔ جاڑوں میں ہد ہد بڑی صفائی کے ساتھ صنوبر کے مخروطی پھلوں کو درخت کے تنے اور کسی
شاخ کے درمیان رکھ کر ان کے بیج نکال لیتا ہے۔ ہد ہد اپنے کنبے کیلئے کسی درخت کے تنے میں کھوکھلا بناتا
ہے۔ اس کی سخت دم اور پنچوں کی طرح مضبوط چنگل اس کو تنے پر چڑھنے اترنے میں مدد دیتے ہیں تو پھر وہ
اپنی درختوں کی زندگی کو کسی دوسری چیز سے کیوں کر بدل سکتا ہے؟
ہم دیکھتے ہیں کہ ہد ہد اور گلہری جنگل کے باسی نہیں، بندی ہیں۔

مچھلیاں خشکی پر کیسے آئیں

جنگل کی چھوٹی موٹی دنیا ان بہت سی ننھی ننھی دنیاؤں میں سے ہے جن سے مل کر بڑی دنیا بنتی

ہے۔

اس دھرتی پر صرف جنگل اور استیپ ہی نہیں ہیں۔ یہاں پہاڑ، ٹڈرا، سمندر اور جھیلیں بھی ہیں۔

ہر ایک پہاڑ پر نظر نہ آنے والی دیواریں ایک چھوٹی سی دنیا کو دوسری دنیا سے الگ کرتی ہیں۔
 اور ہر سمندر ان دیکھی چھتوں کے ذریعہ منزلوں میں تقسیم ہوتا ہے۔
 ساحل پر لہروں سے ٹکرانے والی چٹانیں بے شمار گھونگھوں سے ڈھکی ہوتی ہیں۔ وہ ان چٹانوں سے
 اتنی مضبوطی سے چپک جاتے ہیں کہ بڑے سے بڑا طوفان بھی ان کو چٹانوں سے نہیں جدا کر سکتا۔
 اور آگے دھوپ سے روشن پانی میں، سبز اور بادامی سمندری گھاس کے درمیان رنگ برنگی مچھلیاں
 اچھلتی نظر آتی ہیں، شفاف جیلی مچھلیاں ادھر ادھر تیرتی ہیں۔ اور ستارہ مچھلیاں آہستہ آہستہ تہہ کے قریب
 تیرتی رہتی ہیں۔ زیر آب چٹانیں اکھو کے جانوروں سے ڈھکی ہوئی ہیں۔ زیر آب چٹانیں انوکھے
 جانوروں سے ڈھکی ہوئی ہیں جو پودوں کی طرح غیر متحرک ہیں۔ ان کو اپنی غذا نہیں تلاش کرنی پڑتی۔ وہ
 خود ان کے منہ میں چلی جاتی ہے۔ یہ سرخ ہیں جو دو منہ والی صراحی کی طرح معلوم ہوتے ہیں۔ ان کو ان
 چھوٹے چھوٹے کیروں سے غذا ملتی ہے جو وہ پانی کے ساتھ چوس لیتے ہیں۔ چمکدار شقیقہ المخر اپنے
 پنکھڑیوں جیسے چنگلوں میں ان مچھلیوں کو گرفتار کر لیتے ہیں جو ان کے بالکل قریب آ جاتی ہیں۔
 سمندر کی تہہ میں، اس کی تاریک فرش پر، جہاں رات ہی رہتی ہے، دن کبھی نہیں آتا، جہاں ہمیشہ
 تاریکی چھائی رہتی ہے بالکل ہی مختلف دنیا ہے۔ سمندر کی گہرائیوں تک روشنی نہیں پہنچتی اور اس کا مطلب
 یہ ہوا کہ وہاں سمندری گھاس کے سوا اور کچھ نہیں ہوتا جس کو روشنی کی ضرورت نہیں ہوتی ہے۔
 سمندر کی تہہ ایک وسیع قبرستان ہے جہاں جانوروں اور پودوں کی باقیات اوپر سے نیچے آتی رہتی
 ہیں۔

دس بیروں اور لمبے چنگلوں والے کیکڑے کچھڑ میں ریگتے رہتے ہیں۔ چوڑے منہ والی مچھلیاں
 اندھیرے میں تیرتی ہیں کچھ کے تو آنکھیں ہوتی ہی نہیں۔ کچھ کے دو آنکھیں ہوتی ہیں جو دور بین کی طرح
 باہر نکلی ہوتی ہیں۔ ایسی مچھلیاں بھی ہوتی ہیں جن کے جسم پر آتشیں گل ہوتے ہیں۔ وہ ننھے منے جہازوں کی
 طرح معلوم ہوتی ہیں جن کی کھڑکیوں کی روشنی بھلک رہی ہو۔ ایسی مچھلیاں بھی ہوتی ہیں جن کا اپنا منارہ
 نور ہوتا ہے۔ وہ ان کے سر سے اوپر کی طرف نکلا ہوتا ہے اور چمکتا ہے۔

یہ زالی دنیا ہمارے دنیا سے کتنی مختلف ہے!

لیکن سمندری ساحل کی اتھلے پانی کی پٹی بھی خشک زمین سے کتنی الگ ہے حالانکہ ان کو ایک واحد

خط، ساحل کا خط علیحدہ کرتا ہے۔

کیا ایک دنیا کے باسی دوسری دنیا کو منتقل ہو سکتے ہیں؟ کیا کوئی مچھلی سمندر کو چھوڑ کر خشکی پر منتقل ہو سکتی ہے؟

یہ تو بالکل ناممکن معلوم ہوتا ہے۔ مچھلی کی زندگی تو پانی سے وابستہ ہے۔ خشکی پر رہنے کے لئے اس کو گلپھڑوں کی بجائے پھیپھڑوں کی اور پروں کی بجائے پیروں کی ضرورت ہوگی۔ مچھلی سمندر کی زندگی کی بجائے خشکی کی زندگی اسی وقت اختیار کر سکتی ہے جب وہ مچھلی نہ رہے۔

لیکن کیا یہ ممکن ہے کہ مچھلیاں مچھلی نہ رہے؟

اگر تم یہ سوال ایک سائنس داں سے کرو تو وہ تم کو بتائے گا کہ لاکھوں سال پہلے بعض قسم کی مچھلیاں واقعی خشک ساحل پر آگئیں اور مچھلیاں نہیں رہیں۔ پانی سے خشکی تک کے اس عبوری دور نے سال دو سال نہیں لئے۔ اس میں لاکھوں سال لگ گئے۔

آسٹریلیا کے دریاؤں میں جو کبھی کبھی خشک ہو جاتے ہیں ایک قسم کی سینگ مچھلی پائی جاتی ہے جس کی تیرنے کی تھیلی پھیپھڑے کی طرح ہے۔ جب سال کے خشک حصے میں پانی کی سطح کم ہونے لگتی ہے اور دریا صرف گدے نالے بن جاتے ہیں تو تمام دوسری مچھلیاں مر جاتی ہیں اور پانی کو گندہ کر دیتی ہیں۔ صرف سینگ مچھلی اس خشکی زمانے میں بھی زندہ رہتی ہے کیونکہ گلپھڑوں کے علاوہ اس کے پھیپھڑے بھی ہوتے ہیں اور جب اس کو ہوا کی ضرورت ہوتی ہے تو وہ اپنا سر پانی سے باہر نکال دیتی ہے۔

افریقہ اور جنوبی امریکہ میں ایسی اور جنوبی امریکہ میں ایسی بھی مچھلیاں ہیں جو بغیر پانی کی بھی رہ سکتی ہیں۔ وہ خشکی کے زمانے میں ریت کے اندر گھس جاتی ہیں اور بے حس و حرکت پڑی رہتی ہیں، صرف اپنے پھیپھڑوں سے سانس سانس لیتی ہیں یہاں تک کہ برسات کا موسم پھر آ جاتا ہے۔

اس کا مطلب یہ ہوا کہ مچھلیاں پھیپھڑے پیدا کرنے کی صلاحیت رکھتی ہیں۔

لیکن پیروں کے بارے میں کیا رائے ہے؟ ہاں، وہ پیر بھی پیدا کر سکتی ہیں۔ اس کے لئے تو زندہ مثالیں موجود ہیں۔ گرم منطقوں میں خشکی پر پھدکنے والی مچھلیاں ہوتی ہیں جو صرف ساحل پر پھدکتی ہی نہیں بلکہ درختوں پر بھی چڑھ جاتی ہیں۔ ان کے جوڑواں پر پیروں کا کام دیتے ہیں۔

یہ تمام انوکھی ہستیاں اس بات کا زندہ ثبوت ہیں کہ مچھلیاں پانی سے نکل کر خشکی پر آ سکتی تھیں۔ لیکن

ہم یہ کیسے کہہ سکتے ہیں کہ واقعی ایسا ہی ہوا؟

معدوم جانوروں کی ہڈیاں ہمیں یہ داستان بتاتی ہیں۔ زمین کی قدیم پرتوں کی کھوج میں ماہرین آثار قدیمہ نے کھدائی کرتے ہوئے ایک ایسے جانور کی ہڈیاں پائی ہیں جو بڑی حد تک مچھلی سے مشابہ ہے پھر بھی وہ مچھلی نہیں تھا۔ یہ مینڈک یا ٹرائٹن کی طرح جل بھومی جانور تھا۔ اس جانور کو کہا جاتا ہے۔ اس کے پروں کی بجائے باقاعدہ پانچ انگلیوں والے پیر تھے۔ جب وہ تھوڑی مدت کے لئے کنارے پر آتا تو وہ ان پیروں کی مدد سے آہستہ آہستہ چل سکتا تھا۔

آؤ، اب ذرا معمولی مینڈک کو غور سے دیکھیں۔ جب وہ انڈے سے نکلتا ہے تو دم دار ہوتا ہے۔ اور اس کے اور مچھلی کے درمیان بہت کم فرق ہوتا ہے۔

اس سے ثابت ہوتا ہے کہ لاکھوں سال پہلے مچھلی کی بعض قسموں نے اس دیوار کو پار کر لیا جو سمندر اور خشکی کے درمیان حائل تھی لیکن اس عبوری دور میں ان میں تبدیلی پیدا ہو گئی۔ جل بھومی جانور مچھلی کی اولاد ہیں اور خود ریگنے والے جانور کے اجداد میں ہیں۔ جانوروں اور پرندوں کے قدیم اجداد ریگنے والے جانور ہیں۔ ان میں سے بہتیرے ایسے بھی ہیں جو پانی کو بالکل بھول چکے ہیں۔

بے زبان گواہ

پتھر ائے ہوئے جانوروں کی ہڈیاں اس بات کی بے زبان گواہ ہیں کہ جانداروں میں لاکھوں برسوں کے دوران میں تبدیلیاں ہوئیں۔

ان میں کس طرح تبدیلی پیدا ہوئی؟

انگریز سائنس داں چارلس ڈارون کے نظریہ ارتقا پیش کرنے سے پہلے یہ ایک راز تھا۔ جو کام ڈارون نے شروع کیا تھا اس کو دور وی سائنس دانوں کو اولیفسکی اور تیمیر یا زلیف نے جاری رکھا اور جب انہوں نے اپنا وسیع مطالعہ پایہ تکمیل تک پہنچا لیا تو، ہم کو وہ باتیں سمجھا دیں جو ہمارے دادا کبھی نہیں سمجھ سکتے تھے۔

دنیا میں ہر جاندار کا وجود اپنی جگہ کی مناسبت سے ہے، اس فضا اور ماحول کے مطابق جس میں وہ

رہتا ہے۔ لیکن دنیا میں کچھ بھی یکساں نہیں رہتا۔ گرم آب و ہوا سرد ہو جاتی ہے اس جگہ پہاڑ نمودار ہو جاتے ہیں جہاں پہلے میدان تھے، سمندر کی جگہ خشکی لے لیتی ہے، صنوبر کے جنگلوں کی جگہ پتیوں والے جنگل آ جاتے ہیں۔

اور جب چاروں طرف کی چیزیں بدلتی ہیں تو وہاں کے جانداروں پر اس کا کیا اثر پڑتا ہے؟
وہ بھی بدلتے ہیں۔

بہتر حال یہ ان کے طے کرنے کی بات نہیں ہوتی کہ وہ کیسے بدلیں گے۔ کوئی ہاتھی اچانک اپنی خوراک بدل کر پتوں، گھاس اور پھلوں کی جگہ گوشت تو نہیں کھانے لگے گا۔ کوئی رینگھ یہ نہیں کہے گا کہ ”مجھے گرمی لگتی ہے۔ میں اپنی بالدار جھبری کھال اتار دوں“۔

جاندار اپنی مرضی کے مطابق نہیں بدلتے۔ وہ بدلتے ہیں کیونکہ وہ نئی طرح کی غذائیں کھائے اور نئے حالات میں رہنے پر مجبور ہوتے ہیں۔ اور جو تبدیلیاں ہوتی ہیں وہ ہمیشہ تو ان کی بھلائی کے لئے یا کار آمد نہیں ہوتی ہیں۔

اکثر ایسا ہوتا ہے کہ جانور یا پودے نئے حالات میں رفتہ رفتہ ختم ہو جاتے ہیں کیونکہ ان کی زندگی کے لئے جو چیزیں ضروری ہیں وہ ان کو نہیں ملتیں جیسی کہ ان کے اجداد کو ملتی تھیں۔

وہ بھوک اور سردی سے مر جاتے ہیں یا شاید ان کو غیر معمولی گرمی اور خشکی ستاتی ہے۔ وہ اپنے دشمنوں کا آسانی سے شکار ہو جاتے ہیں۔ ان کے اولاد اور بھی بیمار ہوتی ہے اور نئے حالات میں زندہ رہنے کی نسبتاً کم صلاحیت رکھتی ہے۔ آخر میں یہ پوری کی پوری قسم ختم ہو جاتی ہے کیونکہ وہ تبدیلیوں پر قابو نہیں پاسکتی۔

لیکن یہ بھی ممکن ہے کہ جانداروں میں ایسی تبدیلیاں ہوں جو کارآمد ہوں، نقصان دہ نہ ہوں۔ سازگار حالات میں ایسی کارآمد تبدیلیاں آئندہ نسلوں تک منتقل ہوتی ہیں۔ ان میں اضافہ ہوتا ہے اور وہ مضبوط ہو جاتی ہیں۔

وقت گزرنے پر ہم دیکھتے ہیں کہ یہ نسلیں اپنے اجداد سے مشابہت نہیں رکھتیں، ان کی فطرت ہی بدل جاتی ہے۔ وہ ایسے حالات میں رہ سکتی ہیں جو ان کے اجداد کے لئے مضرت رساں ہوتیں۔ وہ رہن سہن کے نئے حالات سے مانوس اور ان کی عادی بن جاتی ہیں۔ یہاں فطری انتخاب کا رفرمانظر آتا ہے۔

وہ جاندار جو اپنے کو نئے حالات کا عادی نہیں بنا سکتا ہوتا ہو گئے اور جن سے ایسا ممکن ہو اور باقی رہ گئے۔

ایسی بہت سی مثالیں ہیں کہ ماحول کی تبدیلی سے جاندار مخلوق کی فطرت بدل جاتی ہے۔

یہ بات اس سے واضح ہوتی ہے کہ مچھلیاں رفتہ رفتہ تبدیل ہو کر جل بھومی مخلوق بن گئی ہیں۔

اس کی ابتدا زمانہ تاریخ سے قبل کے پایاب سمندروں اور جھیلوں سے ہوئی تھی جو رفتہ رفتہ سوکھ رہے تھے۔ مچھلی کی وہ قسمیں جو اپنے کو زندگی کے نئے طریقے کا عادی نہیں بنا سکیں مرنے لگیں اور صرف وہ قسمیں بچیں جنہوں نے طویل مدت تک بغیر پانی کے رہنا سیکھ لیا۔ خشک موسم میں وہ یا تو ریت میں گھس جاتی تھیں یا قریب ترین جو ہڑ میں۔ وہ اپنے پروں کو پیروں کی طرح استعمال کرتی تھیں۔ قدرت نے چھوٹی سی چھوٹی جسمانی تبدیلی کا استعمال کیا جو خشکی پر کارآمد ہو سکتی تھی۔ ان مچھلیوں کی تیراکی کی تھیلی رفتہ رفتہ پھیپھڑوں میں تبدیل ہو گئی۔ اور جوڑی دار پروں نے پیروں کی شکل اختیار کر لی۔

اس طرح پانی کے کچھ باسیوں نے اپنے کو خشکی کی زندگی کا عادی بنا لیا۔ تبدیلی کی صلاحیت ہی نے مچھلی کے پروں، اس کی تیراکی کی تھیلی اور جسمانی ساخت کو نئے ماحول کے مطابق تبدیل کر دیا۔

انتخاب نے صرف تبدیلیاں برقرار رکھیں جو کارآمد تھیں اور جو مضرت رساں تھیں ان کو ختم کر دیا۔

نسلی وراثت نے ان کارآمد تبدیلیوں کو آئندہ نسلوں میں منتقل کیا، ان میں اضافہ کیا اور ان کو مضبوط

بنایا۔

کو اولیفسکی نے گھوڑے کی تاریخ کے بارے میں تحقیقات کر کے ایک اور واضح مثال پیش کی

ہے۔

واقعی یہ یقین کرنا مشکل ہے کہ گھوڑا ایسے چھوٹے جانور کی اولاد ہے جو کسی زمانے میں گھنے جنگلوں میں رہتا تھا اور گرے پڑے درختوں کے اوپر سے صفائی کے ساتھ چھلانگ لگاتا تھا۔ اس چھوٹے جانور کے گھوڑے جیسے کھر نہیں تھے۔ اس کے پیر چھوٹے اور ان میں پانچ انگلیوں والے پنچے تھے۔ اس سے اس کو جنگل کی ناہموار زمین پر قدم جما کر چلنے میں مدد ملتی تھی۔

وقت آیا کہ یہ بڑے جنگل چھدرے ہونے لگے اور ان کی جگہ میدانوں نے لے لی۔ اب گھوڑے کے جنگلی باسی بزرگوں کو اکثر کھلے میدان میں آنا پڑتا تھا۔ خطرے کی حالت میں یہاں جنگل کی طرح پناہ کی کوئی جگہ نہ تھی۔ فرار کا طریقہ محض تیز رفتاری تھی۔ جنگلوں میں چھپنے کا جو طریقہ تھا وہ میدانوں میں نہیں

رہا۔ اس کی جگہ بھاگ دوڑنے لے لی اور بہت سے جنگلی جانور تعاقب میں ختم ہو گئے۔ درندوں سے صرف وہی بچے جن کی ٹانگیں سب سے لمبی اور تیز رفتار تھیں۔

ایک مرتبہ پھر قدرت نے اپنے انتخاب سے کام لیا، اس نے ہر اس تبدیلی کو تلاش کر کے محفوظ رکھا جو جانور کو تیز دوڑنے میں مدد دیتی تھی اور ہر اس چیز کو رد کر دیا جو دوڑنے میں استعمال نہیں ہو سکتی تھی۔ گھوڑے کے بزرگوں کو زندگی کی آزمائشوں نے یہ دکھایا کہ تیز دوڑنے والے جانوروں کے پیروں میں بہت سی انگلیوں کی ضرورت نہیں ہے۔ اگر وہ مضبوط اور سخت وہ تو بس ایک کافی ہے۔ ایک زمانے میں گھوڑے کے تین انگلیاں تھیں اور آخر کار ایک ہی رہ گئی۔ جس گھوڑے کو ہم موجودہ زمانے میں دیکھتے ہیں اس کے ایک لمبی انگلی یعنی کھر ہے۔

میدان میں آکر گھوڑے کے صرف پیر ہی نہیں بدلے بلکہ اس کا سارا جسم بدل گیا۔ مثلاً اس کی گردن کو لے لو۔ اگر اس کے پیر زیادہ لمبے ہو گئے ہوتے اور گردن چھوٹی ہی رہ جاتی تو گھوڑا اس گھاس تک نہ پہنچ سکتا جو اس کے قدموں کے نیچے ہوتی۔ لیکن ایسا نہیں ہوا۔ قدرت نے چھوٹی گردن والے گھوڑوں کو رد کر دیا جیسا کہ وہ چھوٹے پیروں والے گھوڑوں کے ساتھ کر چکی تھی۔

اور گھوڑے کے دانتوں کے بارے میں؟ وہ بھی بدل گئے۔ میدان میں گھوڑے کو سخت اور موٹی پودے کھانا پڑے جن کو اسے پہلے اپنی داڑھوں سے چبا کر باریک کرنا پڑتا تھا۔ اور اسی لئے اس کے دانت بھی بدلے۔ اب اس کے دانت ایسے ہیں جو سوکھی گھاس کو بھی چبا کر باریک کر سکتے ہیں۔

گھوڑے کے پیروں، گردن اور دانتوں کو بدلنے کے زبردست کام میں پانچ کروڑ سال لگے۔ اس کا یہ مطلب ہوا کہ جو دیواریں سمندر کو خشکی سے اور جنگل کو میدان سے علیحدہ کرتی ہیں وہ مستقل نہیں ہیں۔ سمندر خشک ہو جاتے ہیں یا خشکی پر چڑھ آتے ہیں، میدان ریگستانوں میں تبدیل ہو جاتے ہیں، سمندر کے باسی ریگ کر خشکی پر آ جاتے ہیں اور جنگل کے رہنے والے میدانوں میں رہنے لگتے ہیں۔ لیکن کسی جانور کے لئے اپنی چھوٹی موٹی دنیا چھوڑنا، اپنے ماحول کی زنجیروں کو توڑنا کتنا مشکل ہے۔ ان زنجیروں کو توڑنے کے بعد بھی وہ آزاد نہیں ہوتا کیونکہ وہ ایک ان دیکھے پنجرے سے دوسرے پنجرے میں پہنچ جاتا ہے۔

جب گھوڑا جنگل چھوڑ کر میدان میں آیا تو وہ جنگل کا باسی نہ رہا، میدان کا رہنے والا ہو گیا۔ ایک

مرتبہ اگر کسی قسم کی مچھلی کو پانی سے باہر خشکی کا راستہ مل گیا تو پھر یہ مچھلیاں سمندر کو نہیں واپس ہونیں گی کیونکہ واپسی کے لئے دوبارہ تبدیلی کی ضرورت تھی۔ یہی ان کئی قسم کی خشکی کی مچھلیوں کے ساتھ ہوا جو خشکی سے سمندر کو واپس ہونیں۔ ان کے پیر پھر پروں میں تبدیل ہو گئے۔ مثلاً وہیل کو ایسا ”مچھلی جیسا“ بنا پڑا کہ جو لوگ اس کے آغاز کے بارے میں نہیں جانتے ہیں اس کو مچھلی سمجھتے ہیں حالانکہ وہ صرف ظاہری صورت اور طریقہ زندگی کے لحاظ سے مچھلی سے مشابہت رکھتی ہے۔

انسان آزادی کی راہ پر

دنیا میں تقریباً دس لاکھ قسم کے جانور ہیں اور ہر ایک اپنی چھوٹی موٹی دنیا میں رہتا ہے جس کا وہ عادی بن گیا ہے۔

بعض جگہوں پر ایک قسم کے جانوروں کو یہ ان دیکھنا نشان ملے گا کہ ”دور رہو“ اور دوسری قسم کو ایسی جگہ ”خوش آمدید!“ کا ان دیکھنا نشان ملے گا۔

ذرا سوچو تو منطقہ حارہ کے جنگل میں کسی قطبی ریچھ کا کیا حال ہوگا۔ اس کا تو دم گھٹ جائے گا کیونکہ اس کا گھنے بالوں والا موٹا کوٹ تو اتنا نہیں جاسکتا۔ لیکن گرم خطوں کا کوئی رہنے والا مثلاً ہاتھی تو آرکٹک کے برف میں ٹھہر کر مر جائے گا۔ کیونکہ ظاہر ہے کہ جس کی زندگی گرم غسل میں بسر ہوتی ہو اس کے جسم پر تو کھال ہی ہوگی۔

دنیا میں صرف ایک ایسی جگہ ہے جہاں قطبی ریچھ اور ہاتھی پڑوسی ہوتے ہیں یعنی وہ جگہ جہاں دنیا کے ہر حصہ کے جانور ہوتے ہیں۔ یہاں میدانوں کے جانور جنگلوں کے جانوروں سے صرف چند گز کے فاصلے پر نظر آتے ہیں اور پہاڑی جانور ان کے برابر رہتے ہیں۔ یہ جگہ چڑیا گھر ہے۔

قطبی ریچھ اور ہاتی اب صرف چڑیا گھر میں ساتھ ساتھ رہتے ہیں

چڑیا گھر میں تو جنوبی افریقہ کے برابر ہی آسٹریلیا ہوتا ہے اور آسٹریلیا کا پڑوسی شمالی امریکہ ہو جاتا ہے۔ ساری دنیا سے جانور یہاں آتے ہیں۔ لیکن وہ خود نہیں آئے ہیں انسان نے یہاں ان کو لا کر جمع کیا ہے۔

سوچو تو کہ ان سب کو خوش رکھنا کتنی مشکل بات ہے! ہر جانور اپنی چھوٹی موٹی دنیا کا عادی ہوتا ہے اور انسان کو ان سب کے لئے ایسے حالات پیدا کرنا چاہئیں جو ان کی چھوٹی موٹی دنیا کے مطابق ہوں۔

یہاں ایسا تالاب ہونا چاہئے جو سمندر کی یاد دلائے اور وہاں ریگستان کا ایک ٹکڑا۔

پھر جانوروں کو کھلانا پلانا ہے۔ ان کو ایک دوسرے کو ہڑپ کرنے سے باز رکھنا ہے۔ قطبی ریچھ کو غسل کے لئے ٹھنڈا پانی چاہئے بندروں کو گرمی کی ضرورت ہوتی ہے۔ شیر ہر روز اپنی خوراک کے مطابق کچا گوشت چاہتا ہے اور عقاب کو اتنی جگہ چاہئے کہ وہ اپنے پروں کو حرکت میں لاسکے۔

میدانوں، جنگلوں، پہاڑوں، ریگستانوں اور سمندروں کے جانوروں کو انسان مصنوعی طور پر اکٹھا کرتا ہے تو اس بات کی بھی ضرورت ہوتی ہے کہ ان کے لئے ایسی مصنوعی فضا بھی پیدا کی جائے کہ وہ ختم نہ ہو جائیں۔

انسان خود کسی قسم کا جانور ہے؟ میدانی جنگلی یا پہاڑی جانور؟

کیا جنگل میں رہنے والے آدمی کو ”جنگلی آدمی“ اور دلدل میں رہنے والے کو ”دلدلی آدمی“ کہا جا سکتا ہے

نہیں بالکل نہیں۔

کیونکہ ایسا آدمی جو جنگل میں رہتا ہے میدان میں بھی رہ سکتا ہے۔ اور جو آدمی دلدل میں رہتا ہے اس کو زیادہ خشک جگہ منتقل سے خوشی ہوگی۔

آدمی کہیں بھی رہ سکتا ہے۔ اس دنیا میں مشکل ہی سے کوئی ایسا کونا ہوگا جہاں آدمی نہ پہنچا ہو اور جہاں کوئی ایسا نہ دکھائی دینے والا نشان ہو جو کہتا ہو ”انسان، دور رہو!“۔ آرکٹک میں تحقیقات کرنے والے بہتی ہوئی برفانی چٹانوں پر رہتے ہیں۔ اگر ان کو اچانک انتہائی گرم ریگستانوں میں جانا پڑے تو ان کو کوئی مشکل نہ ہوگی۔

اگر کوئی آدمی استیپ سے جنگل کو یا جنگل سے میدان کو منتقل ہوتا ہے تو اسے اپنے ہاتھ پیر اور دانت نہیں بدلنے پڑتے۔ اگر چہ اس کا جسم گھنے بالوں سے ڈھکا نہیں ہوتا پھر بھی وہ جب جنوب سے شمال کو جاتا ہے تو ختم نہیں ہو جاتا۔

اس کو سمور کا کوٹ، ٹوپی اور بوٹ جو تے سردی سے اسی طرح بچاتے ہیں جیسے جانوروں کا سموران کو بچاتا ہے۔

آدمی نے گھوڑے سے کہیں زیادہ تیز چلنا سیکھ لیا ہے لیکن اس کے لئے اسے اپنی انگلیوں سے نہیں دسمبر دار ہونا پڑا۔

آدمی نے مچھلی سے کہیں زیادہ تیز تیرنا سیکھ لیا ہے لیکن اس کے لئے اسے اپنے ہاتھ پیروں کی جگہ مچھلی کے پروں کی ضرورت نہیں ہوئی۔

ریگنے والے جانوروں کو تبدیل ہو کر پرندے بننے میں لاکھوں برس گزر گئے۔ ان کو اس تبدیلی کی بھاری قیمت ادا کرنی پڑی کیونکہ اس تبدیلی کے دوران میں وہ اپنے اگلے پنجوں سے محروم ہو گئے جو پر بن گئے۔ انسان نے چند صدیوں میں اڑنا سیکھا ہے لیکن اس کو اپنے بازوؤں سے نہیں محروم ہونا پڑا۔

آدمی نے یہ گرسکھ لیا کہ نظر نہ آنے والی دیواروں کے درمیان سے، جو جانوروں کو اپنا قیدی بنا لیتی ہیں، بلا تبدیلی کیسے گزرا جاسکتا ہے۔

انسان ایسی بلندیوں تک جاسکتا ہے جہاں سانس لینے کے لئے ہوا نہیں ہے پھر بھی وہ زمین پر صحت مند اور چاق و چوبند واپس آتا ہے۔

جب ہوا بازوں نے فضا میں بلندی کے تمام ریکارڈ توڑ دئے تو زندگی کی عام چھت زیادہ بلند ہوگئی اور اس دنیا کے حدود کے پار ہوگئی جس میں زندہ مخلوقات آباد ہیں۔

جانوروں اور چڑیوں کا انحصار پوری طرح قدرت پر ہوتا ہے۔ ریاضی کے کسی سوال کے حل کا انحصار اس کے شرائط پر ہوتا ہے۔ یہی صورت قدرت کی ہے۔ ہر جانور ایسا مسئلہ ہے جس کو زندگی نے کامیابی سے حل کر لیا ہے۔ مسئلے کے شرائط زندگی کے حالات ہیں اور اس کا جواب پنچوں، پیروں، پروں، مچھلی کے پروں، چونچوں، جنگلوں، عادتوں اور طور طریقوں کی ایک وسیع فہرست ہے۔ جواب کا انحصار اس بات پر ہوتا ہے کہ جانور کو کہاں اور کیسے رہنا ہے۔ بیٹھے یا کھاری پانی میں یا خشکی پر، ساحل پر یا سمندر میں، سمندر کی تہہ میں یا سطح سمندر سے قریب، شمال یا جنوب میں، پہاڑوں پر یا وادیوں میں، سطح زمین پر یا زیر زمین، استیپ میں یا جنگلوں میں۔ دوسری اہم بات یہ ہے کہ کون سے جانور اس کے پڑوسی ہوتے ہیں۔

جانور پوری طرح اپنے ماحول کا محتاج ہوتا ہے۔

لیکن آدمی اپنی مرضی کے مطابق ماحول بناتا ہے۔ وہ اکثر قدرت کی کتاب اس کے ہاتھ سے چھین لیتا ہے اور ان شرائط کو کاٹ دیتا ہے جو اسے پسند نہیں ہیں۔

قدرت کی کتاب کہتی ہے: ”ریگستان میں بہت کم پانی ہے“۔ لیکن جب ہم ریگستان میں گہری نہریں کھود دیتے ہیں تو اس حالت کو ختم کر دیتے ہیں۔

قدرت کی کتاب کہتی ہے: ”شمالی کی زمین بخر ہے“۔ ہم زمین میں کھاڈال کر اس کو بدل دیتے ہیں۔ ہم کئی سال تک خود بخود اگنے والی گھاسیں اور پھلی دار فصلیں بوکر زمین کو زرخیز بناتے ہیں۔

قدرت کی کتاب کہتی ہے: ”جاڑے کے موسم میں سردی اور رات میں اندھیرا ہوتا ہے“۔ لیکن آدمی ان باتوں کی کوئی پروا نہیں کرتا۔ وہ اپنے گھر کو جاڑے میں گرم اور رات میں روشن کرتا ہے۔

ہم برابر اپنے ماحول کو بدلتے رہتے ہیں۔

جو جنگل ہمارے چاروں طرف ہیں شجر کاری اور جنگلوں کی کٹائی کی وجہ سے مدت ہوئے اپنی صورت شکل بدل چکے ہیں۔

اب ہمارے استیپ بھی پہلے کی طرح سپاٹ ویرا نے نہیں رہے ہیں۔ ان کو آدمی زبرکاشت لایا

ہے۔

ہمارے پودے، ہماری گیہوں اور رائی کی فصلیں، ہمارے سیب اور ناشپاتیوں کے درخت، ان جنگلی اناج کی گھاسوں اور پھل کے پیڑوں کی طرح بالکل نہیں ہیں جو کسی زمانے میں ویرانوں میں اگتے تھے۔

ایسے گھر یلو جانور جیسے گھوڑے، گائیں اور بھیڑیں اب جنگلی نہیں ہوتے۔ ان کو آدمی پالتا پوستا ہے اور ان کی افزائش کرتا ہے۔

آدمی نے جنگلی جانوروں کے طور طریقے بدل ڈالے ہیں۔ بعض جانور غذا کی تلاش میں آدمی کے گھروں اور کھیتوں سے بہت قریب رہتے ہیں اور بعض آدمی سے بھاگنے کی کوشش میں اس سے بہت دور جنگلوں اور ویرانوں میں چلے گئے ہیں۔ آدمی کے ظہور سے پہلے ان جانوروں کے اجداد وہاں نہیں رہتے تھے۔

ایک زمانہ وہ بھی آئے گا جب آدمی کوئی اصلی جنگل یا ویرانہ دیکھنا چاہے گا تو اس کو خاص محفوظ جگہوں کو جانا پڑے گا کیونکہ انسان دنیا کا چہرہ بالکل بدل دے گا۔
ان محفوظ جگہوں کی سرحدیں کھینچتے ہوئے ہم قدرت سے کہتے ہیں: ”تم کو ہم یہاں کی مالکہ رہنے دیں گے لیکن اس سرحد کے پار ہر چیز ہماری ہے۔“
انسان قدرت پر روز بروز زیادہ اقتدار حاصل کرتا جا رہا ہے۔
یہ صورت ہمیشہ سے نہ تھی۔

ہمارے زمانہ تاریخ سے قبل کے اجداد قدرت کے ویسے ہی غلام تھے جیسے اس دنیا میں رہنے والے دوسرے جانور۔

اپنے اجداد سے ملاقات

لاکھوں سال پہلے جنگلات اور ان کے درخت، جانور اور گھاسیں ہمارے موجودہ جنگلوں اور بانجوں سے مختلف تھے۔

ان قدیم زمانے کے جنگلوں میں مہندی، لارل اور میگو لیا کے پودوں کے ساتھ بھوج، لینڈن اور

چنار کے بڑے بڑے درخت اگتے تھے۔ اگور کی بیلین اخروٹ کے درختوں سے لپٹی رہتی تھیں اور بید
مجنوں کے پڑوسی کا فوراً خبر دینے والے درخت ہوتے تھے۔

بڑے بڑے دیوپیکر درختوں کے سامنے عظیم الشان شاہ بلوط بھی بالشتیا معلوم ہوتا تھا۔
اگر ہم آج کے جنگل کو کسی مکان سے تشبیہ دیں تو اس زمانے کا جنگل فلک بوس عمارت کی طرح ہوتا
تھا۔

اس ”فلک بوس عمارت“ کی سب سے اوپری منزل روشن اور چہل پہل والی ہوتی تھی۔ وہاں
بڑے بڑے رنگین پھولوں کے درمیان، شوخ رنگ کی کالغیوں والی چڑیاں ادھر ادھر اڑتی تھیں اور ان کی
آوازیں جنگل میں گونجتی تھیں۔ لنگور ادھر ادھر شاخوں سے جھولتے تھے۔

دیکھو، بندروں کا ایک غول شاخوں پر اس طرح دوڑ رہا ہے جیسے وہ کوئی پل پار کر رہا ہو۔ مائیں
اپنے بچوں کو زوروں سے سینے سے لگائے ہیں اور ان کے منہ میں چبائے ہوئے پھل اور اخروٹ بھر رہی
ہیں۔ وہ بچے جو ذرا بڑے ہیں اپنی ماؤں کے پیچھے پکڑے ہیں۔ اور اس غول کا جھربا بڑا سردار بڑی چستی
سے ایک تنے پر چڑھ رہا ہے اور سارا غول اس کے پیچھے چلتا ہے۔

یہ بندروں کی کون سی قسم ہے؟ آج کل تم کو یہ چڑیا گھر میں بھی نہیں ملیں گے۔ یہ وہی بندر ہیں جن
کی نسل سے آدمی، چمپانزی اور گوریلا کے اجداد پیدا ہوئے۔ ابھی ہماری ملاقات زمانہ تاریخ سے قبل کے
اجداد سے ہوئی۔

وہ سب جنگل کی سب سے اوپر والی منزل پر رہتے تھے۔ وہ زمین سے بہت بلندی پر ایک درخت
سے دوسرے درخت تک شاخوں کے ذریعے سفر کرتے رہتے تھے جیسے یہ شاخیں پل، بالکونیاں اور راہ دار
یاں ہوں۔

جنگل ہی ان کا گھر تھا۔ رات کو وہ درختوں کے دو شانے میں ڈالیوں سے بنے ہوئے بڑے بڑے
گھونسلوں میں آرام کرتے تھے۔

جنگل ان کا قلعہ تھا۔ وہ اوپر والی منزل پر اپنے جانی دشمن تیز دانتوں والے چیتے سے پناہ لیتے تھے۔

جنگل ان کا بھنڈا تھا۔ وہاں اوپر کی شاخوں میں وہ اپنا کھانا، پھل اور اخروٹ جمع کرتے تھے۔

لیکن جنگل کی چھت تلے زندگی بسر کرنے کے لئے ان کو ایک شاخ سے جھول کر دوسری شاخ تک

جانا سیکھنا پڑتا تھا اور یہ بھی کہ درختوں کے تنوں سے کس طرح اوپر نیچے چڑھا اتر جائے اور ایک درخت سے کود کر دوسرے تک کس طرح پہنچا جائے۔ ان کو پھلوں کو چننا اور اتر ڈوں کو توڑنا سیکھنا پڑا۔ ان کی انگلیوں کو چست، آنکھوں کو تیز اور دانتوں کو مضبوط ہونا چاہئے تھا۔

ہمارے اجداد بہت سی زنجیروں سے جنگل سے منسلک تھے اور صرف جنگل ہی سے نہیں بلکہ اوپر چوٹی والی منزلوں سے۔ آدمی نے ان زنجیروں کو کسی طرح توڑا؟ جنگلی مخلوقات نے کس طرح یہ ہمت کی کہ وہ اپنا پنجرہ چھوڑ کر اپنے گھر کی سرحدوں سے باہر قدم رکھے؟

دوسرا باب

ہمارے ہیروں کی دادی اور چچیرے رشتے دار

جب پرانے زمانے میں کوئی مصنف آدمی کی زندگی اور کارناموں کے بارے میں اپنی کہانی شروع کرتا تھا تو وہ عام طور پر اپنی کتاب کے پہلے ہی بابوں میں اپنے ہیرو کے خاندان اور اس کے اجداد کا تفصیلی ذکر کرتا تھا۔

چند ہی صفحے پڑھنے کے بعد یہ پتہ چل جاتا کہ جب اس کی دادی لڑکی تھی تو کتنے خوبصورت گاؤں پہنٹی تھی اور شادی سے پہلے ماں اس دن کے خواب کیسے دیکھا کرتی تھی۔ دنیا میں اس ہیرو کے ظہور، اس کے پہلے دانت، پہلے الفاظ، پہلے قدم اور پہلی شرارتوں کے بارے میں طویل بیان ہوتا تھا۔ دس باب بعد لڑکا اسکول میں داخل ہوتا تھا اور دوسری جلد کے آخر میں محبت میں مبتلا ہو جاتا تھا۔ تیسری جلد میں وہ بہت سی مہموں اور واقعات کے بعد آخر کار اپنی محبوبہ کو حاصل کرنے میں کامیاب ہوتا تھا اور اس کہانی کا خاتمہ عام طور پر اس طرح ہوتا تھا کہ بزرگ اور بوڑھا ہیرو اور اس کی سفید بالوں والی بیوی اپنے گلاب جیسے گالوں والے پوتے کو پیار سے دیکھ رہے ہیں جو پہلی مرتبہ ڈگمگا کر زمین پر قدم رکھ رہا ہے۔

ہم بھی آپ کو انسان کی زندگی اور اس کے کارناموں کے بارے میں بتانا چاہتے ہیں۔ اور پرانے زمانے کے ناول نگاروں کی پیروی کرتے ہوئے ہم اپنے ہیرو کے قدیم آباؤ اجداد، اس کے خاندان اور

رشتے داروں، زمین پر اس کے ظہور کے بارے اور یہ بھی بتانا میں چاہتے ہیں کہ اس نے چلنا، باتیں کرنا، سوچنا کیسے سیکھا۔ ہم اس کی جدوجہد، خوشی اور غم، فتوحات اور شکستوں کا بھی ذکر کرنا چاہتے ہیں۔ لیکن ہمیں اعتراف کرنا پڑے گا کہ ابتدا میں ہم بڑی مشکلوں میں گھرے ہوئے ہیں۔

ہم اپنے ہیرو کی ”جدو“ کے بارے میں کیسے بیان کریں، اس بوز نہ جدہ کے بارے میں جن کی اولاد ہماری قسم ہے، جب کہ اس جدہ کو ختم ہوئے لاکھوں سال بیت چکے ہیں؟ ہمارے پاس ان کی کوئی تصویر بھی تو نہیں ہے کیونکہ ہم تو جانتے ہو گے کہ بوز نے تصویر کشی نہیں کر سکتے۔ جیسا کہ پچھلے باب میں کہا جا چکا ہے ہماری ملاقات زمانہ تاریخ سے قبل والی جدہ سے صرف عجائب گھر میں ہو سکتی ہے۔ لیکن یہاں بھی یہ معلوم کرنا مشکل ہے کہ وہ اس زمانے میں کیسی لگتی تھیں کیونکہ اب ان کی صرف چند ہڈیاں اور دانت ہی باقی رہ گئے ہیں جو افریقہ، ایشیا اور یورپ کے مختلف حصوں میں پائے گئے ہیں۔

ہمیں اپنے ہیرو کے ”چھیرے بھائی بہنوں“ سے واقفیت حاصل کرنے کا زیادہ اچھا موقع ہے۔ آدمی تو مدتیں ہوئیں ماقابل تاریخ کے گرم منطقے والے جنگلات چھوڑ کر پوری طرح زمین پر آباد ہو گیا ہے۔ لیکن اس کے رشتے دار گوریل، چمپانزی، لنگور اور اورانگ اوتان اچھی تک جنگلی جانور ہیں۔ بعض لوگوں کو یہ بات پسند نہیں ہے کہ ان کو ایسے ذلیل اور حقیر رشتے داروں کی یاد دلائی جائے۔ بعض تو اس دور کے رشتے سے بالکل ہی انکار کرتے ہیں۔ اور ایسے بھی لوگ ہیں جو اس بات کی طرف اشارے کو بھی گناہ سمجھتے ہیں کہ آدمی اور چمپانزی کی جدہ ایک ہی ہے۔

لیکن حقیقت تو ضرورت سامنے آئے گی۔ ہم یہ ساری کتاب اس کے ثبوت سے پھر سکتے تھے کہ آدمی اور بوز نے میں رشتے داری ہے۔ پھر بھی اس موضوع پر طویل اور الجھے ہوئے بحث و مباحثے کے بغیر اگر کوئی آدمی چڑیا گھر میں جا کر ایک گھنٹہ بھی چمپانزی اور اورانگ اوتان کو نور سے دیکھے تو اس خاندانی مشابہت پر حیرت ہوگی جو آدمی اور ان بوزوں میں ہے۔

ہمارے رشتے دار رافل اور روزا

چند سال ہوئے مشہور روسی سائنس داں ایوان پاولوف کی لیبارٹری میں جو لینن گراد کے قریب

موضوع کولتوشی میں (اب یہ گاؤ پاو لووا کہلاتا ہے) واقع ہے دو چمپانزی لائے گئے جن کے نام تھے رافائل اور روزا۔

آدمی اپنے بیچارے جنگلی رشتے داروں کے ساتھ زیادہ مہربانی کا برتاؤ نہیں کرتا اور عام طور پر انہیں سیدھا پنجروں میں بند کر دیتا ہے۔ لیکن اس موقع پر افریقہ کے جنگل کے مہمانوں کا گرمجوشی سے خیر مقدم کیا گیا۔ ان کو علیحدہ ایک فلیٹ رہنے کے لئے دیا گیا جس میں سونے، کھانے اور کھینے کے کمرے اور غسل خانہ تھا۔ ان کے لئے سونے کے کمرے میں آرام دہ بستر اور چھوٹی میزیں تھیں۔ کھانے کے کمرے میں میز سفید میز پوش سے ڈھکی ہوئی تھی۔ الماری کے خانے کھانے کی چیزوں سے بھرے تھے۔

اس آرام فلیٹ کی کسی بات سے یہ گمان نہیں ہوتا تھا کہ اس کے رہنے والے بوزنے ہیں۔ کھانا ہمیشہ پلیٹوں میں دیا جاتا تھا۔ اور کھانے کے لئے پیچھے ہوتے تھے۔ رات کو بستر بچھائے جاتے ہیں اور تکیوں کو نرم کر دیا جاتا تھا۔ یہ سچ ہے کہ کبھی کبھی مہمان بدسلطنتی کا مظاہرہ کرتے تھے اور پلیٹوں سے پھل کا رس سرسڑا کر پیتے تھے اور رات کو تکیوں پر سر رکھنے کی بجائے سر پر تکیے رکھ لیتے تھے۔

رافائل کھا رہا ہے

رافائل کام کر رہا ہے

رافائل ڈرائنگ بنا رہا ہے

پھر بھی اگر رافائل اور روزا کے عادات و اطوار انسانوں جیسے نہ تھے تو ان سے قریب تو ضرور تھے۔
مثلاً روزا ایک گھر گرہست عورت کی طرح الماری کی کنجیوں کا گچھا استعمال کرنا جانتی تھی۔ یہ کنجیاں
نگراں کی جیب میں رہتی تھیں۔ روزا چیکے چیکے پیچھے سے آتی اور اس سے گچھا چھین لے جاتی۔ وہ آنکھ
جھپکاتے میں الماری کے پاس پہنچ جاتی، کرسی پر چڑھ کر قفل میں ٹھیک کنجی لگاتی۔ شیشے کے مزیدار خوبانیوں
کے اوپر انگور کے خوشے دیکھتی۔ کلائی کی ہلکی سی حرکت سے قفل کو کھول دیتی اور روزا کے ہاتھ میں انگوروں
کا ایک خوشہ ہوتا۔

ہمیں رافائل کے بارے میں بھی نہیں بھولنا چاہئے۔ اس کے سبتوں میں کیا منظر ہوتا تھا! اس کی

ٹریڈنگ کی چیزوں میں خوبانیوں کی ایک چھوٹی سی ٹوکری اور مختلف سائز کے سات بلاک تھے۔ لیکن یہ ویسے بلاک نہ تھے جن سے بچے کھیلتے ہیں۔ رافائل کے بلاک ان سے کہیں بڑے تھے۔ سب سے بڑا معمولی اسٹول کے برابر تھا اور سب سے چھوٹا ایک نیچی تپائی جیسا۔ خوبانیوں کی ٹوکری چھت میں لٹکا دی جاتی تھی۔ اب رافائل کے سامنے یہ مسئلہ ہوتا تھا کہ وہ خوبانیوں تک کیسے پہنچے اور ان کو کھائے۔ پہلے تو رافائل اس مسئلے کو نہیں حل کر سکا۔

گھر پر یعنی جنگل میں تو اس کو پھل حاصل کرنے کے لئے بہت اونچائی تک چڑھنا پڑتا تھا۔ لیکن یہاں تو پھل کسی شان پر نہیں تھے۔ وہ ہوا میں لٹک رہے تھے اور صرف سات بلاکوں کے ذریعے اوپر چڑھا جاسکتا تھا۔ لیکن اگر سب سے بڑے بلاک کے اوپر بھی چڑھتا تو وہ خوبانیوں تک نہیں پہنچ سکتا تھا۔ پھلوں تک پہنچنے کی کوشش کے دوران میں بلاکوں کو لڑھکاتے ہوئے رافائل نے یہ دریافت کی کہ اگر وہ ان بلاکوں کو ایک دوسرے پر رکھ کر چڑھے تو وہ خوبانیوں سے بہت قریب پہنچ جائے گا۔ رفتہ رفتہ، وہ تین بلاکوں کا مینار بنانے میں کامیاب ہوا، پھر چار اور پانچ کا۔ یہ کوئی آسان کام نہ تھا کیونکہ وہ ان کو اوپر نیچے جیسے چاہے نہیں لگا سکتا تھا۔ ان بلاکوں کا ایک مقررہ نظام تھا۔ پہلے سب سے بڑا، پھر اس سے کم بڑا اور پھر اسی طرح اور کم بڑے۔

بہت بار رافائل نے چھوٹے بلاکوں کو اوپر بلاک چنے۔ نتیجہ یہ ہوا کہ پورا ڈھیر ہلنے لگا اور گرنے کے قریب ہو گیا۔ ایسا معلوم ہوتا تھا کہ بس پورا ڈھیر مع رافائل کے ایک لمے میں نیچے آ رہے گا لیکن ایسا کبھی نہیں ہوا کیونکہ بہر حال وہ بندر تھا اور چست و چالاک اور تیز بھی۔

آخر کار مسئلہ حل ہو گیا۔ رافائل نے سائز کے لحاظ سے ساتوں بلاک اوپر نیچے چن دئے جیسے کہ واقعی اس نے وہ ساتھ نمبر پڑھ لئے ہوں جو ان بلاکوں پر بنے تھے۔

جب وہ ٹوکری تک پہنچ گیا تو اس ہلنے ہوئے مینار پر بیٹھ کر اس نے مزے سے خوبانیاں کھائیں جو بڑی محنت سے حاصل کی تھیں۔

اور کون جانور ایسا انسانی طریقہ اختیار کر سکتا تھا؟ کیا کوئی کتابلاکوں کا ایسا مینار بنا سکتا تھا؟ حالانکہ کتا تو بہت سمجھدار جانور ہوتا ہے۔

وہ سب لوگ جو رافائل کو کام کرتے دیکھتے تھے انسان سے اس کی مشابہت پر حیران رہ جاتے

تھے۔ وہ بلاک اٹھاتا، اس کو اپنے شانے پر رکھتا اور اس کو ایک ہاتھ سے سنبھال کر ڈھیر تک لے جاتا۔ لیکن اگر وہ غلط ساز کا بلاک ہوتا تو رافائل اس کو نیچے رکھ دیتا اور اس پر بیٹھ جاتا جیسے کچھ سوچ رہا ہو۔ ذرا دیر آرام کرنے کے بعد وہ اپنی غلطی دور کرنے کے لئے پھر کام کرنے لگتا۔

کیا چمپانزی آدمی بن سکتا ہے؟

لیکن اگر یہ صورت ہے تو کیا چمپانزی کو آدمی کی طرح چلنا، باتیں اور کام کرنا نہیں سکھایا جاسکتا؟ برسوں پہلے جانوروں کے مشہور ٹریڈر ولادیمیر دوروف کا خیال تھا کہ ایسا ممکن ہے۔ انہوں نے اپنے پالتو چمپانزی کو تربیت دینے کی مہینوں کوشش کی۔ میس بڑا اچھا شاگرد تھا۔ اس نے چمچے سے کھانا، تولیہ استعمال کرنا، کرسی پر بیٹھنا، میز پوش پر گرائے بغیر اپنا شور بہ کھانا، حتیٰ کہ برف گاڑی میں بیٹھ کر پہاڑی سے نیچے پھسلنا تک سیکھ لیا۔

لیکن وہ کبھی انسان میں نہیں تبدیل ہو سکتا تھا۔

اس میں کوئی حیرت کی بات نہیں ہے کیونکہ انسان اور بوزنے کے طور طریقے لاکھوں سال پہلے الگ الگ ہو گئے تھے۔ ماقابل تاریخ کے دور میں انسان کے اجداد درختوں سے زمین پر اترنے اور انہوں نے دو پیروں پر سیدھے کھڑے ہو کر چلنا سیکھا اور اس طرح انہوں نے اپنے ہاتھوں کو کام آزاد کیا۔ لیکن چمپانزی کے اجداد ہمیشہ ہمیشہ کے لئے درختوں ہی پر رہے اور وہ پہلے سے زیادہ درختوں پر رہنے کے عادی بننے لگے۔

اسی لئے چمپانزی کی بناوٹ آدمی جیسی نہیں ہے۔ اس کے ہاتھ، پیر، زبان اور دماغ سب مختلف ہیں۔ کسی چمپانزی کا ہاتھ غور سے دیکھو۔ وہ بالکل انسانی ہاتھ کی طرح نہیں ہوتا ہے۔ چمپانزی کا انگوٹھا اس کی چھنگلیا سے چھوٹا ہوتا ہے، ہماری طرح اس کا انگوٹھا دوسری انگلیوں کے ساتھ زوایہ نہیں بناتا۔ لیکن انگوٹھا ہماری انگلیوں میں سب سے زیادہ اہمیت رکھتا ہے۔ یعنی ان پانچ مزدوروں کی ٹیم میں جس کو ہم ہاتھ کہتے ہیں سب سے زیادہ اہمیت رکھتا ہے یعنی ان پانچ مزدوروں کی ٹیم میں جس کو ہم ہاتھ کہتے ہیں سب سے ضروری۔ انگوٹھا دوسری چار انگلیوں میں کسی ایک کے ساتھ یا سب کے ساتھ مل کر کام کر سکتا ہے۔ اسی لئے انسانی ہاتھ سب سے زیادہ پیچیدہ آلات و اوزار کو بھی بڑی مہارت سے استعمال کر سکتا ہے۔

جب کوئی چمپانزی کسی درخت سے پھل توڑنا چاہتا ہے تو وہ اکثر شاخ کو اپنے ہاتھوں سے پکڑ لیتا ہے اور پھل کو پیر کی انگلیوں سے توڑتا ہے۔ جب چمپانزی زمین پر چلتا ہے تو وہ اپنے ہاتھ کی مڑی ہوئی انگلیوں پر زیادہ زور دیتا ہے۔ اس کا یہ مطلب ہوا کہ وہ اکثر اپنے ہاتھوں کو پیروں کی طرح اور پیروں کو ہاتھوں کی طرح استعمال کرتا ہے۔

جانوروں کو سدھانے والے جو چمپانزی کو انسانی حرکات و طوارسیکھانا چاہتے ہیں اکثر بھول جاتے ہیں کہ ہاتھوں اور پیروں کے علاوہ انسان اور چمپانزی میں ایک اور بھی بڑا فرق ہے۔ وہ بھول جاتے ہیں کہ انسان کے مقابلے میں چمپانزی کا دماغ بہت چھوٹا ہوتا ہے اور اس کی ساخت بھی اتنی پیچیدہ نہیں ہوتی جتنی انسانی کے دماغ کی۔

ایون پاولوف نے انسانی دماغ کے مطالعہ پر برسوں صرف کئے۔ ان کو روز اور رافائل کے طور پر طریقوں سے بڑی دلچسپی تھی۔ وہ ”بندر گھر“ میں گھنٹوں رہتے ہیں اور ان کا مطالعہ قریب سے کرتے تھے۔ یہ دونوں بندر بالکل نا سمجھی سے کام کرتے تھے۔ وہ کچھ کرنا شروع کرتے اور پھر کسی دوسری طرف متوجہ ہو کر اس کے بارے میں بھول جاتے اور کسی دوسری بات سے دلچسپی لینے لگتے۔

مثلاً رافائل اپنا مینار بنانے میں لگ جاتا اور بہت ہی مصروف لگتا۔ اچانک وہ کوئی گیند دیکھتا اور بلاکوں کے بارے میں بارے میں بالکل بھول کر اپنے لمبے اور بالدار ہاتھ سے گیند اچھالنے لگتا۔ ایک لمحہ بعد جب اس کو کوئی مکھی فرش پر بیگتی نظر آ جاتی تو وہ گیند کو بھول جاتا۔

اس انتشار کو دیکھ کر پاولوف نے ایک بار کہا تھا:
 ”بد نظمی ہے، بد نظمی!“

ہاں، بوزنوں کی بد نظم حرکتیں ان دماغ کے پر انتشار فعل کی صحیح طور پر آئینہ دار ہیں جو انسانی دماغ کے باقاعدہ اور مرکوز فعل سے بالکل مختلف ہیں۔ پھر بھی چمپانزی میں سمجھ ہوتی ہے۔ وہ جنگل کی زندگی کا خوبی عادی ہوتا ہے اور اپنی چھوٹی دنیا کی بہت سی نہ نظر آنے والی زنجیروں کا پابند۔

ایک بار ایک کیمرہ بین اس فلیٹ میں آیا جس میں روز اور رافائل رہتے تھے۔ وہ ان کی فلم بنانا چاہتا تھا۔ فلم کی کہانی کے مطابق بندروں کو تھوڑی دیر کے لئے باہر چھوڑنا تھا۔ وہ باہر نکلتے ہی قریب ترین درخت پر چڑھ گئے اور ان کی شاخوں میں بہت خوش خوش جھولنے لگے۔ ان کو یہ درخت آرام دہ فلیٹ

سے زیادہ گھریلو لگا۔

افریقہ میں چمپانزی جنگل میں سب سے ”اوپری منزل“ پر رہتا ہے۔ وہ اپنی رہائش گاہ درخت پر بناتا ہے۔ وہ اپنے دشمنوں سے بچنے کے لئے درخت پر چڑھ جاتا ہے اور درختوں سے وہ اخروٹ اور پھل بھی حاصل کرتا ہے جو اس کی غذا ہیں۔

وہ درخت کی زندگی کا اتنا عادی ہو چکا ہے کہ سطح زمین پر چلنے کے مقابلے میں درخت کے تنوں پر کہیں زیادہ آسانی سے چڑھ اتر سکتا ہے۔ تم کو چمپانزی ایسی جگہوں پر کہیں نہ ملیں گے جہاں جنگل نہیں ہوتے۔

ایک بار ایک سائنس داں افریقہ میں یہ دیکھنے کے لئے کیمرہ لگا کر گیا کہ چمپانزی اپنے قدرتی ماحول میں کیسے رہتے ہیں۔

اس نے تقریباً ایک درجن چمپانزی پکڑ کر اپنے فارم کے قریب جنگل میں چھوڑے تاکہ وہ گھر کی طرح محسوس کریں۔ لیکن پہلے اس نے ایک نظر نہ آنے والا پنجرہ بنوایا تھا تاکہ وہ بھاگ نہ جائیں۔ یہ نظر نہ آنے والا پنجرہ معمولی اوازوں یعنی کلباڑی اور آرے کے ذریعے بنایا گیا تھا۔

پہلے کلباڑیوں نے جنگل کے ایک چھوٹے سے رقبے کے گرد تمام درخت کاٹ دئے۔ بس میدان کے بیچ میں درختوں کا ایک جھنڈہ رہ گیا۔ سائنس داں نے اپنے بوزنوں کو اس جھنڈے میں آزاد چھوڑ دیا۔ اس کا منصوبہ کامیاب رہا کیونکہ بندرتو جنگل کے رہنے والے ہیں یعنی وہ اپنی مرضی سے جنگل کہیں نہیں چھوڑتے۔ بندر اپنا گھر کھلے میدانوں میں نہیں بنا سکتا جیسے کہ قطبی ریچھ اپنا گھر ریگستان میں نہیں بناتا۔

لیکن اگر چمپانزی جنگل نہیں چھوڑ سکتا تو اس کا دور کارشتے دار آدمی جنگل کو کیسے چھوڑ سکا؟

ہمارے ہیرو نے چلنا سیکھا

ہمارے ما قابل تاریخ والے جنگلی جد کو اپنا پنجرہ توڑنے، آزادی کے ساتھ جنگل چھوڑنے اور استیپ اور بے درختوں والے میدانوں میں اپنا گھر بنانے میں لاکھوں سال لگ گئے۔ درختوں پر رہنے والے جانور کو، اگر وہ ان زنجیروں کو توڑنا چاہتا تھا جو اس کو جنگل کا پابند رکھتی تھیں

تو، درخت سے اتر کر زمین پر چلنا سیکھنا ہوتا تھا۔

انسان کے کسی بچے کے لئے ہمارے زمانے میں بھی چلنا سیکھنا آسان نہیں ہے۔ جو کوئی بھی کسی بالک گھر گیا ہے وہ جانتا ہے کہ وہاں ایسی چھوٹی عمر کے بچے ہوتے ہیں جو ”رینگنے والے“ کہلاتے ہیں۔ یہ ایسے بچے ہوتے ہیں جو ٹھہرنا نہیں چاہتے لیکن چلنا بھی نہیں جانتے۔ ان ”رینگنے والوں“ کو ”چلنے والا“ بننے کے لئے کئی مہینے سخت کوشش کرنی پڑتی ہے۔ ذرا سوچو تو انہیں بلا کسی سہارے کے، ہاتھوں سے زمین کو چھوٹے بغیر، سنبھلنے کے لئے کوسیوں یا بچوں کا سہارا لئے بغیر چلنا سیکھنا ہوتا ہے۔ اور اس طرح اپنے کو سنبھالنا سائیکل سواری سیکھنے سے زیادہ مشکل کام ہے۔

لیکن اگر بچے کو چلنا سیکھنے میں کئی مہینے لگتے ہیں تو ہمارے ما قابل تاریخ کے اجداد کو یہ ہنر سیکھنے میں ہزاروں برس لگ گئے تھے۔

اس دور افتادہ زمانے میں وہ مختصر مدت کے لئے درختوں سے اترتے تھے۔ شاید وہ ہمیشہ اپنے ہاتھوں پر نہیں جھکتے تھے بلکہ اپنے پچھلے پیروں پر کھڑے ہو کر دو تین قدم دوڑتے تھے جیسا کہ چمپانزی کبھی کبھی اب بھی کرتے ہیں۔

بہر حال دو تین قدم تو پچاس یا سو قدم نہیں ہیں۔

انسان کے پیروں نے ہاتھوں کو کام کے لئے کیسے آزاد کیا

جب ہمارے ما قابل تاریخ کے اجداد درختوں پر رہتے تھے تبھی انہوں نے اپنے ہاتھوں کو رفتہ رفتہ پیروں سے مختلف کاموں کے لئے استعمال کرنا سیکھا تھا۔ وہ پھلوں اور اخروٹوں کو توڑنے اور درختوں کے دو شاخوں میں اپنے گھونسلے بنانے کے لئے ہاتھوں کو استعمال کرنے لگے۔

لیکن جو ہاتھ اخروٹ پکڑ سکتا تھا وہ کوئی ڈنڈا یا پتھر بھی پکڑ سکتا تھا۔ اور ہاتھ میں کسی ڈنڈے یا پتھر کا مطلب یہ ہوا کہ ہاتھ زیادہ لمبا اور مضبوط ہو گیا۔

ہمارے ہیرو نے اپنا پہلا اوزار اٹھایا

پتھر کسی سخت اخروٹ کو توڑ سکتا تھا اور ڈنڈے سے کوئی مزیدار جڑ زمین کے اندر سے کھود کر نکالی جا سکتی تھی۔

اس طرح ماقبل تاریخ کا آدمی ان اوزاروں کو اپنی غذا کے حصول کے لئے زیادہ سے زیادہ استعمال کرنے لگا۔ ڈنڈے سے کھود کر وہ جڑیں اور کنداؤ پر کھینچ لیتا تھا بڑے بڑے پتھروں سے درختوں کے ٹھنڈھ کو ٹھونک ٹھونک کر وہ کیڑوں کے انڈے باہر نکال لیتا تھا۔ پھر بھی اس کے لئے ہاتھوں سے کام لینے کی ایک ہی صورت تھی یعنی ان کو چلنے کے کام میں استعمال سے آزاد کرے۔ اس کے ہاتھ جتنے ہی مصروف ہوتے اتنا ہی زیادہ پیروں کو چلنے کا مسئلہ حل کرنا پڑتا۔

اس طرح اس کے ہاتھ اس کے پیروں کو چلنے پر مجبور کرتے اور اس کے پیر ہاتھوں کو کام کے لئے آزاد کر دیتے۔

یوں ایک نئی مخلوق کا دنیا وجود ہوا جو اپنے پچھلے پیروں پر چلتی تھی اور ہاتھوں سے کام کرتی تھی۔ صورت شکل میں یہ مخلوق ابھی تک بہت کچھ جانوروں جیسی تھی۔ لیکن اگر تم اس کو ڈنڈا یا پتھر لے کر چلنے

دیکھتے تو فوراً کہتے کہ یہ جانور ابتدائی انسانی نسل کا ہے۔ دراصل صرف آدمی ہی اوزاروں کا استعمال جانتا ہے۔ جانوروں کے پاس تو آلات و اوزار نہیں ہوتے۔

جب کوئی پھدکنے والا چوہا یا چھوٹا بچھو ندر اپنی بھٹ کھودتے ہیں تو ان کو صرف پنوں سے کام لینا ہوتا ہے۔ ان کے پاس پھاؤڑے تو نہیں ہوتے۔ جب کوئی چوہا کسی لکڑی کو کاٹتا اور کریدتا ہے تو وہ چاقو سے نہیں بلکہ اپنے دانتوں سے ایسا کرتا ہے۔ اور جب کوئی ہمدرد درخت کی چھال کو ٹھونگیں مارتا ہے تو وہ اپنی چوچ سے کام لیتا ہے نہ کہ کسی رکھانی سے۔

ہمارے ما قبل تاریخ والے اجداد کے پاس نہ تو رکھانی جیسی چوچ تھی اور نہ پھاؤڑوں جیسے پنچے اور نہ بلیڈ کی طرح تیز دانت۔

لیکن ان کے پاس ایسی چیز تھی جو انتہائی تیز دانتوں اور بہت مضبوط چوچوں سے کہیں بہتر تھی۔ ان کے پاس ہاتھ تھے جن کو وہ زمین سے کاٹنے والے پتھر اور لمبے چوٹی پنوں کو اٹھانے کے لئے استعمال کر سکتے تھے۔

ہمارا ہیروز مین پر اترتا ہے

جب یہ واقعات ہو رہے تھے تو آب و ہوا بھی رفتہ رفتہ بدل رہی تھی۔ ہمارے زمانہ تاریخ سے قبل والے اجداد کے جنگلوں میں راتیں زیادہ ٹھنڈی ہوتی جاتی تھیں اور جاڑوں میں بہت زیادہ سردی پڑنے لگی تھی۔ حالانکہ آب و ہوا اب بھی گرم تھی لیکن اس کو خوب گرم نہیں کہا جاسکتا ہے۔ پہاڑیوں اور پہاڑوں کی شمالی ڈھلانوں پر رفتہ رفتہ سردا بہار پام، میگولیا اور لارل کی جگہ بلوط اور لینڈن لے رہے تھے۔

دریاؤں کے کنارے گہری پرتوں میں لوگوں کو اکثر بلوط یا لائم کی پتھرائی ہوئی پتیاں ملتی ہیں جو لاکھوں سال پہلے کسی سیلاب میں دریا کے ذریعے یہاں پہنچی تھیں۔

جنوبی ڈھلانوں اور نشیبوں میں انجیر کے درخت اور انگور کی بلیں ٹھنڈی ہواؤں سے محفوظ رہیں۔ گرم خطوں کے جنگلوں کی سرحدیں اور جنوب کی طرف پیچھے ہٹی گئیں۔ اور ان جنگلی جھاڑ جھنکار کے باسی ہاتھی اور خنجر جیسے تیز دانتوں والے چیتے بھی جواب بہت نایاب ہوتے جاتے تھے، جنوب کی طرف پیچھے

ہٹ رہے تھے۔

جہاں پہلے جنگلی جھاڑ جھکار تھے وہاں درختوں نے الگ ہو کر ایسے روشن میدان بنا دئے جہاں دیو قد ہرن اور گینڈے چرتے تھے۔ کچھ بندر بھی جنگل کے ساتھ ساتھ پیچھے بٹے اور دوسری قسمیں ختم ہو گئیں۔

جنگل میں انگور کی بیلوں کی تعداد گھٹتی گئی، انجیر کے درختوں کو پانا مشکل ہو گیا۔ جنگلوں سے گذرنا اور زیادہ دشوار ہو گیا کیونکہ اب وہ چھدرے ہو گئے تھے اور ان کے باسیوں کو درختوں کے ایک جھنڈے سے دوسرے جھنڈے تک پہنچنے کے لئے زمین پر چلنا پڑتا تھا۔ درخت پر رہنے والوں کے لئے یہ آسان کام نہ تھا کیونکہ اس طرح درندوں کا شکار بننے کا زیادہ امکان تھا۔

لیکن وہ مجبور تھے۔ بھوک پیاس ان کو درختوں سے نیچے لاتی تھی۔ ہمارے ما قبل تاریخ کے اجداد غذا کی تلاش میں زمین پر اکثر آنے کے لئے مجبور ہوئے۔

جب انہوں نے اپنا مانوس پنجرہ یعنی جنگل کی دنیا چھوڑی جس کے وہ عادی تھے تو کیا ہوا؟ انہوں نے جنگل کے قوانین کو توڑ دیا۔ انہوں نے وہ زنجیریں توڑ دیں جن سے ہر جانور نظام قدرت میں ایک جگہ کا پابند ہوتا ہے۔

ہم جانتے ہیں کہ جانور اور پرندے بدلتے رہتے ہیں۔ قدرت میں کوئی بھی چیز یکساں نہیں رہتی۔ لیکن یہ تبدیلی کوئی آسان کام نہیں ہے۔ ایک چھوٹے جنگلی جانور کو جس کے تیز پنچے تھے آج کا گھوڑا بننے میں لاکھوں سال لگ گئے۔ ہر جانور بچپن میں اپنے والدین سے بہت مشابہ ہوتا ہے۔ بلکہ کوئی فرق مشکل سے ہوتا ہے۔ جانور کی کسی نئی قسم کے ارتقا میں ہزاروں نسلیں گذر گئیں، ایسی قسم میں تبدیلی کے لئے جو اپنے اجداد سے بالکل مختلف تھی۔

اور ہمارے ما قبل تاریخ کے اجداد کا کیا حال ہوا؟

اگر وہ اپنی عادات اور طوار نہ بدل سکتے تو ان کو بھی بندر کے ساتھ جنوب کی طرف ہٹنا پڑتا۔ لیکن وہ بندروں سے مختلف تھے کیونکہ اب وہ جان گئے تھے کہ پتھروں اور لکڑی کے دانٹوں اور پنچوں سے کس طرح غذا حاصل کی جاسکتی ہے انہوں نے یہ سیکھ لیا تھا کہ رس دار جنوبی پھلوں کے بغیر، جو جنگلوں میں کمیاب ہوتے جاتے تھے، کیسے رہا جائے۔ ان کو اس بات سے پریشانی نہ تھی کہ جنگل چھدرے ہوتے جا رہے تھے

کیونکہ انہوں نے زمین پر چلنا سیکھ لیا تھا اور کھلی اور بے درخت جگہوں سے ڈرتے نہیں تھے۔ اور اگر کوئی دشمن ان کے راستے میں آتا تھا تو بندرمانس کا سارا غول ڈنڈوں اور پتھروں سے اپنی حفاظت کرتا تھا۔ جب سخت دور آیا تو اس نے بندرمانس کو نہ تو ختم کیا اور نہ ان کو جنوبی جنگلوں کے ساتھ پیچھے ہٹنے پر مجبور کر سکا۔ صرف اس نے بندرمانس کے آدمی بننے کی رفتار تیز کر دی۔

اور ہمارے دور کے رشتے دار بندروں کا کیا حشر ہوا؟

وہ جنوبی جنگلوں کے ساتھ پیچھے ہٹے اور سدا کے لئے جنگل کے باسی بنے رہے۔ دراصل ان کے سامنے کوئی دوسرا ہی نہ تھا۔ وہ ہمارے اجداد سے ارتقائی مدارج میں پیچھے رہ گئے تھے اور انہوں نے اوزاروں کا استعمال ہی نہیں سیکھا تھا۔ اس کی بجائے انتہائی چست و چالاک بندروں نے درختوں پر چڑھنا اور شاخوں سے جھولنا پہلے سے بہتر سیکھا لیا تھا۔

جو بندر درختوں پر چڑھنے میں کم مہارت رکھتے تھے اور درختوں کی زندگی کے عادی نہیں بن سکے تھے ان میں سے صرف سب سے بڑے اور طاقتور بندر بچ گئے۔ مگر بندر جتنا ہی زیادہ بھاری اور بڑا ہوتا اتنا ہی زیادہ اس کو درخت پر کی زندگی مشکل معلوم ہوتی ہے۔ اس لئے ان بڑے بڑے بندروں کو مجبوراً درختوں سے اتارنا پڑا۔ گوریلا اب بھی جنگل میں زمین والی منزل پر رہتے ہیں۔ ان کے ہتھیار نہ تو ڈنڈے ہیں اور نہ پتھر بلکہ وہ بڑے دانت ہیں جو ان کے طاقتور جبرٹوں سے باہر نکلے ہوتے ہیں۔ اس طرح آدمی اور اس کے دور کے رشتے داروں میں ہمیشہ کے لئے جدائی ہو گئی۔

گم شدہ کڑی

آدمی نے دونوں پیروں پر چلنا یک دم نہیں سیکھ لیا۔ پہلے تو وہ لڑکھڑا کر چلتا تھا۔

پہلا آدمی یا یہ کہنا زیادہ ٹھیک ہوگا کہ بندرمانس کیسا لگتا تھا؟

کرہ ارض پر بندرمانس کہیں نہیں رہ گیا ہے۔ لیکن کیا اس کی ہڈیاں بھی کہیں نہیں ملتی ہیں؟

اگر یہ ہڈیاں مل جائیں تو یہ اس کا حتمی ثبوت ہوگا کہ انسان بندر کی اولاد ہے۔ کیونکہ بندرمانس

قدیم ترین آدمی تھا، اس زنجیر کی اہم کڑی جو بندروں سے شروع ہوتی ہے اور جدید انسان پر ختم ہوتی ہے۔

بہر حال یہ اہم کڑی کہیں دریا کے کناروں کی پرتوں میں، مٹی اور ریت کی تہوں میں لاپتہ ہو گئی ہے۔

ماہرین آثار قدیمہ زمین کی کھدائی میں ماہر ہوتے ہیں۔ لیکن کھدائی شروع کرنے سے پہلے ان کو وہ جگہ ملے کرنا چاہئے جہاں اہم کڑی کی تلاش کرنی ہے۔ کسی چیز کی کھوج ساری دنیا میں کرنا کوئی آسان کام نہیں ہے اور قدیم آدمی کی ہڈیاں زمین میں اس طرح چھپی ہیں جیسے بھوسے کے ڈھیر میں سوئی۔

انیسویں صدی کے آخر میں ایک جرمن ماہر حیاتیات ایرنسٹ ہیگل نے یہ مفروضہ پیش کیا کہ بندر مانس (جیسا کہ سائنس دان اس کو کہتے ہیں) کی ہڈیاں کہیں جنوبی ایشیا میں مل سکتی ہیں۔ اس نے دراصل وہ ٹھیک ٹھیک جگہ بھی بتادی جہاں اس کے خیال میں یہ ہڈیاں محفوظ ہیں۔ یہ سنڈاکے جزیرے تھے۔

بہت سے لوگ اس سے متفق نہیں تھے۔ لیکن اس کے نظریے کو بھلایا نہیں گیا۔ خاص طور سے ایک آدمی تو اس سے اتنا متاثر تھا کہ وہ اپنا سارا کام کاج ترک کر کے جزائر سنڈاکو روانہ ہو گیا تاکہ وہ مفروضہ کی مفروضہ باقیات تلاش کرے۔

یہ آدمی آسٹریڈام یونیورسٹی میں تشریح اعضا کے علم کا لکچرر تھا اور اس کا نام ڈاکٹر ایوگینی ڈیوبووا تھا۔ ان کے بہت سے ساتھ اور پروفیسر حیرت سے سر ہلاتے تھے اور کہتے تھے کہ کوئی معقول آدمی اس بے مقصد تک و دو میں نہیں پڑ سکتا۔ ان انتہائی معزز ہستیوں کا آنا جانا صرف آسٹریڈام کی خاموش سڑکوں سے یونیورسٹی تک محدود تھا۔

اپنے جرات آمیز منصوبے کے لئے کام کرنے کی غرض سے ڈاکٹر ڈیوبووا کو یونیورسٹی کی ملازمت ترک کرنی پڑی۔ وہ فوج میں بھرتی ہو کر ساترا روانہ ہو گئے جہاں ان کو ڈاکٹر کی حیثیت سے کام کرنا تھا۔

جزیرہ ساترا میں قیام کے دوران میں انہوں نے اپنا سارا وقت اس تلاش کے لئے وقف کر دیا۔ ان کی زیر نگرانی مزدوروں نے کھدائی کر کے مٹی کے پہاڑ بنادئے ایک، دو اور تین مہینے گزر گئے لیکن کی ہڈیوں سے مشابہ کوئی چیز نہ ملی۔

اگر آدمی کسی کھوئی ہوئی چیز کی تلاش کرتا ہے تو وہ کم از کم یہ جانتا ہے کہ وہ وہیں کہیں ہے اور اگر وہ اس کی تلاش توجہ سے کرے تو مل جائے گی۔ لیکن ڈیوبووا کی صورت حال اس سے کہیں بری تھی۔ یہ محض قیاس تھا۔ اور وہ قطعی طور پر یہ نہیں کہہ سکتے تھے کہ ایسی باقیات کا واقعی وجود ہے۔ پھر بھی انہوں نے استقلال کے ساتھ تلاش جاری رکھی۔ ایک، دو، تین سال گزر گئے لیکن ”گم شدہ کڑی“ کہیں نہ ملی۔

ان کی جگہ پر کوئی اور ہوتا تو سارے خیال کو حماقت جان کر ترک کر دیتا لیکن ڈاکٹر ڈیوبووا کسی چیز

کو ادھورا چھوڑنے والے نہیں تھے۔

جب ان کو یقین ہو گیا کہ بندر مانس کی باقیات ان کو سا ترا میں نہیں مل سکتیں تو انہوں نے جزیرہ جاوا میں ان کو کھوجنے کا فیصلہ کیا۔ اور یہاں ان کو آخر کار کامیابی ہوئی۔

ڈیوبو کو یہاں دریائے سولو کے کنارے تریٹیل گاؤں کے قریب کی ہڈیاں ملیں۔ ان میں ایک ران کی ہڈی، کھوپڑی کا اوپری حصہ اور کئی دانت تھے بعد کو ران کی ہڈیوں کے کئی اور ٹکڑے بھی یہیں قریب ملے۔

ڈیوبو نے اپنے ما قبل تاریخ کے جد کی کھوپڑی کو غور سے دیکھتے ہوئے یہ تصور کرنے کی کوشش کی کہ وہ کیسا ہوگا۔ بندر مانس کی پیشانی نیچی اور چوٹی تھی جس میں آنکھوں کے اوپر ایک موٹی ہڈی ابھری تھی۔ چہرہ انسان سے زیادہ بندر سے مشابہ تھا۔ لیکن کھوپڑی کے گہرے مطالعہ نے ڈیوبو کو یہ یقین دلا دیا کہ بندر سے کہیں زیادہ ذہین تھا کیونکہ اس کا دماغ بندر سے کہیں بڑا تھا۔

دراصل کھوپڑی حصہ، دانت اور ایک ران کی ہڈی ایسی چیزیں نہیں ہیں جن سے آگے بڑھا جا سکے۔ پھر بھی گہرے مطالعہ کے ذریعے ڈیوبو نے بندر مانس کی زندگی کے بہت سے واقعات کا جوڑ توڑ کر لیا۔ اس طرح ران کی ہڈی نے یہ دکھایا کہ وہ اپنے خمیدہ پیروں سے گھسیٹ کر چل لیتا تھا۔

ڈیوبو نے تصور کیا کہ جیسے وہ بندر مانس کو جنگل کی ایک کھلی جگہ سے گذرتے ہوئے دیکھ رہے ہیں۔ اس کا بدن جھک کر دوہرا ہو رہا ہے، اس کے شانے بھی جھکے ہیں اور اس کے لمبے ہاتھ زمین کو چھو رہے ہیں۔ بھوؤں کی بھاری ابھری ہڈی کی نیچے آنکھیں زمین پر لگی ہوئی ہیں۔ وہ نہیں چاہتا تھا۔ کہ اس کی نگاہ سے کوئی کھانے والی چیز چوک جائے۔

وہ اب بندر نہیں تھا لیکن فی الحال آدمی بھی نہیں ہوا تھا۔ ڈیوبو نے اس بندر مانس کا نام رکھا کیونکہ دوسرے بندروں کے مقابلے میں وہ زیادہ سیدھا چلتا تھا۔

تم شاید یہ سمجھ لو کہ ڈیوبو اپنی آخری منزل تک پہنچ گئے؟ آخر کار پراسرار کو دریافت کر لیا گیا! لیکن اس کے بعد ڈیوبو کی زندگی کے انتہائی سخت دن اور سال آئے انہوں نے دیکھا کہ زمین کی موٹی تہوں کو کھودنا انسانی تعصبات کی گہرائیوں کو چاک کرنے سے کہیں زیادہ آسان ہے۔

ایوبینی ڈیوبو کی دریافت پر ہر طرف سے غصے اور مضحکہ کا اظہار کیا گیا کیونکہ بہت سے لوگ اس

حقیقت کو تسلیم کرنا نہیں چاہتے تھے کہ انسان اور بندر میں ماقبل تاریخ کے اجداد مشترک ہیں۔ کلیسا اور اس کے پیروؤں کا کہنا تھا کہ ڈیوبوانے جو کھوپڑی پائی ہے وہ کسی گیبون لنگور کی ہے اور ران کی ہڈی آدمی کی ہے۔ ڈیوبوا کے دشمنوں نے اسی پر اکتفا نہیں کیا وہ جاوا کے بندر مانس کو بندر اور آدمی کا مرکب ثابت کرتے بلکہ انہوں نے یہ ثابت کرنے کی کوشش کی کہ ڈھانچے کی جو ہڈیاں ڈیوبوا کو ملی ہیں وہ حال کی ہیں اور صرف چند سال ہوئے زمین میں دفن ہوئی تھیں اور ڈیوبوا کے اس دعوے کی کوئی حقیقت نہیں ہے کہ وہ ہزار ہا سال پرانی ہیں۔ انہوں نے کو پھر دفن کرنے، اس کو مٹی میں پھر دبانے اور اس کو بھلانے کی کوشش کی۔

علم انسان کے ماہروں نے ایک پتھرائی ہوئی کھوپڑی سے کی شکل و صورت

بحال کی

ڈیوبوانے اپنی دریافت کی ہمت کے ساتھ تصدیق کی اور وہ سب لوگ جو سائنس کے لئے اس کی اہمیت کو سمجھتے تھے ان کی طرف تھے۔

اپنے مخالفین سے بحث میں ڈیوبوانے یہ ثابت کر دیا کہ یہ کھوپڑی کسی طرح بھی گیبون لنگور کی نہیں ہو سکتی اس کی پیشانی نہیں سکتی کیونکہ اس کے پیشانی نہیں ہوتی اور Pithcanthropus کے ہوتی ہے۔

زمانہ گزر گیا لیکن Pithecanthropus پھر بھی انسانی خاندان سے الگ ہی رکھ گیا۔

اچانک سائنس دانوں نے ایک نیا بندر مانس دریافت کیا جو Pithecanthropus سے

بہت مشابہ تھا۔

بیسویں صدی کی ابتدا میں ایک یورپی سائنس داں چین کے شہر پکنگ میں ایک دیسی دواخانے میں پہنچ گیا۔ وہاں جو انوکھی چیزیں رکھی تھیں ان میں ژین شین کی شفا بخش جڑ، مختلف تعویذ، جانوروں کی ہڈیاں اور دانت تھے۔ جانوروں کے دانتوں میں اس نے ایک دانت ایسا بھی دیکھا جو وہاں بالکل بے جوڑ تھا کیونکہ وہ کسی معروف جانور کا نہیں معلوم ہوتا تھا۔ پھر بھی اس میں انسانی دانت کا شائبہ تھا۔

سائنس داں نے یہ دانت خرید کر یورپ کے ایک میوزیم کو بھیج دیا۔ اس کو وہاں ”چینی دانت“ کا عام سا نام دے دیا گیا۔

اس کو 25 سال سے زیادہ گزر گئے۔ پھر پکنگ کے قریب چوکوتیان کے غار میں اسی طرح کے دو دانت اور پائے گئے اور پھر وہ بھی جس کے یہ دانت تھے۔ سائنس دانوں نے اس کو Sinanthropus کا نام دیا۔

اس کا مکمل ڈھانچہ کبھی نہیں ملا۔ نئی دریافتوں میں تقریباً پچاس دانت، تین کھوپڑیاں، گیارہ جبروں کے ٹکڑے، ران کی ہڈی کا ایک حصہ ایک ریڑھ کی ہڈی، ایک ہنسی، ایک کلائی اور پیر کا ایک ٹکڑا پائے گئے۔

اس کی وضاحت اس طرح کی جاسکتی ہے کہ چوکوتیان کے غار میں بندر نما آدمیوں کا ایک بڑا گروہ رہتا تھا۔ لاکھوں سال کے دوران میں بہت سی ہڈیاں غائب ہو گئی ہیں۔ لیکن جو ٹکڑے ملے ہیں وہ ان غار کے رہنے والوں کی تشکیل کے لئے کافی ہیں۔ سائنس داں کو اگر ایک انگلی مل جائے تو وہ پورے جسم کو دریافت کر لے گا۔

ہمارا یہ دور دراز زمانے کا ہیرو دیکھنے میں کیسا تھا؟

سچی بات تو یہ ہے کہ وہ ذرا بھی خوبصورت نہ تھا۔ اگر تم اس کو اچانک دیکھ لیتے تو سہم جاتے کیونکہ اس آدمی کی چپٹی پیشانی، باہر کی طرف نکلا ہوا لمبوتر اچہرہ اور بالدار بازو تھے اور وہ اب بھی بہت کچھ بندر کی طرح تھا۔ دوسری طرف ایک منٹ یہ تصور کرنے کے بعد کہ وہ بندر تھا تم فوراً اپنا خیال بدل دیتے کیونکہ کوئی بندر آدمی کی طرح سیدھا نہیں چلتا اور کسی بندر کا چہرہ آدمی سے اتنا مشابہ نہیں ہے۔

اگر تم بندر نما آدمی کا تعاقب اس کے غار تک کرو تو سارے شبہات دور ہو جائیں گے۔

وہ اپنے مڑے ہوئے پیروں پر لڑکھڑاتا دریا کے کنارے جاتا ہوا نظر آتا ہے۔ اچانک وہ بیٹھ جاتا

ہے۔ اس کو ایک بڑے پتھر سے دلچسپی پیدا ہو جاتی ہے۔ وہ اس کو اٹھاتا ہے، نور سے دیکھتا ہے اور دوسرے پتھر پر زور سے مارتا ہے۔ اب وہ اٹھ کر اپنی نئی دریافت کے ساتھ پھر لڑکھڑاتا ہوا روانہ ہو جاتا ہے۔ آخر کار وہ دریا کے کنارے ایک ڈھلوان اونچائی پر پہنچتا ہے۔ وہاں ایک غار کے دھانے پر اس قبیلہ جمع ہے۔ وہ سب ایک جھبرے، داڑھی والے بڑھے کے چاروں طرف جمع ہیں جو اپنے پتھر کے اوزار سے ایک ہرن کو کاٹ رہا ہے۔ عورتیں کچے گوشت کو اپنے ہاتھوں سے پھاڑ رہی ہیں۔ بچے دوڑ دوڑ کر گوشت کے ٹکڑے مانگ رہے ہیں۔ غار کی گہرائیوں سے جلتی ہوئی آگ کی روشنی آرہی ہے۔

آخری شبہات بھی دور ہو جاتے ہیں۔ کیا دنیا میں کوئی ایسا بھی بندر ہے جو آگ جلا سکے اور پتھروں سے اوزار تیار کر سکے۔ لیکن تم پوچھ سکتے ہو کہ ہمیں کیسے معلوم ہوا کہ بندر نما آدمی پتھروں سے اوزار بناتا تھا اور آگ کا استعمال جانتا تھا؟

چو کوئی ان کے غار نے اس سوال کا جواب دیا ہے۔ ان قدیم آدمیوں کی باقیات کا جو ذخیرہ برآمد ہوا ہے اس میں دو ہزار سے زیادہ پتھر کے اوزار اور مٹی میں ملی راکھ کی کوئی ساتھ میٹرڈیز پرت بھی پائی گئی ہے۔ اس کا یہ مطلب ہوا کہ بندر نما آدمی اس غار میں سا لہا سال تک رہے اور وہاں آگ دن رات جلتی تھی۔ وہ آگ بنانا نہیں جانتے تھے لیکن وہ اس کو بھی اسی طرح ”اکٹھا“ کر لیتے تھے۔ جیسے کھانے کے لئے جڑی بوٹیاں اور اوزاروں کے لئے پتھر جمع کرتے تھے۔

کسی جنگل میں آگ لگنے کے بعد آگ مل جاتی تھی۔ تاریخ سے قبل کا انسان کوئی جلتا یہاں کوئلہ اٹھا لیتا اور اس کو بڑی احتیاط کے ساتھ اپنی جائے رہائش تک لے جاتا۔ یہاں غار میں بارش اور ہوا سے محفوظ وہ آگ کی حفاظت ایک پیش بہانہ کرنے کی طرح کرتا۔

تیسرا باب

انسان قواعد کو توڑتا ہے

ہمارے ہیرو نے ڈنڈوں اور پتھروں کا استعمال سیکھ لیا۔ اب وہ زیادہ مضبوط اور آزاد ہو گیا۔ اب

اگر قریب میں کوئی پھل یا میوے کا درخت نہ ہوتا تو اس کو پریشانی نہ ہوتی۔ وہ اپنی جائے رہائش سے غذا کی تلاش میں اور زیادہ دور تک جاتا، جنگل کی ایک چھوٹی دنیا سے دوسری کو، زیادہ طویل وقت تک کھلے میدانوں میں رہتا، تمام قواعد کو توڑنا اور وہ چیزیں کھاتا جو اس نے پہلے کھانے کی ہمت نہیں کی تھی۔

اس طرح انسان نے ابتدا ہی سے تو انہیں قدرت کو توڑنا شروع کیا۔ درختوں کا باسی اتر کر زمین پر گھومنے لگا۔ اس دو پچھلے پیروں پر کھڑے ہو کر چلنا شروع کیا، ایسی چیزیں کھانا شروع کیں جو اس کے لئے نہیں تھیں، ایسے ذرائع سے غذا حاصل کرنے لگا جو قدرتی نہیں تھے۔

دنیا میں تمام جانور اور پودے ایک دوسرے پر منحصر ہیں کیونکہ وہ آپس میں ”غذائی سلسلوں“ کے ذریعے منسلک ہیں۔ جنگلوں میں گلہریاں صنوبر کے پھل کھاتی ہیں اور مارٹین (Martens) گلہریوں کو کھا جاتے ہیں۔ اس طرح ایک سلسلہ ہے: صنوبر کے پھل، گلہریاں، مارٹین۔ لیکن گلہریاں صرف صنوبر کے پھل ہی نہیں کھاتیں۔ وہ کھمبیاں اور گری دار پھل بھی کھاتی ہیں۔ اور مارٹین ہی نہیں دوسرے جانور اور پرندے بھی ایسے ہیں مثلاً شکرہ جو گلہری کا شکار کرتے ہیں۔ اس طرح دوسرا سلسلہ بنتا ہے: کھمبیاں اور گری دار پھل۔ گلہریاں۔ شکرہ۔ جنگل کے سارے باسی ان سلسلوں کی کڑیاں ہیں۔

اپنی جنگل کی دنیا میں ہمارا ہیرو بھی ایک ”غذائی سلسلے“ کی کڑی تھا۔ وہ پھل اور میوے کھاتا تھا اور ساتھ ہی تیز دانتوں والا چیتا اس کا شکار بھی کرتا تھا۔

پھر اچانک ہمارے ہیرو نے ان زنجیروں کو توڑنا شروع کر دیا۔ اس نے ایسی چیزیں کھانا شروع کر دیں جو پہلے کبھی نہیں کھائی تھیں۔ اس نے تیز دانت والے چیتے اور ایسے دوسرے جنگلی درندوں سے بچنا شروع کر دیا جو ہزاروں لاکھوں سال سے اس کے اجداد کا شکار کر رہے تھے۔

وہ اتنا بہادر کیسے بن گیا؟ اس کو زمین پر اترنے کی ہمت کیسے ہوئی جہاں تیز دانتوں والے خونخوار درندے اس کی گھات میں رہتے تھے؟ یہ تو بالکل ایسا ہی تھا جیسے کوئی چڑیا درخت سے اتر کر اس وقت زمین پر پھدکنے لگے جب بلی اس کے انتظار میں نیچے بیٹھی ہو۔

انسان کی یہ نئی ہمت اس کے ہاتھ تھے۔ جو پتھر وہ اپنے ہاتھ میں پکڑتا تھا اور جو لکڑی وہ جڑیں کھودنے کے لیے استعمال کرتا تھا اس کے ہتھیار تھے۔ آدمی کے اولین اوزار ہی اس کے ہتھیار بن گئے۔ پھر آدمی جنگلوں میں تنہا کبھی نہیں پھرتا تھا۔

آدمیوں کا پورا کا پورا غول اس جانور پر پیل پڑتا جو ان پر حملہ کرتا اور اپنے نئے ہتھیار سے اس کو مار بھگاتا۔

ہمیں آگ کے بارے میں بھی نہ بھولنا چاہئے۔ آگ کو اپنا معاون بنا کر انسان انتہائی خوفناک جانوروں کو بھی بھگا دیتا تھا۔

انسانی ہاتھوں کے چھوڑے ہوئے نشان

درخت سے زمین پر، جنگل سے دریائی وادیوں تک، اس طرح زمانہ تاریخ سے قبل کا آدمی سفر کرنے لگا جب اس نے اپنی وہ زنجیر قطعی طور پر توڑ دی جس نے اس کو درخت کا پابند کر رکھا تھا۔ ہمیں یہ کیسے معلوم ہوا کہ اس نے دریائی وادیوں کا رخ کیا؟ ایسے نشانات ہیں جو ہم کو اس نتیجے تک پہنچاتے ہیں۔

لیکن یہ نشانات محفوظ کیسے رہ سکے؟

یہ عام قسم کے نشانات نہیں ہیں جن کو ”نشان قدم“ کہتے ہیں۔ یہ انسانی ہاتھوں کے چھوڑے ہوئے نشان ہیں۔

کوئی ایک صدی ہوئے فرانس کے دریا سارما کی وادی میں مزدور ریت اور کنکر کھود رہے تھے۔ بہت دنوں پہلے جب یہ دریا بالکل نوخیز تھا اور اپنا راستہ زمین پر بنا رہا تھا اس وقت یہ ایسا طوفانی تھا کہ اپنے ساتھ بڑی بڑی چٹانیں بہا لاتا تھا۔ بہاؤ کے دوران میں چٹانیں ایک دوسرے سے ٹکراتیں اور ایک دوسرے کو گھس دیتیں اور اس عمل میں وہ گول، چکنی اور چھوٹی ہو جاتیں۔ بعد کی منزل میں جب دریا زیادہ پرسکون اور سست رفتار ہو گیا تو اس نے ان پتھروں کو ریت اور مٹی کی پرت سے ڈھک دیا۔ یہی ریت اور مٹی کھود کر مزدور نیچے کے پتھر نکال رہے تھے۔ اچانک انہوں نے ایک انوکھی بات دیکھی۔ سارے کے سارے پتھر چکنے اور گول نہیں تھے۔ ناہموار تھے اور ایسا معلوم ہوتا تھا جیسے دونوں طرف سے ان کو تراشا گیا ہے۔ ان کو اس شکل کا کس نے بنایا؟ دریا سے تو ایسا ممکن نہ تھا کیونکہ وہ تو پتھروں کو چکنا اور گول ہی بنا سکتا ہے۔

ان انوکھے پتھروں کو ایک مقامی سائنس داں بوشے دی پیرت نے دیکھا۔ بوشے کے پاس ایسی دلچسپ چیزوں کا بڑا ذخیرہ تھا جو انہوں نے وادی سومہ کی مٹی میں پائی تھیں۔ ان میں قدیم فیل پیکر (Mammoth) کے بڑے بڑے دانت، گینڈے کی سینگیں اور غار میں رہنے والے رگھوں کی کھوپڑیاں تھیں۔ کسی زمانے میں یہ تمام دہشت ناک جانور اسی طرح دریائے سومہ میں پانی پینے آتے تھے جس طرح آج کل گائیں اور بھیڑیں آتی ہیں۔

لیکن زمانہ تاریخ سے قبل کا آدمی کہا تھا؟ بوشے دی پیرت کو اس کی ہڈیوں کا کوئی نشان نہیں ملا۔ پھر انہوں نے وہ کٹے ہوئے عجیب پتھر دیکھے جو ریت میں پائے گئے تھے۔ ان کو دونوں طرف کون کاٹ سکتا تھا؟ انہوں نے فیصلہ کیا کہ یہ صرف انسانی ہاتھوں کا کارنامہ ہو سکتا ہے۔

آثار قدیمہ کے اس سائنس داں نے ان دریافتوں کا بڑے جوش سے جائزہ لیا۔ یہ سچ ہے کہ یہ ماقبل تاریخ کے آدمی کی پتھرائی ہوئی باقیات نہ تھیں لیکن یہ ایسے نشانات ضرور تھے جو اس نے چھوڑے تھے، یہ اس کی محنت کے نشانات تھے۔ اس میں کوئی شک نہیں رہا کہ یہ دریا کا کام نہیں ہے بلکہ انسان کا کام ہے۔ بوشے دی پیرت نے اپنی دریافتوں کے بارے میں ایک کتاب لکھی۔ ان کی کتاب کا نام تھا ”جانداروں کی ابتدا اور ارتقا“۔

اور پھر ککتش شروع ہو گئی۔ ان کے اوپر ہر طرف سے حملہ شروع ہو گیا جیسا کہ بعد میں ڈیو بوا کے ساتھ ہوا تھا۔

اس زمانے کے بڑے بڑے ماہرین آثار قدیمہ نے یہ ثابت کرنے کی کوشش کی کہ پرانی چیزوں کا یہ صوبائی ماہر سائنس سے ذرا بھی واقف نہیں ہے، کہ اس کی پتھر کی ”کلباڑیاں“ جعلی ہیں اور اس کتاب کو ممنوع قرار دے دینا چاہئے کیونکہ یہ انسان کی تخلیق کے بارے میں کلیسائی تعلیم کے خلاف ہے۔ پندرہ سال تک یہ لڑائی جاری رہی۔

بوشے دی پیرت سفید بالوں والے بڑھے ہو گئے لیکن وہ اپنے نظریات کے لئے لڑتے رہے اور نسل انسانی کی بڑی قدامت کو ثابت کرتے رہے۔ اپنی پہلی کتاب کی اشاعت کے بعد جلد ہی انہوں نے دوسری کتابیں لکھیں۔

اگرچہ طاقتیں نابرابر تھیں پھر بھی بوشے دی پیرت کی جیت ہوئی۔ برطانیہ کے ممتاز ترین ماہرین

ارضیات چارلس لائل اور جوزیف پریست وینچ نے بوشے دی پیرت کے نظریے کی حمایت کی۔ دونوں وادی سوما گئے اور انہوں نے وہاں کھدائی کی جگہ کو دیکھا۔ انہوں نے بوشے دی پیرت کے مجموعے کا گہرا جائزہ لینے کے بعد اعلان کیا کہ بوشے دی پیرت نے جو اوزار پائے ہیں وہ واقعی ماقبل تاریخ کے آدمی کے تھے۔ یہ آدمی ان بہت بڑے بڑے ہاتھیوں اور گینڈوں کا ہم عصر تھا جو اب فرانس اور یورپ سے معدوم ہو چکے ہیں۔

چارلس لائل نے اپنی کتاب ”انسان کی قدامت“ The Antiquity of Man میں جو 1863 میں شائع ہوئی بوشے دی پیرت کے مخالفین کی تمادلیلوں کا فیصلہ کن جواب دیا۔ تب ان لوگوں نے کہنا شروع کیا کہ بوشے دی پیرت نے دراصل کوئی نئی دریافت نہیں کی ہے کیونکہ ماقبل تاریخ کے اوزار اس سے پہلے بھی کئی جگہ دریافت کئے جا چکے ہیں۔

لائل نے اس کا بڑا کھرا جواب دیا۔ انہوں نے کہا کہ جب بھی سائنس کی کوئی اہم دریافت ہوتی ہے، اس کو لاندہی کہنے کے لئے آوازیں بلند ہوتی ہیں، حالانکہ بعد کو یہی آوازیں یہ دعویٰ کرتی ہیں کہ یہ بات تو سبھی لوگ مدتوں سے جانتے تھے۔

بوشے دی پیرت نے جیسے پتھر وادی سوما میں پائے تھے اب دنیا کے مختلف حصوں میں پائے گئے ہیں۔ عام طور پر یہ دریافتیں دریا کی ان پرانی تہوں میں ہوتی ہیں جہاں کنکر اور پتھر وغیرہ کی کھدائی ہوتی ہے۔

اس طرح جدید دور کے آدمی اک پھاؤٹرازمین سے ماقبل تاریخ کے اوزار نکالتا ہے جب انسان نے کام کرنا سیکھنا شروع ہی کیا تھا۔

سب سے پرانا پتھر کا اوزار وہ پتھر ہے جو دونوں طرف سے کسی دوسرے پتھر سے کاٹا گیا تھا۔ قریب ہی میں ایسے چھوٹے پتھر ملتے ہیں جو بڑے پتھر سے کاٹے گئے تھے۔

پتھر کے یہ اوزار انسانی ہاتھوں کے وہ نشانات ہیں جو دریاؤں کی وادیوں اور ریت کے ٹیلوں تک ہماری رہنمائی کرتے ہیں۔ یہاں زمین کے اندر اور اٹھلے پانی میں آدمی ان چیزوں کی تلاش کرتا تھا جن سے وہ اپنے پتھر لیے پینچے اور دانت بناتا تھا۔

یہ انسان کا کام تھا۔ کوئی جانور یا پرندہ اپنی غذا کی تلاش کر سکتا ہے یا اپنا گھونسا بنانے کے لئے

ضروری چیزیں تلاش کر سکتا ہے۔ لیکن وہ ایسی چیزوں کی کبھی تلاش نہیں کر سکتا جن سے اپنے لئے اضافی
پنجے یا دانت بنا سکے۔

زندہ پھاؤڑا اور زندہ ٹوکری

تم نے شاید پرندوں، جانوروں اور کیڑوں وغیرہ کے تعمیری صلاحیتوں کے بارے میں پڑھایا سنا
ہو۔ ہم جانتے ہیں کہ ان کے درمیان ایسے بھی ہوتے ہیں جو بڑھتی، پتھر کا کام کرنے والے بن کر اور حتی
کہ درزی کا بھی کام کرتے تھے۔ اود بلاؤ کے تیز دانت درخت کو گرا سکتے ہیں۔ پھر اود بلاؤ گرے ہوئے
درختوں کے تنوں اور شاخوں سے سچ مچ کے بند بنا لیتے ہیں۔ ان بندوں کی وجہ سے دریا اور کناروں کے
اوپر بہہ نکلتا ہے اور ان پر سکون تالابوں کو سیراب کرتا ہے جن سے اود بلاؤ بڑی محبت کرتے ہیں۔
پھر جنگل کی عام سرخ چیونٹیوں کے لیجے جو صنوبر کی خشک سونبیوں سے اپنے ٹیلے بناتی ہیں۔ اگر ہم
چیونٹیوں کے کسی ٹیلے کو چھڑی سے توڑیں تو دیکھیں گے کہ یہ ”فلک بوس عمارت“ کسی ہوشیاری سے بنائی
گئی تھی۔

سوال یہ پیدا ہوتا ہے کہ اگر انسان اود بلاؤ اور چیونٹیوں کے گھر اور بند تباہ کرنا چھوڑ دے تو کیا کبھی
یہ اود بلاؤ اور چیونٹیاں انسان کے برابر پہنچ سکیں گی؟ کیا اب سے دس لاکھ سال بعد چیونٹیوں کے اپنے
اخبار ہوں گے، وہ چیونٹیوں کی فیکٹریوں میں کام کریں گی، چیونٹیوں کے ہوائی جہازوں میں اڑیں گی اور
ریڈیو پر چیونٹیوں کی موسیقی سنیں گے؟ نہیں ہرگز آدمی اور چیونٹیوں کے درمیان ایک بہت اہم فرق ہے۔
یہ فرق کیا ہے؟

کیا فرق یہ ہے کہ انسان چیونٹی سے بڑا ہے؟

نہیں۔

کیا فرق یہ ہے کہ انسان کے دو پیر ہوتے ہیں اور چیونٹی کے چھ؟

نہیں۔

ہم اس سے بالکل مختلف چیز کے بارے میں بات کر رہے ہیں۔

ذرا سوچو تو انسان کیسے کام کرتا ہے۔ وہ صرف اپنے ہاتھ اور دانت نہیں استعمال کرتا۔ وہ کلہاڑی،

پھاؤڑا یا تھوڑا استعمال کرتا ہے۔ لیکن تم چاہے جتنی دیر تک چیونٹیوں کے ٹیلے کا جائزہ لو اس میں کوئی چیونٹیوں کی کلہاڑی یا تھوڑا نظر نہ آئے گا۔

جب چیونٹی کو کوئی چیز دو حصوں میں کاٹنی ہوتی ہے تو وہ زندہ قینچی استعمال کرتی ہے جو اس کے سر کا ایک جز ہوتی ہے۔ جب اس کو کوئی گڈھا کھودنا ہوتا ہے تو اپنے چار زندہ پھاؤڑے استعمال کرتی ہے۔ یہ پھاؤڑے اس کے چھ پیروں میں سے چار پیر ہوتے ہیں۔ اگلے دو پیر کھودتے ہیں، پچھلے دو پیر مٹی ہٹاتے ہیں اور بیچ والے دونوں پیروں پر چیونٹی کام کے وقت سہارا لیتی ہے۔

چیونٹیوں کے پاس زندہ ٹوکریاں بھی ہوتی ہیں۔ ان کو کبھی کبھی ”چیونٹیوں کی گائیں“ بھی کہتے ہیں۔ تاریک، نیچے تہہ خانوں میں ان ٹوکریوں کی قطاروں کی قطاریں برآمدے کی چھت سے ٹنگی رہتی ہیں۔ یہ ٹوکریاں بے حس و حرکت ہوتی ہیں۔ اچانک کوئی مزدور چیونٹی تہہ خانے میں آتی ہے۔ اس کی موٹھیں ٹوکری کو کئی بار چھوتی ہیں اور وہ زندہ ہو کر حرکت کرنے لگتی ہے۔ تب ہم دیکھتے ہیں کہ اس ٹوکری کے سر، پیٹ اور پیر ہیں اور دراصل یہ چیونٹی کا بہت پھولا ہوا پیٹ ہے جو اس کو ٹوکری کی شکل دے دیتا ہے۔ ٹوکری کے جڑے کھل جاتے ہیں اور اس کے لب پیرس کا ایک قطرہ آجاتا ہے اور مزدور چیونٹی جو کچھ کھانے آئی تھی اس کو چاٹ لیتی ہے اور پھر کام پر چلی جاتی ہے اور ”گائے چیونٹی“ چھت کے نیچے پھر سو جاتی ہے۔

یہ ہمیں چیونٹی کے ”زندہ“ اوزار۔ یہ ہمارے اوزاروں کی طرح مصنوعی نہیں، قدرتی اوزار ہوتے ہیں جن کو چیونٹی اپنے سے کبھی جدا نہیں کر سکتی۔

اود بلاؤ کے اوزار بھی اس کے جسم کا حصہ ہوتے ہیں۔ اس کے پاس بیڑ کاٹنے کے لئے کلہاڑی تو نہیں ہوتی۔ وہ اپنے دانت استعمال کرتا ہے۔ چیونٹیاں اور اود بلاؤ اپنے اوزار نہیں بناتے۔ وہ تو ان کے ساتھ ہی پیدا ہوتے ہیں۔

سرسری نظر سے ایسے اوزار قابل رشک ہیں جو تمہارے جسم کا حصہ ہوں کیونکہ ان کے کھونے کا کوئی اندیشہ نہیں ہوتا۔ لیکن سوچنے پر یہ معلوم ہوگا کہ یہ اوزار دراصل زیادہ اچھے نہیں ہیں۔ ان کو نہ تو بحال کیا جا سکتا ہے اور نہ بدلا جاسکتا ہے۔

اود بلاؤ اپنے دانت کسی چھری و چاقو تیز کرنے والے کے پاس نہیں لے جاسکتا جب وہ کبر سنی کی

وجہ سے کند ہو جاتے ہیں۔ اور چیونٹی کسی ایسے اچھے پاؤں کا آرڈر نہیں دے سکتی جو زیادہ گہرا اور تیز کھود سکتا ہو۔

اگر انسان کے ہاتھ کے بجائے پھاؤڑا ہوتا؟

آؤتھوڑی دیر کے لئے مان لیں کہ آدمی کے پاس دوسرے جانوروں کی طرح صرف ”زندہ“ اوزار ہیں اور وہ لکڑی لوہے یا فولاد کے اوزار نہیں رکھتا۔

نہ تو وہ کوئی نیا اوزار بنا سکتا ہے اور نہ پرانا تبدیل کر سکتا ہے جو اس کے ساتھ ہی پیدا ہوا تھا۔ اگر اس کے پاس کوئی پھاؤڑا ہونا ضروری ہے تو وہ پھاؤڑے جیسے ہاتھ لے کر پیدا ہوتا ہے۔ یہ سچ ہے کہ ہم محض یہ فرض کر رہے ہیں کیونکہ حقیقت میں ایسا کبھی نہیں ہو سکتا۔ لیکن مان لو کہ ایسی عجیب مخلوق کا وجود تھا۔ وہ بہت اچھا کھودنے والا ہونے پر بھی کسی اور کھودنا نہیں سکھا سکتا جیسے کوئی بہت اچھی بصارت رکھنے والا اپنی نگاہ کسی دوسرے کو نہیں دے سکتا۔

ایسی مخلوق کو اپنا پھاؤڑا نما ہاتھ ہر وقت اپنے ساتھ رکھنا پڑتا لیکن یہ ہاتھ اور کسی طرح کا کام نہ کر سکتا اور جب یہ مخلوق مرتا تو پھاؤڑا نما ہاتھ بھی ختم ہو جاتا۔ یہ پیدائشی کھودنے والا اپنا پھاؤڑا صرف اپنی آئندہ نسلوں کو منتقل کر سکتا بشرطیکہ اس کے پوتے اور پرپوتے اس کے پھاؤڑے نما ہاتھ کو تر کے میں پاتے۔

بہر حال یہ قطعی بات نہیں ہے۔ ”زندہ“ اوزار اسی وقت آئندہ نسلوں کا زندہ حصہ بنتا ہے جب وہ ان کے لئے مفید ہو، نقصان دہ نہ ہو۔

اگر لوگ زمین کے اندر والے جانوروں کی طرح رہتے ہوتے تو ان کو پھاؤڑے نما ہاتھ کی ضرورت ہوتی۔

لیکن ایسا ہاتھ ایک ایسی ہستی کے لئے غیر ضروری چیز ہے جو زمین کے اوپر رہتی ہو۔ زندہ اور قدرتی اوزار کی تخلیق کے لئے بعض شرائط ضروری ہیں بہتر حال خوشی کی بات یہ ہے کہ انسان نے اپنے ارتقا کے دوران میں دوسرا راستہ اختیار کیا۔ اس نے قدرت کا انتظار نہیں کیا کہ وہ اس کو پھاؤڑا نما ہاتھ دے۔ اس نے خود پھاؤڑا بنا لیا۔ اور صرف پھاؤڑا ہی نہیں بلکہ چاقو، کلہاڑی اور بہت سے

دوسرے اوزار بھی۔

دو ہاتھوں اور دو پاؤں کی بیس انگلیوں اور 32 دانتوں میں جو اس کو اجداد سے وراثت میں ملے تھے اس نے طرح طرح کے ہزاروں لمبی اور چھوٹی، پتل اور موٹی، تیز اور کند، برمانے، کاٹنے اور مارنے والی انگلیوں، دانتوں، پنپوں اور مکلوں کا اضافہ کیا۔

اور اسی لئے وہ حیوانات کی باقی دنیا سے دوڑ میں اتنا آگے ہو گیا کہ اب اس کو پکڑنا دوسروں کے لئے بالکل ناممکن ہو گیا ہے۔

ماہر انسان اور ماہر دریا

جب ابتدائی دور کا آدمی رفتہ رفتہ انسان بن رہا تھا تو وہ پتھر کے پنچے اور دانت نہیں بناتا تھا۔ بلکہ ان کو اسی طرح جمع کرتا تھا جیسے ہم کھمبیاں یا گوند نیاں اکٹھا کرتے ہیں۔ اٹھلے دریا میں ادھر ادھر گھومتے ہوئے وہ ان تیز دھار والے پتھروں کی تلاش کرتا جو قدرت نے اس کے لئے تیز کئے اور چکائے تھے۔ یہ قدرتی تیز پتھر ایسی جگہوں پر عام طور سے پائے جاتے تھے جہاں بھنور کسی زمانے میں دریا کی تہہ کی چٹانوں کو متھ کر اوپر لاتا تھا اور ان کو ادھر ادھر پھینکتا تھا۔ بڑی بڑی چٹانیں اس طرح ایک دوسرے سے زوروں میں ٹکراتی تھیں۔ دریا جو بھنور میں بہت زوروں سے کام کرتا تھا اپنی محنت کے نتائج کی زیادہ پروا نہیں کرتا تھا اور اسی وجہ سے ان سیکڑوں پتھروں میں سے جن پر قدرت اپنی محنت لگاتی تھی چند ہی انسان کے استعمال کے قابل ہوتے تھے۔

رفتہ رفتہ آدمی نے اپنی ضرورت کے مطابق پتھروں کو شکل و صورت دینا شروع کیا اور پتھروں کے پہلے اوزار بنائے۔

جو کچھ اس وقت ہوا اس کا اعادہ انسان کی تاریخ میں متعدد بار ہوا۔ انسان نے قدرتی چیزوں کی جگہ اپنی بنائی ہوئی مصنوعی چیزیں لانا شروع کیں۔ انسان نے قدرت کے وسیع ورکشاپ کے ایک کونے میں اپنا ورکشاپ قائم کیا اور وہاں نئی چیزیں بنانا شروع کیں، ایسی چیزیں جو اس کو قدرتی طور پر نہیں ملیں۔

یہ ہے پتھروں کے اوزاروں کی کہانی اور ہزاروں سال بعد دھات کی بھی یہی کہانی ہے۔ صاف دھات استعمال کرنے کی بجائے جس کا ملنا بہت مشکل تھا آدمی نے کچھ دھات گھلا کر دھات حاصل کرنی

شروع کی۔ اور ہر مرتبہ جب وہ کوئی چیز ایسی چیز سے بنانے میں کامیاب ہوتا جو اس کو پڑی ملتی تو وہ آزادی کی طرف، قدرت کی سخت حکومت سے اپنی آزادی کی طرف ایک قدم اور اٹھاتا۔

پہلے پہل تو آدمی وہ چیزیں نہیں پیدا کر سکتا تھا جو اس کے اوزاروں کے لئے ضروری تھیں۔ لیکن جو چیزیں اس کو ملتیں ان کو اپنی ضروریات کے مطابق نئی شکل دینے کی کوشش کرتا۔ اس طرح اگر اس کو کوئی اچھا پتھر مل جاتا تو وہ دوسرے پتھر سے اس کے کنارے کاٹ کر اوزار بنانے کی کوشش کرتا۔

اس طرح ایک بھاری اوزار تیار ہو جاتا جس کا ایک سرا تیز ہوتا۔ اس کو کلہاڑی کہا جاسکتا ہے۔ اس پتھر سے ٹوٹے ہوئے ٹکڑے بھی کام آجاتے۔ ان سے کاٹنے، پھیلنے اور تراشنے کا کام لیا جاتا۔

ماقبل تاریخ کے جو انتہائی قدیم اوزار پائے گئے ہیں وہ قدرتی پتھروں سے اتنے ملتے جلتے ہیں کہ یہ کہنا مشکل ہے کہ ان پر کس نے کام کیا ہے۔ آدمی نے یا دریائے، یا صرف درجہ حرارت کی تبدیلی کا اثر ہے، گرمی یا سردی کا جو بارش اور پانی کے ساتھ مل کر پتھروں کو توڑ دیتی ہیں۔

بہر حال ایسے بھی اوزار ہیں جن کے متعلق کوئی شک و شبہ نہیں۔ قدیم دریاؤں کے بہاؤ کے اتھلے حصے اور کناروں کے اندر سے جو اب مٹی اور ریت کی موٹی تہوں میں دفن ہیں سائنس دانوں نے ما قبل تاریخ کے آدمی کے سچے مچ کے ورکشاپ کھود کر نکالے ہیں۔ ان کھدائیوں میں پوری کی پوری کلہاڑیاں اور ایسی چٹانیں ملی ہیں جن کی کلہاڑیاں بنائی جانے والی تھیں۔

سویت یونین میں یہ کلہاڑیاں جنوبی علاقے میں ملی ہیں، سوخومی کے قریب ساحلوں پر اور کرائمیا میں کیبک کو باغا میں۔

اگر ہم پتھر کی کسی تیار کلہاڑی کا بغور جائزہ لیں تو ہمیں صاف پتہ چل جائے گا کہ آدمی نے اس دھار کو تیز کرنے کے لئے کہاں چوٹ لگا کر کاٹنے کی کوشش کی۔ ہم اس کو چکنا کرنے کی نشانات بھی دیکھ سکتے ہیں۔

قدرت یہ کام نہیں کر سکتی تھی۔ صرف انسان ہی کر سکتا تھا۔ یہ بات سمجھنا مشکل نہیں ہے کیونکہ قدرت میں ہر چیز انکل پچو ہوتی ہے۔ اس کا کوئی منصوبہ یا مقصد نہیں ہوتا۔ مثلاً بلا سمجھے بوجھے، کسی مقصد کے بغیر دریا کا بھنور پتھروں کو ٹکراتا رہتا ہے۔ آدمی بھی یہی کرتا ہے لیکن باشعور طریقے پر۔ وہ جو کچھ کرتا ہے اس کا سبب ہوتا ہے۔ اس حقیر ابتدا سے کہ جو پتھر اس کو ملا اسے وہ اپنی ضرورت کے مطابق بنائے آدمی

نے رفتہ رفتہ قدرت کو بھی اپنی ضروریات کے مطابق بدلنا اور نئی شکل دینا شروع کیا۔
اس بات نے آدمی کو دوسرے جانوروں سے ایک درجہ اور بلند کیا، اس نے اس کو اور آزادی دی
کیونکہ اب وہ اس کا منتظر نہیں رہا کہ قدرت اس کو ایک تیز دھار والا پتھر عطا کرے۔
اب وہ خود اپنے اوزار بنا سکتا تھا۔

انسان کی سوانح کی ابتدا

عموماً کسی شخص کی سوانح حیات کی ابتدا پیدائش کی تاریخ اور جگہ سے ہوتی ہے۔ مثلاً ”ایوان
ایوانوف 23 نومبر 1897 کو شہر تامبوف میں پیدا ہوئے“۔

یہ اطلاع ذرا زیادہ پر تکلف انداز میں یوں بھی دی جاسکتی ہے ”نومبر 1897 کو بارش والا دن تھا
جب ایوان ایوانوف، جنہوں نے بڑے ہو کر اپنے خاندان اور اپنے شہر کے نام روشن کئے، تامبوف کے
مضافات میں ایک چھوٹے سے گھر میں پیدا ہوئے۔“

لیکن یہاں تو ہم اپنی کتاب کے تیسرے باب تک پہنچ چکے ہیں اور ابھی تک ہم نے اس کا ذکر ہی
کیا کہ ہمارا ہیرو کہاں اور کب پیدا ہوا تھا۔ دراصل، ہم نے آپ کو اس کا ٹھیک نام تک نہیں بتایا۔ ایک جگہ
ہم اس کو ”بندر مانس“ کہتے ہیں تو دوسری جگہ ”قدیم آدمی“ اور تیسری جگہ ”ہمارے جنگلی جد“ کہتے ہیں۔
ہم اپنی صفائی میں کچھ باتیں کہنے کی کوشش کریں گے۔

اگر ہم چاہیں بھی تو آپ کو اپنے ہیرو کا ٹھیک نام نہیں بتا سکتے کیونکہ اس کے بہت سے نام ہیں۔
اگر آپ کسی سوانح عمری کو پڑھیں تو آپ دیکھیں گے کہ کتاب میں شروع سے آخر تک ہیرو کا نام
ایک ہی رہتا ہے، کبھی بدلتا نہیں۔ پہلے وہ بچہ ہوتا ہے، پھر لڑکا، پھر داڑھی موٹھوں والا آدمی۔ لیکن اس کا
نام وہی رہتا ہے جو ابتدا میں تھا۔ اگر اس کا نام ایوان رکھا گیا ہے تو آخر دم تک اس کا نام ایوان ہی رہے
گا۔

لیکن ہمارے ہیرو کے معاملے میں باتیں زیادہ پیچیدہ ہیں۔

چونکہ وہ خود ایک باب سے دوسرے تک کافی بدلتا رہتا ہے اس لئے ہم بھی اس تبدیلی کے مطابق
اس کا نام بدلنے پر مجبور ہیں۔

اگر ہم ماقبل تاریخ کے بہت ہی قدیم آدمی کا ذکر کرتے ہیں جو تب تک بندر سے بہت زیادہ
مشابہ تھا تو اس کو، Pithecanthropus اور Heidelberg کا آدمی کہتے ہیں۔
ہانڈلبرگ کے آدمی کا صرف ایک حصہ رہ گیا ہے۔ وہ اس کا جڑا ہے جو جرمنی میں شہر ہانڈلبرگ
کے قریب ملا ہے۔

بہر حال یہ جڑا اس کا کافی ثبوت فراہم کرتا ہے۔ کہ اس کا مالک آدمی تھا۔ یہ دانت انسانی دانت
ہیں اور بندر کی طرح اوپر کے لمبے اور تیز دانت نیچے کے دانتوں کے اوپر نہیں نکلے ہوئے ہیں۔

Pithecanthropus, Sinanthropus, Heidelberg man!

زندگی کے ایک ہی دور میں، ارتقا کی ایک ہی منزل میں ہمارے ہیرو کے یہ تین لمبے چوڑے نام
ہیں۔

لیکن ہمارے ہیرو میں تبدیلیاں ہوئیں۔ وہ زیادہ سے زیادہ جدید انسان بنتا گیا۔ جس طرح ایک
بچہ، لڑکا بنتا ہے اور پھر نوجوان، اسی طرح ماقبل تاریخ کا آدمی Neanderthal بن گیا اور پھر
neanderthal آدمی cro-magnon آدمی ہو گیا۔

تو دیکھو نا! ہمارے ہیرو کے ابھی کئی اور نام ہیں!

لیکن ہمیں عجلت نہ کرنا چاہئے۔ اس باب میں اس کو Pithecanthropus
Heidilberg man, Sinanthropus کہا گیا ہے۔

وہ دریاؤں کے کنارے گھومتا رہتا تھا اور اپنے اوزار بنانے والی چیزوں کی تلاش کرتا تھا۔ وہ بڑے
صبر و تحمل کے ساتھ پتھر کاٹتا تھا اور اپنی بھونڈی اور بھاری کلہاڑی بناتا تھا جس کو سائنس دان اب بھی قدیم
دریاؤں کی تہوں میں دفن پاتے ہیں۔

اسی لئے اس کا نام بتانا بہت ہی مشکل ہے۔

اور اس سے زیادہ یہ بتانا مشکل ہے کہ وہ کب پیدا ہوا تھا۔ ہم یہ نہیں کہہ سکتے کہ ”ہمارا ہیرو اس سن
میں پیدا ہوا تھا“۔ کیونکہ آدمی ایک سال میں تو آدمی نہیں بنا۔ اس کو لاکھوں سال چلنا اور اپنے بھونڈے اور
اوزار بنانا سیکھنے میں لگ گئے۔ اس لئے اگر کوئی ہم سے پوچھے کہ انسان کی عمر کیا ہے تو ہم صرف یہی
جواب دے سکتے ہیں کہ تقریباً دس لاکھ سال۔

اور یہ بتانا بہت ہی مشکل ہے کہ آدمی کہاں پیدا ہوا تھا۔

ہم نے یہ معلوم کرنے کی کوشش کی کہ ہمارے ہیرو کی جدہ کہاں رہتی تھیں، وہ قدیم بندر جدہ جن کی نسل میں آدمی، چمپانزی اور گوریل شامل ہیں۔ سائنس دانوں نے اس بندر کو dryopithecus کا نام دیا ہے اور جب ہم نے اس کا پینڈ ڈھونڈنا شروع کیا تو ہمیں پتہ چلا کہ dryopithecus تو بہت سے تھے۔ بعض نشانات ہمیں وسطیورپ لے گئے، کچھ مشرقی افریقہ اور کچھ جنوبی ایشیا۔ معلومات رکھنے والے لوگوں نے ہمیں بتایا کہ جنوبی افریقہ میں بہت سی دلچسپ دریافتیں ہوئی ہیں۔ ایسے بندروں کی باقیات وہاں پائی گئی ہیں جو اپنے پچھلے پیروں پر چلنا جانتے تھے اور جنگلوں میں نہیں رہتے تھے بلکہ ان کی رہائش کھلے میں تھی۔

تب ہم کو یاد آیا کہ Sinanthropus اور Pithecanthropus کی باقیات ایشیا میں دریافت کی گئی ہیں اور ہانڈلبرگ آدمی کا جڑا یورپ میں۔ تو پھر آدمی کی جائے پیدائش کہا ہے؟ اور ہمیں اس کا احساس ہوا کہ یہ طے کرنا بہت مشکل ہے کہ آدمی کس براعظم یا ملک میں پیدا ہوا تھا۔ ہم نے سوچا کہ ہمیں ہر اس جگہ کا اچھی طرح جائزہ لینا چاہئے جہاں پتھر کے اوزار پائے گئے ہیں۔ بہر حال آدمی اسی وقت سچے معنی میں انسان بنا جب اس نے اپنے اوزار بنانا شروع کئے۔ شاید ان اوزاروں کی جگہ ہمیں یہ فیصلہ کرنے میں مدد دے سکے کہ آدمی کا ظہور کہاں ہوا۔ ہم نے دنیا کا ایک نقشہ لیا اور ہر اس جگہ پر نشان لگا دیا جہاں پتھر کی کلہاڑیاں ملی تھیں۔ جلد ہی نقشے پر نشانات پھیل گئے۔ ان میں سے زیادہ تر یورپ میں تھے لیکن افریقہ اور ایشیا میں بھی کچھ تھے۔ اب جواب واضح تھا: آدمی کا ظہور پہلے پرانی دنیا میں، بہت سی مختلف جگہوں پر ہوا، کسی واحد جگہ پر نہیں۔

اور غالباً یہی ہوا کیونکہ ہم ایک لمحے کے لئے بھی یہ تصور نہیں کر سکتے کہ پوری نسل انسانی بندروں کے ایک جوڑے سے مثلاً ”آدم بندر“ اور ”حوابندر“ سے پیدا ہوئی۔ بندر سے آدمی میں یہ تبدیلی بندروں کے کسی ایک غول کے اندر یا کسی واحد علاقے تک محدود نہ تھی۔ یہ بہت سے علاقوں میں ایک ہی زمانے میں ہوئی، ہر ایسی جگہ جہاں ایسے بندر تھے جنہوں نے دو پیروں پر چلنا اور کام کے لئے اپنے ہاتھ استعمال کرنا سیکھ لیا تھا اور جیسے ہی انہوں نے کام کرنا شروع کیا ایک نئی طاقت وجود میں آئی، ایسی طاقت جس

نے آخر کار ان بندروں کو آدمیوں میں تبدیل کر دیا۔ یہ طاقت انسانی محنت کی طاقت تھی۔

ماقبل تاریخ کے بندر کی کھوپڑی کے ٹکڑے جو آدمی کی کھوپڑی سے بہت ملتے جلتے تھے جنوبی افریقہ میں پائے گئے۔ اس ڈرائنگ میں australoithicus کے خدوخال بحال کئے گئے ہیں۔

آدمی نے وقت کا تعین کیا

ہر ایک جانتا ہے کہ خام لوہا اور کوئلہ کانوں سے کیسے نکالا جاتا ہے اور آگ کیسے بنائی جاتی ہے۔ لیکن وقت کیسے بنایا گیا؟

حالانکہ آدمی نے مدتوں ہوئے وقت بنانا سیکھا تھا لیکن بہت کم لوگ اس سوال کا جواب جانتے ہیں۔ جب آدمی نے پہلے پہل اوزار بنانا شروع کئے تو اس کی زندگی واقعی نئی مصروفیت سے بھر گئی اور یہ واقعی انسانی مصروفیت تھی۔ یہ تھی محنت۔ لیکن محنت میں وقت لگتا تھا۔ پتھر سے اوزار بنانے کے لئے آدمی کو اچھا پتھر ڈھونڈنا پڑتا تھا کیونکہ ہر ایک پتھر کی کھارڑی نہیں بنائی جاسکتی تھی۔

اوزار کے لئے سب سے اچھا پتھر وہ تھا جو بھاری اور سخت ہوتا تھا۔ لیکن وہ ہر جگہ تو نہیں ملتا تھا۔ اسے تلاش کرنا پڑتا تھا۔ آدمی کو اس کی تلاش میں بڑا وقت لگانا پڑتا تھا اور اکثر اس کی تلاش بے سود ہوتی ہوتی تھی۔ تب اس کو کم سخت پتھر کا یا ریت اور چونے کے پتھروں کا جو زیادہ نرم ہوتے استعمال کرنا پڑتا تھا۔

جب اس کو ٹھیک پتھر مل جاتا تو اس کو ضروری شکل دینے کے لئے دوسرے پتھر سے کاٹ کر بنا پڑتا جس کو چوٹ لگانے والا کہتے تھے۔ اس میں وقت لگتا تھا۔ آدمی کی انگلیاں اتنی تیز اور ہنرمند نہیں تھیں جتنی اب ہیں۔ وہ تو ابھی کام کرنا سیکھ رہی تھیں۔ اسی لئے اس کو اپنی بھونڈی کلہاڑیاں بنانے میں اتنا وقت لگتا تھا۔ جتنا آج کل فولادی کلہاڑیاں بنانے میں نہیں لگتا۔

لیکن اس کام میں جو وقت لگتا تھا وہ کہاں سے آئے؟

ماقبل تاریخ کے آدمی کے پاس فاضل وقت بہت کم تھا۔ وہ آج کے انتہائی مصروف آدمی سے بھی کم وقت رکھتا تھا۔ صبح سے شام تک وہ جنگلوں میں گھوم کر غذا جمع کرتا تھا، اپنے لئے اور اپنے بچوں کے لئے۔ کوئی کبھی کھانے والی چیز سیدھی اس کے منہ میں جاتی تھی۔ سونے کے علاوہ سارا وقت غذا جمع کرنے اور کھانے میں لگ جاتا تھا۔ کیونکہ ما قبل تاریخ کے آدمی کو جو غذا ملتی تھی وہ کافی مقوی نہیں ہوتی تھی اور اس کو بہت زیادہ غذا کی ضرورت تھی۔

ذرا سوچو تو کہ اس کو کتنا کھانا پڑتا ہوگا کیونکہ اس کے کھانے میں گوندیاں، اخروٹ، گھونگے، چوہے، نئی کوئیلیں، جڑیں، کیڑے مکوڑوں کے انڈے اور اسی قسم کی چیزیں ہوتی تھیں۔

آدمیوں کے گلے جنگلوں میں ان ہرنوں کے گلوں کی طرح چرتے تھے جو ایک جگہ سے دوسری جگہ گھاس چرتے اور کائی چباتے ہوئے جاتے رہتے ہیں۔ تو پھر ہو کام کب کرتا؟

اور پھر اس نے دریافت کیا کہ کام کی ایک حیرت انگیز خوبی یہ ہے کہ کام صرف اس کا وقت لیتا ہی نہیں بلکہ اس کو وقت دیتا بھی ہے۔

دراصل اگر تم کوئی کام چار گھنٹے میں کرو جو دوسرا آٹھ گھنٹے میں کرتا ہے تو تم نے چار گھنٹے بچا لئے۔ اگر تم نے ایسا اوزار ایجاد کر لیا جو اس سے دگنی تیزی سے کام کرتا ہے جتنا پہلے تم کرتے تھے تو تم نے اپنا آدھا وقت بچا لیا۔

ماقبل تاریخ کے آدمی نے یہ دریافت کی۔

اس کو ایک پتھر تیز کرنے میں بہت سے گھنٹے لگتے تھے لیکن پھر وہ تیز اوزار کو درخت کی چھال کے اندر سے کیڑوں کے انڈے کھوجنے کے لئے استعمال کر سکتا تھا۔

کسی لکڑی کو پتھر سے تیز کرنے میں کافی وقت لگتا تھا لیکن اس تیز لکڑی سے مزید اربڑیں کھودنا یا کسی چھوٹے جانور کو مارنا کہیں زیادہ آسان ہوتا تھا۔

اس طرح ماقبل تاریخ کے آدمی کے لئے اپنے اور اپنے بچوں کی خاطر غذا جمع کرنا زیادہ آسان ہو گیا۔ اب وہ اس کو زیادہ تیزی سے اکٹھا کرنے لگا اور اس کو کام کے لئے زیادہ وقت ملنے لگا۔ اپنے فاضل وقت میں وہ اوزار بناتا، ان کو زیادہ تیز اور بہتر کرتا۔ لیکن چونکہ ہر نئے اوزار کا مطلب زیادہ غذا ہوتا اس لئے بالآخر اس سے زیادہ وقت بھی بچتا۔

شکار نے انسان کو سب سے زیادہ فاضل مہیا کیا کیونکہ گوشت بہت مقوی تھا۔ آدھ گھنٹہ گوشت کھانے سے آدمی دن بھر کے لئے شکم سیر ہو جاتا۔ لیکن ابتدا میں اس کے پاس بہت کم گوشت تھا۔ کسی لکڑی یا پتھر سے بڑے جانور کو مارنا مشکل تھا اور چوھے وغیرہ میں زیادہ گوشت نہیں ہوتا ہے۔

آدمی ابھی پوری طرح شکاری نہیں بنا تھا۔ وہ جمع کرنے والا تھا۔

جمع کرنے والا آدمی

ہمارے زمانے میں کچھ جمع کرنا آسان ہے۔ تم نے جنگل میں گوند نیاں اور کھمبیاں اکٹھا کی ہوں گی۔ کائی سے کسی بادامی چھتری والی کھمبی کو جھانکتے ہوئے پانا یا گھاس میں سرخ ٹوپی والی کھمبی کو دیکھنا کتنا دلچسپ ہوتا ہے۔ کائی کی گہرائی میں ہاتھ ڈال کر کھمبی کے مضبوط تے کو پکڑ کر احتیاط کے ساتھ اوپر کھینچنے میں کتنا مزا آتا ہے!

لیکن ایک لمحے کے لئے یہ سوچو کہ اگر کھمبیاں یا گوند نیاں جمع کرنا تمہارا خاص پیشہ ہوتا تو کیا تو ہمیشہ اچھی طرح کھا سکتے؟ جب تم کھمبیاں جمع کرنے جاتے ہو تو کبھی کبھی تمہاری ٹوکری بالاب بھری ہوتی ہے اور باقی کھمبیاں ٹوپی میں ہوتی ہیں۔ لیکن کبھی کبھی یہ بھی ہوتا ہے۔ کہ تم جنگل میں سارا دن گھوم کر ایک یا دو کھمبی اپنی ٹوکری میں ڈال لے لوٹتے ہو۔

جب ہماری ایک دس سالہ دوست کھمبیاں جمع کرنے روانہ ہوتی تو وہ زوروں کے ساتھ کہتی:

”مجھے سیکڑوں اچھی کھمبیاں ملیں گی!“

لیکن زیادہ تر وہ گھر خالی لوٹی۔ وہ بھوکوں مرجاتی اگر گھر میں کھمبیوں کے علاوہ اور کچھ کھانے کو نہ ہوتا۔

جمع کرنے والے، ماقبل تاریخ کے آدمی کیلئے زندگی اس سے بھی کہیں زیادہ سخت تھی۔ وہ بھوکوں محض اس لئے نہیں مرتا تھا کیونکہ وہ جو کچھ بھی پاتا تھا کھا لیتا تھا اور کھانے کی تلاش میں اپنے دن گزارتا تھا۔ حالانکہ وہ اپنے ان اجداد سے زیادہ مضبوط اور آزاد ہو گیا تھا جو درختوں پر رہتے تھے پھر بھی اس کی حالت زیادہ اچھی نہ تھی۔ دراصل وہ نیم بھوک کی مخلوق تھا۔

اسی دوران میں ایک زبردست آفت دنیا کے چہرے کو بدلنے والی تھی۔

چوتھا باب

آفت قریب ہوتی جاتی ہے

پتہ نہیں کیوں شمالی برفانی ٹوپیاں ٹوٹ کر جنوب کی طرف منتقل ہونے لگیں۔ برف کے بڑے بڑے دریا پہاڑوں اور میدانوں کے اوپر بہنے لگے۔ وہ ڈھلانوں اور پہاڑی چوٹیوں کو کاٹ دیتے، چٹانوں کو توڑ کر پیس ڈالتے اور ٹوٹی ہوئی چٹانوں کے پہاڑ کے پہاڑ اپنے ساتھ لے جاتے۔ گلیشیروں کے آگے پھلتی ہوئی برف طوفانی دریاؤں کو جنم دیتی جو زمین میں گہری خندقیں کھود کر اپنے لئے بہاؤ کا راستہ بنا لیتے۔

شمال سے برف فاتحوں کی ایک بڑی فوج کی طرح بڑھ رہی تھی۔ اس کے ساتھ پہاڑوں کی بلندیوں اور گھاٹیوں کے گلیشیر بھی مل جاتے تھے۔

سوویت یونین اور بڑوسی ملکوں کے میدانوں میں جو بڑی بڑی چٹانیں پائی جاتی ہیں ان میں برف بڑھنے کے نشانات ملتے ہیں۔ کبھی کبھی کریلیا کے صنوبر کے گھنے جنگلوں میں تم کو اچانک کائی سے ڈھکی ہوئی کوئی چٹان نظر آجائے گی۔ یہ وہاں کیسے پہنچی؟ گلیشیر اس کو چھوڑ گیا۔

شمالی کے گلشیر پہلے بھی جنوب کی طرف منتقل ہوئے تھے لیکن وہ اتنی دور جنوب تک کبھی نہیں پہنچے تھے۔ روس میں گلشیر اس جگہ تک پہنچ گئے تھے جہاں اب شہر اولگا گراد اور ذنپیر و پیٹروفسک واقع ہیں۔ مغربی یورپ میں وہ جرمنی کے پہاڑی علاقے تک در آئے اور پورے جزائر برطانیہ کو ڈھک لیا۔ شمالی امریکہ میں وہ گریٹ لیکس کے آگے تک چلے گئے۔

گلشیر سست رفتاری سے آگے بڑھتے تھے اور ان کو اپنی سردی وہاں تک پہنچانے میں کافی عرصہ لگا جہاں ماقبل تاریخ کا انسان رہتا تھا۔ لیکن سمندری مخلوقات نے ان کی سرد ہواؤں کو سب سے پہلے محسوس کیا۔

سمندری ساحلوں پر اب بھی گرمی تھی۔ جنگلوں میں گوم خٹے کے درخت تھے۔ زبردست قد و قامت والے جنوبی ہاتھی اور گینڈے میدانوں کی لمبی لمبی گھاس میں پھرتے تھے۔ لیکن سمندر کا پانی اور ٹھنڈا ہوتا جاتا تھا۔ دھارے جو سمندر میں اس طرح بہتے تھے جیسے دریا زمین پر بہتا ہے گلشیر کی سردی شمال سے لے جاتے تھے اور کبھی کبھی برف کی بڑی چٹانیں بھی۔

ساحل سمندر کی پرتیں ہمیں یہ کہانی بتاتی ہیں کہ کسی طرح گرم سمندر ٹھنڈے سمندر بن گئے۔ ایسے زمانے میں جب کہ کشتی پر گرمی پسند کرنے والے جانور اور پودے موجود تھے سمندر کی آبادی میں تبدیلی ہو رہی تھی۔ اگر ہم اس زمانے کے ارضیاتی ذخیروں کا مطالعہ کریں تو ہمیں گھونگھوں کے خول ملیں گے جو صرف ٹھنڈے ہی پانی میں رہ سکتے تھے۔

جنگلوں کی جنگ

گلشیروں کی آمد سے زمین بھی متاثر ہونے لگی۔

اور اس میں کوئی حیرت کی بات بھی نہیں تھی کیونکہ آرکٹک اپنی جگہ سے ہٹ گیا تھا اور آہستہ آہستہ جنوب کی طرف بڑھ رہا تھا۔ اس نے ٹنڈرا اور شمال کے جنگلوں میں انتشار پیدا کر دیا اور ان کو جنوب کی طرف ڈھکیل دیا۔

ٹنڈرا تائے گا پر علانیہ دھاوا بول دیا۔ تازیگا کو پیچھے ہٹنا پڑا اور اس طرح پتے والے جنگل بھی پیچھے ہٹے۔

اب بھی جنگلوں میں آپس میں جنگ ہوتی رہتی ہے۔ صنوبر اور چنار لرزاں (asp) ایک دوسرے کے سخت دشمن ہیں۔ چنار لرزاں کو سائے سے نفرت ہے اور صنوبر کو اس کی کوئی پروا نہیں۔

اگر تم صنوبر کے کسی جنگل میں چنار لرزاں دیکھو تو وہ تم کو پتلی پتلی شاخوں سے زیادہ بڑے نہیں ملیں گے کیونکہ سایہ دار صنوبر کے درختوں نے انہیں پنپنے نہیں دیا ہے۔ لیکن جب لکڑہارے صنوبر کے درخت کاٹ دیتے ہیں تو ان چناروں میں کھلی دھوپ کی وجہ سے نئی جان پڑ جاتی ہے اور وہ بڑھنے لگتے ہیں۔ پھر سب کچھ بدلنے لگتا ہے۔ سائے سے محبت کرنے والی کافی جو صنوبر کے درختوں کے نیچے آئی تھی مر جھا کر مرنے لگتی ہے۔ صنوبر کے وہ درخت جو چھوٹے تھے اور کائے نہیں جاسکتے تھے صبح کے پالے سے بیمار سے لگنے لگتے ہیں۔ جب بڑے صنوبر کے درخت جو ان چھوٹے پیڑوں کی ماؤں کی طرح تھے زندہ تھے تو یہ ان کے ہرے بھرے چھتھارے سائے میں تندرست محسوس کرتے تھے۔ لیکن جب وہ کھلے میں تنہا رہ گئے تو بیمار لگنے لگے اور ان کی نشوونما بند ہو گئی۔

اب لرزاں چناروں کی جیت ہو گئی۔ پہلے تو ان کو سورج کی رہی کر نہیں ملتی تھیں جو ان کے دشمن صنوبر کے درخت کے شاخوں سے ہو کر نیچے آ جاتی تھیں۔ اب صنوبر کاٹ ڈالے گے تو چنار ہی جنگل کے راجہ ہو گئے۔

چند سال بعد جہاں صنوبر کا ایک گھنا سیاہ جنگل تھا اب وہاں چنار کا روشن جنگل نظر آنے لگتا ہے۔ لیکن وقت تو آگے بڑھتا رہتا ہے اور وقت بڑا کام کو جو ہے۔ رفتہ رفتہ وہ اس طرح جنگلی لرزاں اونچے ہوتے جاتے ہیں، ان کی جھاڑی دار چوٹیاں ایک دوسرے کے قریب آتی جاتی ہیں۔ اب ان کے تنوں پر سایہ جو پہلے کم اور تھوڑی دیر کے لئے ہوتا تھا زیادہ گھنا اور تاریک ہوتا جاتا ہے۔ چناروں نے صنوبروں سے لڑائی جیت لی تھی لیکن یہ جیت ہی ان کی موت کا باعث بن گئی۔

کسی آدمی کی موت اپنے سائے سے نہیں ہوتی لیکن یہ بات اکثر درخت کی زندگی میں نظر آتی ہے۔ چھتھار چنار لرزاں کے درختوں کے نیچے گری ہوئی پتیوں کی ایک پرت بنتی ہے جس کی وجہ سے زمین ہمیشہ گرم رہتی ہے۔ وہ صنوبر کے چھوٹے درختوں کی جاڑوں کی کوچنی کو ڈھکے رہتی ہے۔ وقت آنے پر ان ننھے دشمنوں میں پھر جان پڑ جاتی ہے۔ بیس سال میں صنوبر کے درختوں کی چوٹیاں بھی چنار لرزاں کی چوٹیوں کے برابر پہنچ جاتی ہیں۔ اب جنگل رنگ برنگ اور ملا جلا نظر آنے لگا۔ چنار لرزاں کا ہلکا سبز رنگ

صنوبر کی گہری سبز رنگ کی چوٹیوں میں ملا جلا نظر آنے لگا صنوبر کے درخت اونچے ہوتے گئے اور وقت آنے پر ان کی گھنی سبز سونیاں چنار لرزاں پر سایہ ڈالنے لگیں۔

چنار لرزاں کے خاتمے کے دن آگئے۔ وہ صنوبر کے سائے میں مرجھانے اور مرنے لگے۔ اب صنوبر جنگل کے راجہ بن گئے۔ انہوں نے اپنی کچھلی طاقت واپس حاصل کر لی۔

اس طرح جنگلوں کے درمیان جنگ جاری رہتی ہے جب کہ آدمی اور اس کی کھاڑی ان کی زندگی مداخلت کرتی ہے۔

لیکن جنگلوں کی جنگ تب اس سے بھی زیادہ گھمسان تھی جب برفانی دور کی سردی ان کی زندگی میں در آئی۔

سردی نے گرمی پسند کرنے والے پیڑوں کو ختم کر دیا اور شمالی جنگلوں کے لئے راستہ ہموار کر دیا۔ صنوبروں اور بھوجوں نے بلوط اور لائٹ کے درختوں کے خلاف اعلان جنگ کر دیا۔ بلوطوں اور لائٹوں کو پسپا ہونا پڑا اور ایسا کرنے میں انہوں نے آخری سدا بہار درختوں مثلاً لارل، میکولیا اور انجیر کے درختوں کو بالکل ختم کر دیا۔

نازک اور گرمی پسند کرنے والے درخت ایسی کھلی جگہوں پر نہیں زندہ رہ سکے جہاں اور انہوں نے فاتحوں کو جگہ دے دی۔ صرف پہاڑوں میں ان کو پناہ ملی۔ وہاں ہر محفوظ وادی میں گرمی پسند کرنے والے درختوں نے اپنے کو چھپا لیا۔ لیکن پھر دوسرے گلشیر پہاڑی کی چوٹیوں سے نیچے کی طرف بہہ نکلے اور پہاڑی صنوبروں اور بھوجوں کو اپنے ساتھ لے گئے جو ان کے سامنے پڑے۔

جنگلوں کی یہ جنگ ہزار ہا تک چلتی رہی اور گرمی پسند کرنے والے درختوں کی آخری شکست خوردہ فوج جنوب کی طرف زیادہ سے زیادہ پسپا ہوتی گئی۔

لیکن جب فاتحوں کے خلاف جدوجہد میں یہ جنگل تباہ ہوئے تو ان جنگلوں میں رہنے والے جانوروں کا کیا حشر ہوا؟

موجودہ زمانے میں جب کوئی جنگل آتش زدگی سے تباہ ہو جاتا ہے یا کاٹ ڈالا جاتا ہے تو اس کے کچھ رہنے والے اس کے ساتھ ہی مر جاتے ہیں اور دوسرے اس سے کسی نہ کسی طرح بھاگ نکلے ہیں۔ جب صنوبر کا کوئی جنگل کاٹا جاتا ہے تو اس کی پرندوں کی آبادی غائب ہو جاتی ہے۔

سایہ دار صنوبر کے جنگل کی جگہ چنار لرزاں کا ایک نیا جنگل پیدا ہو جاتا ہے۔ اس نئے جنگل میں دوسری چڑیاں اور دوسرے جانور اپنے گھر بناتے ہیں۔

جب بہت برسوں بعد صنوبر کے درخت پھر چنار لرزاں کے درختوں کو شکست دیتے ہیں تو صنوبر کا نیا جنگل خالی نہیں ہوتا۔ اس میں پھر پرانے پرندے بس جاتے ہیں۔

تو جنگل مر جاتا ہے اور پھر جنم لیتا ہے، پودوں اور جانوروں کے ایک انوکھے مجموعے کی حیثیت سے نہیں بلکہ ایک متحد اور آپس میں بہت ہی گہرے رشتوں سے مربوط دنیا کی حیثیت سے۔

یہی صورت برفانی دور میں بھی ہوئی۔ جب گرم خطے کے جنگل غائب ہوئے تو ان کے باسی جانور بھی غائب ہو گئے۔ فیل پیکر غائب ہو گئے۔ گینڈے اور دریائی گھوڑے جنوب کی طرف چلے گئے اور ماقبل تاریخ کے آدمی کا انتہائی زبردست دشمن تیز دانتوں والا چیتا بھی آخر کار مر گیا۔

چھوٹے جانوروں اور پرندوں کی بڑی تعداد یا تو مر گئی یا جنوب کی طرف بھاگ گئی۔ اس کے سوا اور کچھ ہو بھی نہیں سکتا تھا۔ ہر جانور اپنی چھوٹی سی دنیا سے منسلک ہے، اپنے جنگل سے۔ جب یہ جنگلی دنیا تباہ ہونے لگی تو اس کے بہت سے باسی بھی تباہ ہو گئے۔

جب درخت، جھاڑیاں اور اونچی اونچی گھاسیں سوکھ گئیں تو وہ جانور جو ان کے اندر چھپتے تھے اور ان سے غذا حاصل کرتے تھے غذا اور پناہ سے محروم ہو گئے۔ لیکن جب گھاس کھانے والے یہ پرامن جانور مر گئے تو وہ گوشت خور درندے بھی جو ان کو کھاتے تھے بھوکوں مر گئے۔

ایک گینڈے کی ڈرائنگ غار کی دیوار پر۔ ہمارے زمانے کے گینڈے کی طرح نہیں کیونکہ اس کے لمبے جھبرے بال تھے۔

”غذا کے سلسلوں“ کی کڑیوں میں منسلک جانور اور پودے اپنے جنگل کی تباہی پر خود بھی تباہ ہو گئے۔

یہ اسی طرح تھا جیسے قدیم زمانے میں جہازوں کے چلانے والے غلام بھی اپنے جہازوں کے ساتھ ڈوب جاتے تھے کیونکہ وہ پتھروں سے زنجیروں کے ذریعے بندھے ہوتے تھے۔ کسی نہ کسی طرح زندہ رہنے کے لئے جانور کو اپنی زنجیریں توڑنا ہوتی تھیں۔ وہ اپنی عادت سے مختلف غذا کھانا شروع کر دیتا، اس کو اپنے پنچے اور دانت بدلنے پڑتے اور سردی سے پنچنے کے لئے اسے لمبے لمبے بال یا سمور پیدا کرنے ہوتے۔

ہم جانتے ہیں کہ کسی جانور کیلئے بدلنا کتنا مشکل ہے۔ گھوڑے کی تاریخ یاد کرو۔ اس کو کتنے لاکھ سال ایسا جانور بننے میں لگے جس کا ایک انگوٹھا کھر کی شکل میں ہے۔ کسی جنوبی جانور کے لئے شمالی جنگل میں زندہ رہنا بہت مشکل تھا۔

یہی مصیبت کیا کم تھی اور اس میں اضافہ یہ ہوا کہ شمالی جنگلوں کے بالوں والے باسی بھی جنوب کی طرف آنے لگے۔ یہ تھے اون والے گینڈے، قدیم زمانے کے میموٹھ، غار والے شیر اور رچھ۔ یہ سب کے سب شمالی جنگلوں کے عادی تھے۔

ان کی موٹی، بالدار کھال ان کا سب سے بڑا خزنہ تھی۔ میموٹھ اور اون والے گینڈے جاڑے سے نہیں ڈرتے تھے۔ ان کے پاس گرم اور بالدار کوٹ تھے اور وہ نگلی کھال والے جنوبی ہاتھیوں، گینڈوں اور دریائی گھوڑوں سے بالکل مختلف تھے۔

بعض شمالی جانوروں نے سردی سے پنچنے کا ایک اور راستہ نکالا۔ وہ غاروں میں رہنے لگے۔ شمالی جانوروں کو نے جنگل میں غذا کی کھوج میں مشکل نہیں ہوتی تھی کیونکہ یہ ان کا اپنا جنگل، اپنی دنیا تھی۔ شکست خوردہ جنگلوں کے جانوروں کو اب شمالی جنگلوں کے نئے راجاؤں سے مورچہ لینا پڑا۔ اب غالباً تم کو حیرت نہ رہی ہوگی کہ ان میں سے اتنے کم کیوں پنچے۔ لیکن ماقبل تاریخ کے آدمی کا کیا حشر ہوا؟

لیکن ماقبل تاریخ کے آدمی کا کیا حشر ہوا؟

ظاہر ہے کہ وہ بیچ گیا کیونکہ اگر وہ بھی تباہ ہو گیا ہوتا تو تم کو یہ کتاب پڑھنے کا موقع نہ ملتا۔

جو لوگ گرم ملکوں میں رہتے تھے ان کو سردی کے خلاف جان کی بازی لگا کر لڑنا نہیں پڑا حالانکہ وہاں کی آب و ہوا بھی کچھ سرد ہو گئی۔

ان آدمیوں کے لئے حالات بہت ہی خراب تھے جن کو بڑھتے ہوئے گلشیروں کی دہشت کا سامنا کرنا پڑا۔

ہر سال ایک نیا جاڑا آتا جو اور زیادہ سخت ہوتا۔ وہ کانپتے اور ٹھٹھرتے جاتے۔ وہ اپنے اور اپنے بچوں کو گرم رکھنے کے لئے ایک دوسرے سے جٹ کر بیٹھ جاتے۔

بھوک، شدید سردی اور جنگلی جانور ان کو بالکل ختم کرنے پر تلے ہوئے تھے۔ اگر یہ ابتدائی آدمی یہ سمجھ سکتے کہ ان کے چاروں طرف کیا ہو رہا ہے تو غالباً وہ یہی طے کرتے کہ دنیا کے خاتمے کا وقت آ گیا ہے۔

دنیا کا خاتمہ

دنیا کے خاتمے کی پیش گوئیاں بارہا کی جا چکی ہیں۔

ازمنہ وسطیٰ میں جب کوئی شہاب ثاقب اپنی شعلہ دم پھیلاتا آسمان کے پار جاتا ہوا دکھائی دیتا تو لوگ اپنے اوپر صلیب مقدس کا نشان بنا کر کہتے:

”دنیا کا خاتمہ قریب ہے۔“

جب شدید طاعون کی بیماری پھیلتی جس کو لوگ ”سیاہ موت“ کہتے تھے اور جو پورے پورے گاؤں اور شہروں کے لوگوں کو ختم کر کے قبرستانوں کو بھر دیتی تھی تب بھی لوگ کہتے تھے:

”دنیا کا خاتمہ قریب ہے۔“

جنگ اور قحط کے کٹھن زمانوں میں بھی وہی لوگ سہم کر کہتے تھے:

”دنیا کا خاتمہ قریب ہے۔“

بہر حال دنیا ختم نہیں ہوئی۔

اب ہم جانتے ہیں کہ آسمان پر کسی شہاب ثاقب کا ظہور کوئی مافوق الفطرت علامت نہیں ہے۔ شہاب ثاقب سورج کے گرد اپنے راستے پر چلتا رہتا ہے اور وہ اس کی ذرا بھی پروا نہیں کرتا کہ زمین پر وہی

لوگ اس کے بارے میں کیا کہتے ہیں۔

ہم یہ بھی جانتے ہیں کہ قحط اور بیماریوں اور حتیٰ کہ جنگوں کا بھی یہ مطلب نہیں ہے کہ دنیا کا خاتمہ قریب ہے۔ کسی آفت کا سبب جاننا سب سے آہم بات ہے۔ اگر تم کو اس کا سبب معلوم ہو تو آفت پر قابو پانا زیادہ آسان ہوتا ہے۔

بہر نوع صرف جاہل اور بیوقوف لوگ ہی دنیا کے خاتمے کی پیش گوئی نہیں کرتے۔ ایسے سائنس دان بھی ہیں جو دنیا اور بنی نوع انسان کے خاتمے کی پیش گوئی کرتے ہیں۔ ان میں سے کچھ کہتے ہیں کہ بنی نوع انسان آخر میں ایندھن کی کمی سے تباہ ہو جائے گی۔ ان کی دلیل یہ ہے کہ کونسلے کے ذخیرے برابر کم ہوتے جا رہے ہیں، جنگل بھی چھدرے ہو رہے ہیں اور غالباً اتنا تیل نہ ہوگا کہ وہاں سندرہ چند صدیوں تک کام دے سکے۔ جب دنیا میں ایندھن نہ رہ جائے گا تو فیکٹریوں میں مشینیں رک جائیں گی، ٹرینیں نہ چل سکیں گی، سڑکوں پر اور گھروں میں روشنی نہ رہے گی۔ ان سائنس دانوں کا کہنا ہے کہ زیادہ تر لوگ سردی اور بھوک سے مر جائیں گے اور جو بچ رہیں گے وہ پھر جنگلی اور وحشی ہو جائیں گے۔

یہ یقیناً بہت ہی خراب مستقبل ہے!

زمین کے ایندھن کے ذخیرے بہت ہی زبردست ہیں۔ کونسلے اور تیل کے نئے نئے ذخیرے دریافت کئے جا رہے ہیں اور دریافت کئے جائیں گے۔ جنگل صرف کاٹے ہی نہیں جاتے بلکہ ہر سال نئے لگائے بھی جاتے ہیں۔ لیکن اگر کسی دن ایندھن کے یہ ذخیرے ختم بھی ہو جائیں تو کیا اس دنیا کا واقعی خاتمہ ہو جائے گا؟ نہیں، ایسا نہیں ہوگا۔

کیونکہ دنیا میں ایندھن ہی روشنی اور حرارت کا وسیلہ نہیں ہے۔ حرارت کا سب سے بڑا مخزن سورج ہے۔ ہمیں اس میں کوئی شک نہ ہونا چاہئے کہ اس وقت تک جب کہ ہمارے ایندھن کے ذخیرے ختم ہوں گے سائنس دان رات کو سڑکوں پر اور گھروں میں روشنی کے لئے، ٹرینیں اور مشینیں چلانے کے لئے حتیٰ کہ کھانا پکانے کے لئے سورج کی گرمی کے استعمال کا طریقہ معلوم کر لیں گے۔ شمسی حرارت سے چلنے والے پہلے تجرباتی بجلی گھر اور شمسی حرارت سے کام کرنے والے پہلے باورچی خانے وجود میں آچکے ہیں۔

”اچھا، ایک منٹ رکئے!“ وہ لوگ کہتے ہیں جن کو دنیا کے خاتمے کی عجلت ہے۔ ”بہر حال سورج بھی ایک دن ٹھنڈا پڑ جائے گا۔ وہ اتنا گرم اور روشن نہیں ہے جتنے کہ بعض نئے ستارے ہیں۔ کروڑوں

سال گزرنے پر سورج کی حرارت کم ہو جائے گی اور اس سے زمین پر زیادہ ٹھنڈک ہو جائے گی۔
 ”بڑے بڑے گلیشیر انسان کی کمزور عمارتوں کو دنیا سے مٹا دیں گے۔ قطبی ریچھ منطقہ حارہ میں
 گھومیں گے۔ لوگ بالکل نہیں بچیں گے۔“

اس میں شک نہیں کہ اگر کوئی نیا برفانی دور شروع ہوا تو زندگی بہت ہی خوفناک ہو جائے گی۔ لیکن
 زمانہ تاریخ سے قبل کا آدمی بھی کسی نہ کسی طرح اس برف سے بچ گیا تھا۔ ہم ایسی بات کیوں سوچیں کہ
 مستقبل کے لوگ جب کہ سائنس آج سے کہیں زیادہ ترقی پر ہوگی، برف میں تباہ ہو جائیں گے؟
 ہم یہ تک پیش گوئی کر سکتے ہیں کہ وہ سردی پر قابو پانے کے لئے کیا کریں گے۔ وہ سورج کی
 حرارت کے علاوہ ایٹمی حرارت استعمال کریں گے۔

اور مادے کے نواتوں میں ایٹمی توانائی کی جو مقدار ہے وہ کبھی ختم نہ ہوگی۔ صرف سوال یہ ہے کہ
 اس کو حاصل کیا جائے۔

بہر حال اب ہمیں مستقبل بعید کو چھوڑ کر ماضی بعید یعنی ماقبل تاریخ کے آدمی کی طرف واپس جانا
 چاہئے۔

دنیا کی ابتدا

اگر آدمی ان زنجیروں کو نہ توڑ دیتا جن سے وہ اپنے جنگل کا پابند ہوتا تھا تو جنگلی دنیا کی موت کے
 ساتھ آدمی کا بھی خاتمہ ہو جاتا۔

لیکن دنیا ختم نہیں ہو رہی تھی۔ وہ صرف تبدیل ہو رہی تھی۔ پرانی دنیا کا خاتمہ ہو رہا تھا اور نئی کی
 ابتدا۔ اس نئی دنیا میں، تبدیل شدہ دنیا میں اپنا وجود برقرار رکھنے کے لئے آدمی کو بھی بدلنا تھا۔ جس غذا کا وہ
 عادی تھا وہ غائب ہو چکی، اس کوئی غذا کی تلاش کرنا سیکھنا تھا۔ صنوبر اور چیرے کے پھل اس کے دانتوں کے
 لئے بہت سخت تھے۔ وہ جنوبی جنگلوں کے نرم اور رس دار پھلوں کی طرح بالکل نہیں تھے۔

گرم دن ٹھنڈے پڑ گئے تھے۔ ایسا معلوم ہوتا تھا جیسے سورج زمین کو فراموش کر بیٹھا ہے اور لوگوں
 کو اس کی گرم روشنی کے بغیر زندگی بسر کرنا سیکھنا تھا۔
 ان کو تیزی کے ساتھ بدلنا تھا۔

تمام جانداروں میں صرف ماقبل تاریخ کے آدمی ہی میں تیزی کے ساتھ بدلنے کی صلاحیت تھی۔ اس نے اپنے کو اس طرح تبدیل کرنا سیکھ لیا تھا جیسا کہ کوئی اور جانور نہیں کر سکتا تھا۔ آدمی کا سب سے بڑا دشمن، تیز دانتوں والا چیتا، یک دم لمبے بالوں والا اونٹنی کوٹ نہیں پیدا کر سکا لیکن آدمی نے ایسا کر لیا۔ اس کے لئے اسے صرف ریچھ کو مار کر اس کی کھال نکالنی پڑی۔ تیز دانتوں والا چیتا آگ نہیں بنا سکتا تھا لیکن آدمی ایسا کر سکتا تھا۔ اس نے آگ کا استعمال جان لیا تھا۔ ماقبل تاریخ کا آدمی اپنے کو اور کچھ حد تک قدرت کو تبدیل کرنے کے لئے کافی آگے بڑھ چکا تھا۔ اور حالانکہ اس بات کو ہزار ہا سال گزر چکے ہیں ہم دیکھ سکتے کہ ماقبل تاریخ کے آدمی نے قدرت میں کیا تبدیلیاں کیں اور وہ خود کیسا بدل گیا۔

پتھر کے صفحات کی کتاب

ہمارے قدموں کے نیچے کی زمین ایک ضخیم کتاب کی طرح ہے۔ زمین کی اوپری سطح کی ایک ایک پرت، تہوں کی ہر ایک پرت کسی کتاب کے صفحے کی طرح ہے۔ ہم ان صفحات کے اوپر اور سب سے آخری صفحے پر رہتے ہیں۔ سب سے پہلے صفحے سمندروں کی تہ میں ہیں۔ وہ سمندر کی تہ کی گہرائیوں اور براعظموں کی بنیادوں کے اندر گہرائیوں اور براعظموں کی بنیادوں کے اندر ہیں۔

جدید انسان ابھی تک ان صفحات تک نہیں پہنچا ہے، کتاب کے پہلے ابواب تک۔ ابھی تک ہم صرف یہ قیاس ہی کر سکتے ہیں کہ ان میں کیا لکھا ہوگا۔

لیکن اوپر کے حصے سے صفحات جتنے قریب ہیں اتنا ہی ہمارے لئے کتاب کا پڑھنا آسان ہے۔ بعض صفحات جو لاوا کے گرم دھاروں سے جھلس کر بد شکل ہو گئے ہیں۔ ہمیں بتاتے ہیں کہ کس طرح زمین کی سطح کے اوپر پہاڑی سلسلوں کی محراب تھی۔ دوسرے صفحات ہمیں بتاتے ہیں کہ کس طرح زمین کی اوپری سطح ابھری اور پھر بیٹھ گئی، اس نے سمندروں کو پھیلا یا اور پھر ان کو پرانے ساحلوں پر واپس لائی۔

ایسی پرتیں بھی ہیں جو سمندری گھونگھوں کی طرح سفید ہیں اور انہیں سے بنی بھی ہیں۔ اس کتاب میں کون سے کس طرح کی صفحات بھی ہیں۔ اور وہ سچ مچ کون سے بنے ہیں اور ہم کون ان زبردست جنگلوں

کے بارے میں بتاتے ہیں جو کسی زمانے میں ہماری زمین پر تھے۔
یہاں وہاں کسی کتاب کی تصویر کی طرح ہمیں کسی پتے کے چھاپے یا جانوروں کے ڈھانچے ملتے
ہیں جو ایسی جھاڑیوں میں رہتے تھے جو بعد کو کونسلے میں تبدیل ہو گئیں۔

اس طرح صفحہ بصفحہ ہم زمین کی تاریخ پڑھ سکتے ہیں۔ صرف سب سے آخری صفحوں پر، کتاب میں
سب سے اوپر ہمیں آخر کار نیا ہیرو یعنی آدمی ملتا ہے۔ ابتدا میں یہ خیال کیا جاسکتا ہے کہ یہ آدمی اس بڑی
کتاب کا مرکزی کردار نہیں ہے کیونکہ وہ ماقبل تاریخ کے فیل پیکر اور گینڈے کے سامنے بہت چھوٹا معلوم
ہوتا ہے لیکن جوں جوں ہم آگے پڑھتے جاتے ہیں ہم دیکھتے ہیں کہ نیا ہیرو زیادہ باہمت ہوتا جاتا ہے اور
اول مقام پر آتا جاتا ہے۔

اور پھر وقت آتا ہے جب آدمی صرف اس بڑی کتاب کا مرکزی کردار ہی نہیں رہتا بلکہ اس کے
مصنفوں میں سے ہو جاتا ہے۔

دریائی پرتوں میں، برفانی دور کی تہوں کے درمیان ایک واضح سیاہ خط ملتا ہے۔ یہ خط لکڑی کے
کونسلے نے بنایا ہے۔ بھلا ریت اور مٹی کے درمیان کونسلے کی یہ پرت اچانک کیسے نمودار ہوئی؟ شاید اس
کی وجہ جنگل کی آگ تھی؟

لیکن جنگل کی آگ ایک بڑے علاقے میں جلی ہوئی لکڑی چھوڑ جاتی ہے اور کونسلے کی یہ لائن بہت
مختصر ہے۔ صرف ایک کمپ فائر ہی سے کونسلے کی یہ مختصر لائن بن سکتی ہے۔ اور صرف انسان ہی الاؤ جلا سکتا
ہے۔

اس کے علاوہ الاؤ کے قریب ہی ہمیں انسان ہاتھ کے کام کے دوسرے نشانات بھی ملتے ہیں یعنی
پتھر کے اوزار اور شکار کئے ہوئے جانوروں کی ٹوٹی ہوئی ہڈیاں۔
آگ اور شکار یہ تھیں دو چیزیں جنہوں نے برفانی دھاوے سے ماقبل تاریخ کے آدمی کو بچالیا۔

آدمی جنگل چھوڑتا ہے

زمانہ تاریخ سے قبل کے آدمی کو شدید موسم والے شمالی جنگلوں میں غذا بہت مشکل سے ملتی تھی۔ اس
لئے اس نے جنگلوں میں ایسے شکار کی تلاش شروع کی جو ایک جگہ پڑا نہیں رہتا، اس منتظر نہیں رہتا کہ کوئی
اس کو اٹھائے بلکہ بھاگتا، چھپتا اور مدافعت بھی کرتا ہے۔

گرم ملکوں تک میں بھی آدمی نے دن بدن زیادہ گوشت کھانا شروع کر دیا۔ گوشت زیادہ کھانے سے سیر تھا، آدمی کو زیادہ طاقتور بنانا تھا اور اس کو کام کے لئے زیادہ وقت دینا تھا۔ آدمی کے نشوونما پاتے ہوئے دماغ کے لئے بھی زیادہ مقوی غذا کی ضرورت تھی۔

آدمی کے اوزار جتنے بہتر ہوتے گئے شکار اتنا ہی اہم ہوتا گیا۔ شمال میں تو شکار کے بغیر زندہ رہنا ناممکن تھا۔

اب آدمی چوھے جیسے چھوٹے جانوروں سے اپنی بھوک نہیں مٹا سکتا تھا، اس کو بڑے شکار کی ضرورت تھی۔ برفانی طوفان اور اندھیاں اور شدید پالاشمالی جنگلوں میں شکار کو مشکل بنا دیتے تھے اور اس کا مطلب یہ تھا کہ آدمی گوشت کا ذخیرہ کرے۔

ماقبل تاریخ کا آدمی کیسے جانور شکار کرتا تھا؟

اس زمانے میں جنگلوں میں بڑے بڑے جانور ہوتے تھے جو ہر جنگل کے کھلے حصوں میں چرتے تھے۔ جنگلی سور جنگلوں میں زمین کھود کر غذا تلاش کرتے تھے۔ لیکن میدانوں میں بڑے جانوروں کی تعداد جنگلوں سے کہیں زیادہ تھی۔ بڑے بڑے کھلے میدانوں میں جھیرے بالوں والے وحشی گھوڑوں کے غول کے غول چرتے تھے۔ کوهانوں والے جانور ارنابھینسے کے گلے دھاڑتے ہوئے اس تیز رفتاری سے گزر جاتے تھے کہ زمین کانپ جاتی تھی۔ بڑے بڑے بالوں والے عظیم الجثہ جانور میوتھ چلتے پھرتے پہاڑوں کی طرح نکل جاتے تھے۔

جہاں تک آدمی کا سوال تھا یہ سب اس کے لئے متحرک اور فرار ہو جانے والے گوشت کی طرح تھا جو اس کو پیچھا کرنے کا لالچ دلاتا تھا۔

اس طرح شکار کی تلاش میں ماقبل تاریخ کے آدمی نے جنگل چھوڑا۔ آدمی رفتہ رفتہ میدانوں میں آگے پھیلتا گیا۔ ہم کو ان کے الاؤں اور شکاری کیمپوں کی جگہیں جنگلوں سے دور ایسے مقامات پر ملتی ہیں جہاں یہ ذخیرہ کرنے والے نہ پہلے کبھی رہتے تھے اور نہ رہ سکتے تھے۔

الفاظ کو ٹھیک سے پڑھنا چاہئے

شکار کئے ہوئے جانوروں کی ہڈیاں ماقبل تاریخ کے آدمی کے پڑاؤں کے قریب پائی جاسکتی ہیں۔

ان میں گھوڑے کی زردی مائل ہڈیاں، بیلوں کی سینگ دار کھوپڑیاں اور جنگلی سوروں کے ٹیڑے دانت ملتے ہیں۔ کبھی کبھی ہڈیوں کے بڑے بڑے ڈھیر بھی ملتے ہیں جس کا مطلب یہ ہوتا ہے کہ آدمی اس ایک جگہ پر کافی مدت تک رہا تھا۔

یہ بات بہت دلچسپ ہے کہ ارنا بھینسوں، جنگلی سوروں اور گھوڑوں کی ہڈیوں کے درمیان کبھی کبھی میوتھ کی دیو قامت ہڈیاں بھی ملتی ہیں: بڑی بڑی کھوپڑیاں، بڑے ٹیڑھے ہاتھی جیسے دانت، تیز کترنے والے دانت اور جسموں سے کاٹی ہوئی ٹانگوں کی ہڈیاں وغیرہ۔

واقعی ایسے دیوزاد کو مارنے کے لئے بڑی طاقت اور ہمت کی ضرورت تھی! لیکن اس سے زیادہ طاقت اس کے جسم کے ٹکڑے کاٹنے اور ان کو پڑاؤ تک گھسیٹ کر لے جانے میں پڑتی تھی۔ ایک ایک ٹانگ کا وزن ایک ٹن کے برابر ہوتا تھا اور کھوپڑی اتنی بڑی ہوتی تھی کہ پورا آدمی اس کے اندر آسانی سے کھڑا ہو سکتا تھا۔

آج کے شکاریوں تک کے لئے جو ہاتھیوں کے شکار کی خاص رائفلوں سے مسلح ہوتے ہیں قدیم میوتھ کو مارنا آسان نہ ہوتا۔ لیکن ماقبل تاریخ کے آدمی کے پاس تو رائفل نہ تھی۔ اس کے پاس بس پتھر کا کوئی چاقو یا پتھر ملی نوک کا کوئی بھالا ہوتا تھا۔

ہزار ہا سال کے دوران میں ان پتھروں کے اوزاروں میں تبدیلی ہوئی ہے۔ وہ زیادہ بہتر اور نوع بنوع ہو گئے ہیں آدمی پتھر کا چاقو یا تیرا اس طرح بناتا تھا۔ پہلے وہ پتھر کی اوپری سطح کاٹ لیتا تھا، پھر ناہموار حصے برابر کرتا تھا اور اس کو ٹکڑوں میں کاٹ لیتا تھا۔ ان ٹکڑوں سے وہ ضرورت کے مطابق کاٹ کرنے والے اوزار بناتا تھا۔

چھماق پتھر جیسی نامناسب اور سخت چیز سے چاقو بنانا بڑی مہارت کی بات تھی۔ اسی لئے ماقبل تاریخ کا آدمی اپنا پتھر کا اوزار استعمال کرنے کے بعد پھینکتا نہیں تھا بلکہ اس کی قدر کرتا تھا اور جب وہ کند پڑ جاتا تھا تو اس کو تیز کر لیتا تھا۔ آدمی اپنے اوزاروں کو بہت عزیز رکھتا تھا کیونکہ وہ اپنی محنت اور وقت کی قدر کرتا تھا۔

بہر حال وہ چاہے جتنی بھی کوشش کرتا اس کا پتھر تو پتھر ہی تھا۔ اس کا پتھر کی نوک والا بھالا کسی میوتھ سے سامنا ہونے پر بیکار ہو جاتا تھا۔ جانور کی موٹی کھال اسے اسی طرح محفوظ رکھتی تھی جیسے نولاد کی چادر

ٹینک کو محفوظ رکھتی ہے۔

پھر بھی ماقبل تاریخ کا آدمی میوتھ کو مارتا تھا۔ اس کا ثبوت ہمیں میموٹھ کی ان کھوپڑیوں اور بڑے دانتوں سے ملتا ہے جو مختلف پڑاؤں پر ملے ہیں۔

آدمی میوتھ کا شکار کیسے کرتا تھا؟ یہ صرف وہ سمجھ سکتا ہے جو لفظ ”آدمی“ کو سمجھ سکتا ہے، جو کہتا ہے ”آدمی“ اور سوچتا ہے ”لوگوں“ کے بارے میں۔ ایک آدمی اکیلا نہیں بلکہ لوگ اپنی متحدہ کوششوں سے اوزار بنانا، شکار کھیلنا، آگ جلانا، پناہ گاہ بنانا اور زمین گونڈنا جوتنا سیکھتے تھے۔ صرف تنہا آدمی نے نہیں بلکہ پوری انسانی سوسائٹی نے کووڑوں کی محنت کے ذریعے کلچر اور سائنس کی تخلیق کی ہے۔

اکیلا آدمی تنہا ہمیشہ جنگلی جانور ہی رہتا لیکن انسانی سوسائٹی کے اندر کام نے جانور کو آدمی بنا دیا۔ ایسی کتابیں بھی ہیں جن میں ماقبل تاریخ کے شکار کو قدیم زمانے کے روئینس کرو سو کی طرح دکھایا گیا ہے جو استقلال کے ساتھ محنت کرتا رہا یہاں تک کہ وہ بری ترقی کی منزل تک پہنچ گیا۔

لیکن اگر ماقبل تاریخ کا آدمی واقعی ایسا ہی گوشہ نشین ہوتا اور اگر پہلے آدمی بڑے بڑے غولوں کی صورت میں نہیں بلکہ صرف خاندانوں میں رہتے تو وہ کبھی ”لوگ“ نہ بنتے اور نہ کوئی مشترک تہذیب پیدا کر سکتے۔

اور روئینس کرو سو کا بھی انجام ویسا نہ تھا جیسا ڈینیئل ڈیفونے پیش کیا ہے۔ ڈیفونے کی کتاب کی بنیاد ایک ملاح کی سچی کہانی ہے جس نے اپنے جہاز پر بغاوت اکسائی تھی۔ اس کو سمندر کے بیچوں بیچ ایک جزیرے میں چھوڑ دیا گیا تھا تاکہ وہ موت کا شکار ہو جائے۔ بہت برسوں بعد کچھ بحری مسافر اس جزیرے پر آئے اور انہوں نے دیکھا کہ یہ آدمی بالکل جنگلی ہو گیا ہے۔ بڑھا ملاح بات چیت کرنا بالکل بھول گیا تھا اور وہ انسان سے زیادہ جنگلی جانور معلوم ہوتا تھا۔

اگر موجودہ دور کا آدمی تنہائی میں آسانی سے آدمی نہیں رہ سکتا تو بھلا ماقبل تاریخ کے لوگوں کے بارے میں سوچو!

ان کو صرف یہی ایک چیز آدمی بناتی تھی کہ وہ ایک ساتھ رہتے تھے، ایک ساتھ شکار کھیلتے تھے اور اپنے اوزار ساتھ مل کر بناتے تھے۔

آدمیوں کا پورا غول کسی عظیم الجثہ قدیم جانور کی گھات لگا کر شکار کرنے میں حصہ لیتا تھا۔ اس کے

پہلوؤں پر ایک نہیں بلکہ درجنوں بھالے پڑتے تھے۔ انسانی غول اس جانور کا اس طرح پیچھا کرتا تھا جیسے یہ غول خود کوئی بہت سے پیروں اور بازوؤں والا جانور ہو۔ صرف درجنوں ہاتھ ہی نہیں بلکہ درجنوں دماغ بھی ساتھ مل کر کام کرتے تھے۔

حالانکہ میموٹھ آدمیوں سے کہیں زیادہ بڑا اور طاقتور ہوتا تھا پھر بھی آدمی زیادہ ہوشیار تھے۔ میموٹھ تو اتنا بڑا ہوتا تھا کہ وہ آسانی سے آدمی کو روند کر ختم کر سکتا تھا لیکن ماقبل تاریخ کے آدمی نے میموٹھ کا زبردست وزن اس کے خلاف استعمال کیا اور اس دیوپیکر کو مغلوب کر لیا جس کے قدموں تلے زمین کا پتہ تھی۔

میموٹھ کو گھیرنے کے بعد شکاری چاروں طرف کی خشک جھاڑیوں کو آگ لگا دیتے تھے۔ جانور شعلوں سے بہت ہی دشت زدہ ہو جاتا تھا۔ اس کی جھبری کھال سلگنے اور دھواں دینے لگتی تھی اور وہ بھاگ نکلتا تھا اور آگ اس کا پیچھا کرتی تھی، اس کو سیدھا کسی دلدل کی طرف لے جاتی تھی جیسا کہ شکاری ہو شکاری سے منصوبہ بناتے تھے۔ وہاں وہ اس طرح مٹی اور کچھڑ میں دھنس جاتا جیسے پتھر کا مکان دلدل میں دھنس جاتا ہے۔ وہ دلدل سے نکلنے کے لئے پیر مارتا لیکن اس سے وہ اور گہرا دھنس جاتا۔

اس وقت شکاری اس کو مارنے کے لئے گھیر لیتے۔ کسی میموٹھ کو پھنسا کر مارنا آسان نہ تھا۔ لیکن اس کو پڑاؤ تک گھسیٹ کر لے جانا اس سے بھی مشکل تھا جو عموماً دریا کے اونچے اور خشک کنارے پر ہوتا تھا کیونکہ دریا لوگوں کو پینے کا پانی مہیا کرتا تھا اور اتھلے پانی اور کناروں پر پتھر ملتا تھا جو ان کے اوزاروں کے لئے خاص سامان تھا۔ اب اس کا مطلب یہ تھا کہ میموٹھ کو دلدل کے نشیب سے اوپر کی طرف گھسیٹنا ہوتا تھا۔ یہاں بھی ایک دو نہیں بلکہ درجنوں ہاتھ کام کرتے تھے لوگ اپنے تیز دھاروں والے پتھر جانور کی موٹی کھال، سخت جوڑوں اور بڑے بڑے پٹھوں کو کاٹنے اور چیرنے کے لئے استعمال کرتے تھے۔ جو زیادہ تجربے کار پرانے شکاری تھے وہ کمن لوگوں کو سکھاتے تھے کہ کھوپڑی اور پیروں کو جسم سے الگ کرنے کے لئے کہاں کا ثنا چاہئے۔ آخر کار جب پوری راس کے ٹکڑے ٹکڑے ہو جاتے تو واپس جانے کے لئے طویل سفر شروع ہوتا۔

کام کو تیز بنانے کے لئے وہ ہانک پکار کرتے تھے اور کسی بڑے پیر یا سر کو جس کی سوئڈ راستے پر لوٹی چلتی گھسیٹنے کے لئے وہ اپنے کو بڑے بڑے غولوں میں تقسیم کر لیتے۔

تھکن سے چوروہ آخر کار پڑاؤ پر پہنچ جاتے۔ کیسا جشن ہوتا! وہ جانتے تھے کہ میموتھ کے شکار کا مطلب واقعی زوردار دعوت ہے، ایسی دعوت جس کے لئے ان کو مدتوں انتظار کرنا پڑتا تھا۔ وہ جانتے تھے کہ اس کا مطلب بہت دنوں کے لئے کھانے کا ذخیرہ ہے۔

مقابلہ کا خاتمہ

دوسرے جانوروں سے آدمی کا مقابلہ ختم ہو گیا تھا۔ وہ دوڑ میں سب سے آگے تھا کیونکہ اس نے سب سے بڑے جانور پر فتح پائی تھی۔
دنیا میں آدمیوں کی تعداد تیزی سے بڑھنے لگی۔ ہر دور اور صدی کے ساتھ آدمیوں میں اضافہ ہوتا گیا یہاں تک کہ دنیا کے ہر حصے میں آدمی ہو گئے۔
آدمی کے ساتھ جو کچھ پیش آیا وہ کسی دوسرے جانور کے ساتھ نہیں ہو سکتا تھا۔ مثال کے طور پر کیا خرگوشوں کی تعداد بھی اتنی ہی کثیر ہو سکتی تھی جتنی آدمیوں کی؟
نہیں۔ کیونکہ اگر خرگوشوں کی تعداد بڑھتی تو بھیڑیوں کی تعداد میں بھی اضافہ ہوتا اور وہ خرگوشوں کی تعداد کم ہی رکھتے۔

اس کا مطلب یہ ہے کہ جنگلی جانوروں کی تعداد اتنا ہی نہیں بڑھ سکتی۔ ایک حد ہے جس کے آگے ان کا بڑھنا مشکل ہے۔ آدمی نے مدتوں ہوئے ان سرحدوں اور پابندیوں کو ختم کر دیا ہے جو قدرت نے اس کے ایسے جانوروں پر عائد کی تھیں۔ جب اس نے اوزار بنانا سیکھا تو ایسی چیزیں کھانے لگا جو اس نے پہلے کبھی نہیں کھائی تھیں۔ اس طرح اس نے قدرت کو مجبور کیا کہ اس سے زیادہ مہربانی کا برتاؤ کرے۔
جہاں آدمیوں کا ایک ہی غول غذا کی تلاش کرتا تھا وہاں اب دو تین غول رہ سکتے تھے۔
اور جب اس نے بڑے بڑے جانوروں کا شکار شروع کیا تو اس کے رہنے کی سرحدوں میں اور وسعت پیدا ہو گئی۔

اب آدمی کو سارے دن نہیں چرنا پڑتا تھا، اس کو پودوں کی تلاش نہیں کرنی پڑتی تھی۔ اس کیلئے ارنا بھینسے، گھوڑے اور میموتھ چرتے تھے۔ ان چوپایوں کے گلے میدانوں میں پھرتے تھے، گھاس کے میدان چرتے تھے۔ دن بدن، سال بسال ان کا وزن بڑھتا جاتا تھا۔ ٹنوں گھاس کو وہ منوں گوشت میں

تبدیل کر دیتے تھے۔ اور جب آدمی کسی ارنا بھینسے یا میمو تھ کو مارتا تھا تو وہ تو انائی کے ایک بڑے ذخیرے کا مالک بن جاتا تھا جو کئی برسوں کے دوران میں جمع کیا گیا تھا۔

اس کو ان تو انائی کے ذخیروں کی بڑی ضرورت تھی کیونکہ وہ طوفان، آندھی اور سخت سردی میں شکار کے لئے نہیں جاسکتا تھا۔ وہ زمانہ گزر چکا تھا جب جاڑے اور گرمی دونوں میں خوشگوار گرمی ہوتی تھی۔ بہر حال ایک تبدیل کی وجہ سے دوسری تبدیلی ہوتی رہی۔

اگر آدمی نے ذخیرہ کرنا شروع کیا تو اس کا مطلب یہ ہوا کہ اسے ایک جگہ پر زیادہ مدت کے لئے رہنا تھا یعنی اس کے لئے پڑاؤ کو اکھاڑنا زیادہ دشوار ہو گیا۔ بہر حال وہ شکار کئے ہوئے فیمل پیکر جانور کی راس کو اپنے ساتھ گھسیٹتا کہاں پھر سکتا تھا۔

اس کے علاوہ اس کے بسنے کے دوسرے اسباب بھی تھے۔ اگلے زمانے میں ایک رات کیلئے ہر درخت اس کا گھر بن جاتا تھا جو اس کو جنگلی جانوروں سے پناہ دیتا تھا۔ اب اس کو ان جانوروں سے اتنا ڈر نہیں لگتا تھا۔ لیکن اس کا ایک نیا دشمن جاڑا تھا۔

آدمی کو سردی اور برفانی طوفانوں سے بچنے کے لئے متعمر پناہ گاہ کی ضرورت تھی۔

آدمی اپنی دنیا بناتا ہے

آخر کار وہ وقت بھی آیا جب آدمی نے اپنے چاروں طرف کی بڑی اور سرد دنیا کے درمیان اپنی چھوٹی سی گرم دنیا کے تعمیر شروع کی۔ کسی غار کے داخلے پر، یا کسی پہاڑی کی گکر کے نیچے اس نے بارش، برفباری اور ہوا سے بچنے کے لئے جانوروں کی کھالوں اور شاخوں کی چھت بنائی۔ اپنی چھوٹی سی دنیا کے بیچ میں اس نے وہ سورج روشن کیا جو رات میں روشنی دیتا تھا اور جاڑوں میں اسے گرم رکھتا تھا۔

ماقبل تاریخ کے شکاری پڑاؤں کے خیموں کی مینوں کے گڈھے ابھی تک بعض جگہ پائے جاتے ہیں۔ ان مینوں کے حلقے کے بیچ میں وہ جلے ہوئے پتھر ہیں جو چولھے کے گرد ہوتے تھے۔ یہی چولہا ما قبل تاریخ کے آدمی کا سورج تھا۔

دیواریں مدت ہوئی گر کر خاک میں مل گئی ہیں لیکن ہمیں بالکل ٹھیک معلوم ہے کہ وہ کہاں تھیں۔ چھوٹی سی دنیا کی ساری سطح ان آدمیوں کی کہانی بتاتی ہے جنہوں نے اس دنیا کو بنایا تھا۔

پتھر کے چاقوں اور کرچھنی، پتھر کے تیز دھار والے لٹڑے، جانوروں کی کٹی ہوئی ہڈیاں، چھوٹے کا کونلہ اور راکھ۔ یہ سب چیزیں ریت اور مٹی میں اس طرح ملی ہوئی پائی جاتی ہیں جو قدرتی حالات میں کبھی نہیں ملتیں۔

ہم جیسے ہی ان معدوم پڑاؤں کی نظر نہ آنے والی دیواروں کے پیچھے قدم رکھتے ہیں وہ تمام چیزیں غائب ہو جاتی ہیں جو ہمیں آدمی کے کام کے بارے میں یاد دلاتی ہیں۔ نہ تو زمین میں دفن اوزار نظر آتے ہیں، نہ چولہے سے کونلہ، راکھ یا جانوروں کی ٹوٹی ہوئی ہڈیاں نکلتی ہیں۔ اس طرح ابھی تک آدمی کی بنائی ہوئی دینا اس کے چاروں طرف کی ہر چیز سے ایک نظر نہ آنے والی لائن کے ذریعے الگ ہوتی ہے۔

جب ہم آدمی کی دستکاری کے نشانات ڈھونڈنے کے لئے زمین کو کھودتے ہیں، جب ہم پتھر کے چاقوں اور چھینوں کا جائزہ لیتے ہیں اور چولہے کے اس کونلے کو چھانے ہیں جو ہزار برس سے ٹھنڈا پڑا تو ہمیں صاف معلوم ہو جاتا ہے کہ پہلی دنیا کا خاتمہ نسل انسانی کا خاتمہ نہیں تھا کیونکہ انسان خود اپنے لئے ایک چھوٹی سی نئی دنیا بنانے کی صلاحیت رکھتا تھا۔

پانچواں باب

ماضی میں پہلا سفر

ارنے پھینسوں اور میموٹھ کا شکار کرنے والوں کے پڑاؤں پر جو اوزار پائے گئے ہیں ان میں پتھر کے دو اوزار بہت عام ہیں۔ ایک بڑا اور مثلث کی شکل کا ہے اور اس کو دو طرف سے تیز کیا گیا ہے، دوسرا نیم حلقے کی شکل کا ہے جس کی دھار تیز کی گئی ہے۔ ظاہر ہے کہ ان میں سے ہر اوزار کسی خاص کام کے لئے بنایا گیا ہے ورنہ ان کی شکلیں مختلف نہ ہوتیں۔ ہمیں کیسے پتہ چلے کہ ان میں سے ہر ایک کا استعمال کیا تھا؟ ان اوزاروں کی شکلیں اس کا کچھ پتہ بتاتی ہیں۔

وہ دونوں تیز ہیں۔ اس کا مطلب یہ ہوا کہ ان سے چاقوں یا کلہاڑی کی طرح کاٹنے کا کام لیا جاتا تھا۔ ان میں ایک زیادہ بڑا اور بھاری تھا۔ اس لئے اس کا استعمال زیادہ سخت کام میں ہوتا تھا۔ اس کو دیکھ کر معلوم ہوتا ہے کہ اس کے استعمال کے لئے زیادہ طاقت کی ضرورت تھی۔

بھلا یہ کون سا کام تھا؟

آؤ پتھر کے زمانے کو واپس چلیں اور دیکھیں کہ ما قبل تاریخ کا آدمی اپنے اوزاروں کو کیسے استعمال کرتا تھا۔

اکثر ہم کو اس طرح کا جملہ کسی ناول میں ملتا ہے ”آؤ، دس سال پیچھے واپس چلیں۔“ ایسی کتاب کے مصنف کے لئے یہ آسان بات ہے کیونکہ وہ جہاں چاہے اور جب چاہے واپس جاسکتا ہے۔ اور وہ اپنے کرداروں کے بارے میں انتہائی ناقابل یقین باتیں کہہ سکتا ہے۔ بہر نوع ہم پتھر کے زمانے تک واپس جاسکتے ہیں۔

اگر تم یہ چاہتے ہو تو تمہارے پاس ایسے طویل سفر کے لئے سارا ساز و سامان ہونا چاہئے۔ سب سے پہلے تو تمہارے پاس کنویں کا خیمہ ہونا چاہئے جس کا فرش بھی کنویں کا ہو اور جو کسی سفری تھیلے میں تہہ کر کے رکھا جاسکے۔ پھر خیمے کے ستون اور رسیاں باندھنے کے لئے میخیں چاہئیں اور ایک ہتھوڑی بھی جس سے میخیں زمین میں ٹھونک کر گاڑی جاسکیں۔ اس کے علاوہ کئی اور چیزوں کی ضرورت پڑے گی۔ سورج کی تپش سے محفوظ رہنے کے لئے کارک کا ایک خود، کلہاڑی، کڑاہی، کھانا پکانے کا چولہا، کٹورا، چھری اور چمچ، ایک قطب نما اور نقشہ۔ جب تم یہ سب چیزیں اچھی طرح باندھ لو اور اپنی رائفل لے لو (کیونکہ اگر تم پتھر کے زمانے میں اپنی غذا کے لئے شکار نہیں کر سکتے تو تمہاری زندگی ناممکن ہے) تو کسی بندرگاہ جاؤ اور سٹیئر کا ٹکٹ خرید لو۔

لیکن ٹکٹ باہر سے یہ کہنے کی ضرورت نہیں کہ تم پتھر کے زمانے کو جا رہے ہو کیونکہ اگر تم اس سے یہ کہو گے تو وہ تم کو پاگل سمجھ کر ڈاکٹر بلائے گا۔

تمہارے ٹکٹ پر یہ نہیں لکھا ہوگا کہ ”پتھر کے زمانے کو واپس ٹکٹ۔“ ٹکٹ بالکل معمولی ہوگا۔ اس پر ”میلبورن“ لکھا ہوگا جو تمہاری منزل ہے۔

جب ٹکٹ تمہاری جیب میں پہنچ جائے تو تم آسٹریلیا جانے والے مسافر بردار جہاز پر بیٹھ سکتے ہو۔

چند ہفتوں میں تم ملی بورن پہنچ جاؤ گے۔

یہ جاننا بہت دلچسپ ہے کہ ابھی دنیا میں ایسی جگہیں باقی ہیں جہاں لوگ پتھر کے اوزاروں سے کام کرتے ہیں۔ آسٹریلیا میں بھی ایسی جگہیں ہیں۔ اس کا یہ مطلب ہوا کہ پچھلے دوروں میں سفر کی جگہ فاصلوں کا سفر لے سکتا ہے۔ اور جب سائنس دان یہ جاننا چاہتے ہیں کہ ماضی بعید میں لوگ کس طرح رہتے تھے تو وہ یہی کرتے ہیں۔

آسٹریلیا میں ایسے لوگ پائے جاتے ہیں جو پتھر کے اوزار استعمال کرتے ہیں۔ ہم ان لوگوں کے ہاں جا رہے ہیں یہ دیکھنے کہ وہ اپنے اوزار کیسے استعمال کرتے ہیں۔

ہم آسٹریلیائی شکار یوں کے پڑاؤ تک جانے کے لئے ایسے خشک اور ویران میدانوں سے گزریں گے جہاں جا بجا کانٹے دار جھاڑیوں کے قطعے نظر آتے ہیں۔ ہم ان کے جھونپڑوں تک پہنچ جاتے ہیں جو درختوں کی چھال اور شاخوں سے بنے ہیں اور دریا کے کنارے درختوں کی ایک گھما میں ہیں۔ بچے جھونپڑوں کے ادھر ادھر دوڑ رہے ہیں۔ مرد اور عورتیں کام میں مصروف ہیں۔ وہ قریب ہی زمین پر بیٹھے ہیں۔ ایک بڑھا آدمی جس کی لمبی سی داڑھی ہے اور بال جھبرے ہیں ایک کنگرو کی کھال کھینچ رہا ہے۔ یہ بڑھا مثلث کا شکل کا پتھر کا اوزار کاٹنے کے لئے استعمال کر رہا ہے۔ ارے، یہ تو وہی پتھر کا اوزار ہے جس کا متعلق ہم معلومات حاصل کرنے نکلے تھے!

ظاہر ہے کہ آسٹریلیا کے موجودہ زمانے کے لوگ ماقبل تاریخ کے لوگ تو نہیں ہیں۔ ہزارہا نسلیں ان کو اپنے ماقبل تاریخ کے اجداد سے الگ کرتی ہیں۔ ان کے پتھر کے اوزار ماضی کی معمولی سی باقیات میں سے ہیں۔ لیکن ماضی کی یہ باقیات ہمارے بہت سے معنی حل کر سکتی ہیں۔ آسٹریلیائی آدمی کو کام کرتے دیکھ کر ہمیں پتہ چلتا ہے کہ پتھر کا بڑا مثلث اوزار آدمی ہی کا اوزار ہے، ایک شکاری کا اوزار جس سے وہ پھندے میں آئے ہوئے یا زخمی جانور کو مارتا ہے، اس کو کاٹتا ہے اور اس کی کھال کھینچتا ہے۔

دوسرے قدیم اوزار یعنی نیم حلقے والے دھار دار اوزار کو استعمال کے وقت دیکھنے کے لئے ہمیں اور آگے سفر کرنا ہوگا۔ ہمیں جزیرہ تسمانیا جانا ہوگا جو آسٹریلیا کے جنوب میں ہے۔ ابھی حال تک وہاں عورتیں پتھر کا یہ اوزار کپڑا اور چمڑا کاٹنے اور چمڑے کو پھیلنے کے لئے استعمال کرتی تھیں۔

اوزاروں کے درمیان کام کی تقسیم کا مطلب یہ ہوا کہ لوگوں کے درمیان بھی کام کی تقسیم تھی جو پتھر

کے زمانے کے شکاریوں کے وقت سے شروع ہوئی تھی۔

جوں جوں وقت گزرتا گیا طرح طرح کے کام نکلتے گئے۔ ان سب کو کرنے کے لئے کچھ لوگ ایک طرح کا کام کرتے تو دوسرے دوسری طرح کا۔ جب مرد شکار کھیلنے جاتے تو عورتیں چولہے کے پاس بیکا نہیں بیٹھتیں۔ وہ نئے خیمے بناتیں، جانوروں کی کھالوں کو کاٹ کر کپڑے بناتیں، کھانے والی جڑیں جمع کرتیں اور غذا کا ذخیرہ کرتیں۔

لیکن اس کے علاوہ محنت کی ایک اور تقسیم تھی۔ جانوں اور بڑھوں کے درمیان۔

ہزار سالہ اسکول

ہر کام کو کرنے کا ایک طریقہ ہوتا ہے اور اس کو کرنے کا علم آسمان سے نہیں نازل ہوتا۔ علم تو ایسی چیز ہے جو دوسروں سے حاصل کیا جاتا ہے۔

اگر ہر بڑھئی اپنا بسولا، آری اور رندہ ایجاد کرنے سے ابتدا کرے اور پھر یہ دریافت کرے کہ اس کو یہ اوزار کیسے استعمال کرنا ہیں تو زمین پر ایک بھی بڑھئی کا وجود نہ رہے۔

اگر جغرافیہ سیکھنے کے لئے ہم میں سے ہر ایک ساری دنیا کا سفر کرنا پڑے، امریکہ کو پھر سے دریافت کرنا پڑے، افریقہ کو تلاش کرنا ہو، ایورسٹ کی چوٹی پر چڑھنا پڑے، ہر خلیج اور آبنائے کا شمار کرنا پڑے تو ہم چاہے ایک ہزار سال بھی زندہ رہیں لیکن ہمارے پاس اس کے لئے کافی نہ ہوگا۔

ہم جتنی ترقی کرتے ہیں اتنا ہی زیادہ ہمیں مطالعہ کرنا چاہئے۔ ہر نئی نسل اپنی سچھلی نسل سے زیادہ علم، معلومات اور دریافتیں حاصل کرتی ہے۔

ہر سال سائنس کے ہر شعبے میں دریافتوں کا اضافہ ہو جاتا ہے۔ سائنسوں کی تعداد بھی بڑھ رہی ہے۔ کسی زمانے میں طبیعیات تھی۔ اب ارضیاتی طبیعیات اور فلکیاتی طبیعیات بھی ہیں۔ پہلے صرف کیمسٹری تھی۔ اور ایگر و کیمسٹری بھی ہو گئی ہیں۔ نئے علم کے دباؤ سے سائنسیں بڑھتی ہیں، تقسیم ہوتی ہیں اور ان کی تعداد میں اضافہ ہوتا ہے جیسے وہ کوئی زندہ خلیے ہوں۔

ظاہر ہے کہ پتھر کے زمانے میں سائنسیں نہیں تھیں۔ آدمی کے تجربے کا ذخیرہ ابھی شروع ہوا تھا۔ آدمی کی محنت بھی اتنی پیچیدہ نہیں تھی جتنی اب ہے۔ اسی لئے آدمی کو اپنی تعلیم کی تکمیل میں زیادہ مدت نہیں

لگتی تھی۔ پھر بھی اس کو بہت سی باتیں سیکھنا پڑتی تھیں۔

اس کو جانوروں کا کھوج لگانے، ان کی کھال کھینچنے، خیمہ بنانے، پتھر کا دھاردار اوزار بنانے وغیرہ کے لئے علم اور مہارت حاصل کرنے کی ضرورت ہوتی تھی۔

اور علم کہاں سے آتا ہے؟

آدمی کوئی ہنر لے کر پیدا نہیں ہوتا۔ وہ اس کو حاصل کرتا ہے۔

اس سے یہ پتہ چلتا ہے کہ آدمی جانوروں کی دنیا کو کتنا پیچھے چھوڑ آیا ہے۔

جانور کو اپنے تمام ’زندہ اوزار‘ اور ان کے استعمال کی معلومات اس کے ماں باپ سے تر کے میں بالکل اسی طرح ملتی ہیں جیسے اس کے سمور کا رنگ یا جسم کی ساخت۔ سور کے بچے کو یہ نہیں سیکھنا پڑتا کہ وہ کچھڑ کو کسی طرح کھودے کیونکہ خاص طور سے اس مقصد کے لئے اس کو پیدائش ہی کے دن سے مضبوط تھوٹھن دیا گیا ہے۔ اود بلاؤ کو یہ سکھانے کی ضرورت نہیں کہ وہ لکڑی کیسے چبائے کیونکہ اس کے تیز دانت قدرتی طور پر آگے ہیں۔ اسی وجہ سے جانوروں کے ہاں نہ تو ورکشاپ ہوتے ہیں اور نہ اسکول۔

وہ لٹخ کا ننھا سا چوزہ جو ابھی انڈے سے نکلا ہے کھلیاں اور مچھر پکڑنا شروع کر دیتا ہے حالانکہ کسی نے اس کو یہ نہیں سکھایا ہے۔ کوئل کا بچہ دوسروں کے گھونسلوں میں پلٹا بڑھتا ہے۔ اس کے اصلی ماں باپ اس کی دیکھ بھال نہیں کرتے۔ لیکن جب خزاں آتی ہے تو وہ خود روانہ ہو جاتا ہے اور افریقہ کا راستہ پالیتا ہے حالانکہ اس کو یہ راستہ کسی نے نہیں دکھایا۔

جانور یقیناً بہت کچھ اپنے والدین سے سیکھتے ہیں لیکن وہاں اسکول کی طرح کی کسی چیز کا سوال ہی نہیں اٹھتا۔

آدمیوں کے بارے میں بات بالکل مختلف ہے۔

آدمی اپنے اوزار خود بناتا ہے کیونکہ وہ ان کو لے کر نہیں پیدا ہوتا۔ اس کا مطلب یہ ہوا کہ وہ ان اوزاروں کا استعمال یا ہنر اپنے والدین سے تر کے میں نہیں پاتا۔ وہ ان کو اپنے بزرگوں اور استادوں سے سیکھتا ہے۔

ہر کاہل طالب علم کو بڑی خوشی ہوتی اگر لوگ قواعد اور ریاضی کی معلومات لے کر پیدا ہوا کرتے۔ پھر اسکولوں کی ضرورت نہ پڑتی۔ لیکن اس سے طالب علم کو زیادہ فائدہ نہ ہوتا۔ اگر اسکول نہ ہوتے تو لوگ

کوئی نئی بات نہ سیکھتے۔ تمام انسانی ہنر اور معلومات ایک ہی معیار پر قائم رہتے جیسے گلہری کا ہنر یا مثنوی۔ یہ آدمی کی خوش قسمتی ہے کہ وہ بنے بنائے ہنر کے ساتھ نہیں پیدا ہوتا۔ وہ سیکھتا اور سکھاتا ہے اور ہر نسل انسانی تجربات کے ذخیرے میں اپنی طرف سے کچھ نہ کچھ اضافہ کرتی ہے۔ یہ تجربات برابر بڑھتے رہتے ہیں۔ بنی نوع انسان نامعلوم کی سرحدوں کو اور دور ڈھکیلتا جاتا ہے۔

ہزار سالہ اسکول، انسانی محنت کے اسکول نے آدمی کو وہ کچھ بنایا ہے جو آج وہ ہے۔ اس نے آدمی کو سائنس، انجینئرنگ اور آرٹ عطا کیا ہے، اسنے اس کو تہذیبی ورثہ دیا ہے۔

آدمی سب سے پہلے پتھر کے زمانے میں اس ہزار سالہ اسکول میں داخل ہوا تھا۔ بڈھے، تجربے کار شکاری کسن لڑکوں کو شکار کا مشکل فن سکھاتے تھے۔ جانور کو اس کے پیروں کے نشانات سے جانا جاتا ہے، جانور کے قریب اس کو بھڑکائے بغیر کیسے پہنچا جاتا ہے وغیرہ۔

آج بھی شکار کے لئے بڑی مہارت کی ضرورت ہے۔ پھر بھی آج اس زمانے کے مقابلے میں شکاری ہونا کمین زیادہ آسان ہے کیونکہ آج شکاری کو خود اپنے ہاتھوں سے ہتھیار نہیں بنانے پڑتے ہیں۔ پتھر کے زمانے میں شکاری اپنے ڈنڈے، کاٹنے والے اوزار اور بھالوں کے لئے نوکیلی سیٹگیں خود بناتے تھے۔ بوڑھا شکاری اپنے قبیلے کے نوجوانوں کو بہت کچھ سکھا سکتا تھا۔

عورتوں کے کام کے لئے بھی مہارت درکار تھی کیونکہ عورتیں تو گھر گھر ہستن، معمار، لکڑھارن اور درزن کا مجموعہ ہوتی تھیں۔

ہر قبیلے میں ایسے بڈھے اور تجربے کار مرد اور عورتیں ہوتی تھیں جو اپنی زندگی بھر کی معلومات اور تجربات اپنے قبیلے کے بڑے لڑکے لڑکیوں کو دیتی تھیں۔

لیکن یہ تجربات منتقل کیسے ہوتے تھے؟

اپنے تجربات کو دکھا کر اور ان کی وضاحت کر کے۔

آدمی کو اس کے لئے زبان کی ضرورت تھی۔

جانور کو اپنے بچوں کو یہ نہیں سکھانا ہے کہ اسے اپنے ”زندہ اوزار“ کس طرح استعمال کرنا چاہئے مثلاً پنچے اور دانت۔ جانوروں کے لئے گفتگو کرنا نا ضروری نہیں ہے۔

لیکن ماقبل تاریخ کے آدمی کو ایسا کرنا پڑتا تھا۔ اس کو ان کاموں کے لئے مشنر کہ زبان کی ضرورت

تھی جو وہ دوسروں کے ساتھ مل کر کرتا تھا۔ بزرگ نسل کے تجربات اور ہنر کونو جوانوں تک پہنچانے کے لئے بھی الفاظ کی ضرورت تھی۔

تو پھر پتھر کے زمانے کے لوگ ایک دوسرے سے کس طرح بات چیت کرتے تھے؟

ماضی میں دوسرا سفر

آؤ، پھر ماضی کا سفر کریں۔ لیکن اس بار ہم کوشش کریں گے کہ یہ سفر پہلے والے کے مقابلے میں آسان ہو۔ کسی دور دراز ملک کا سفر کرنے کے لئے جہاز جانا ہی ضروری نہیں ہے۔ تم یہ سفر اپنا گھر چھوڑے بغیر بھی کر سکتے ہو۔

تم ریڈیو کو چالو کر کے اپنے کمرے کو چھوڑے بغیر ملک کے کسی حصے میں بھی پہنچ سکتے ہو۔ اگر تمہارے پاس ٹیلی ویژن سٹ ہے تو تم نہ صرف لوگوں کو سن سکتے ہو۔ بلکہ ان کو سیکڑوں میل کی دوری پر دیکھ بھی سکتے ہو۔ ریڈیو اور ٹیلی ویژن نے ہمیں بڑے بڑے فاصلے طے کرنے میں مدد دی ہے۔

لیکن ہم ان لوگوں کو کیسے دیکھ اور سن سکتے ہیں جو سیکڑوں سال پہلے گزرے ہیں؟ کیا کوئی ایسی مشین یا آلہ ہے جو ہمیں وقت کے دوران میں سفر کرا سکتا ہے جس طرح ریڈیو اور ٹیلی ویژن فاصلوں کے درمیان کرا سکتے ہیں؟

ہاں، ایسی چیز ہے۔ یہ سینما ہے۔

ہم سینما کے پردے پر ساری دنیا دیکھ سکتے ہیں، صرف آج ہی کی دنیا نہیں بلکہ ماضی کے برسوں کی دنیا بھی۔

یہاں ہم ماسکو کے لال چوک پر اس جلوس کا منظر دیکھتے ہیں جو پہلی آرکٹک مہم کے ہیروؤں کے خیر مقدم کے لئے ہوا تھا۔ پھر ہم دیکھتے ہیں کہ فضا میں ایک بہت بڑا غبارہ اڑ رہا ہے جو ایک نئے تابع زمین سیارہ (اسپیوٹنک) کی طرح معلوم ہو رہا ہے۔ یہ Stratospheric غبارہ ہے۔

بہر حال فلم کیمرہ بھی ایسا جہاز ہے جو ہم کو ماضی کے صرف ان برسوں تک لے جاسکتا ہے جن میں وہ ایجا ہوا تھا۔ اور فلم کیمرہ بہت دنوں پہلے نہیں بنا۔ پہلی بولتی ہوئی فلم 1927 میں دکھائی گئی تھی۔

ماضی کی طرف زمانے کے دوران میں پیچھے سفر کرتے ہوئے ہمیں یکے بعد دیگرے جہاز بدلنا

پڑیں گے اور وہ برابر خراب سے خراب تر ہوتے جائیں گے۔ مثلاً اسٹیمر سے ہم بادبانی جہاز میں جائیں گے اور بادبانی جہاز سے کسی معمولی کشتی میں۔

اب ہم ایک خاموش فلم کی اسکرین تک پہنچ جاتے ہیں۔ ہم ماضی کو دیکھ سکتے ہیں لیکن سن نہیں سکتے۔

فونوگراف ایجاد ہوا۔ ہم آوازیں سن سکتے ہیں لیکن یہ نہیں دیکھ سکتے کہ کون بول رہا ہے حالانکہ آواز صاف اور پھر ہمارے جہاز ہم کو وہاں سے آگے نہ لے جائیں گے جہاں سے وہ چلے تھے۔ کوئی فلم نہیں دکھا سکتی کہ 1890 سے پہلے کیا ہوا تھا اور کوئی فونوگراف ان الفاظ کو نہیں سن سکتا جو 1877 سے پہلے ادا ہوئے تھے کیونکہ 1877 میں اس کی ایجاد ہوئی۔

آوازیں مر جاتی ہیں اور صرف خطوط کی صورت میں باقی رہتی ہیں، کتابوں کی یکساں اور سیدھی سطروں میں۔

پرانے زمانے کے فونوڈوں وغیرہ میں محمد مسکراہٹیں اور ننگا ہیں ملتی ہیں۔ کسی پرانے خاندانی الم کو دیکھو۔ اس میں سبز جمل کے گرد پوش اور کانے کے آئینوں کے درمیان تم کوئی نسلوں کی زندگی نظر آئے گی۔

ایک صفحے پر ہمیں ایک چھوٹی سی لڑکی کا دھندلا سا فونو نظر آتا ہے۔ وہ 1870 کی لڑکیوں جیسا لباس پہنے ہے۔ وہ ایک باغ کے پھانک کا سہارا لئے کھڑی ہے جو صرف کسی فونوگراف کے اسٹوڈیو ہی میں دکھائی دیتا ہے۔

اس صفحے پر اس کے برابر ایک دلہن سفید گاؤن پہنے، موٹے، گنچے دولہا کے پاس کھڑی ہے۔ دولہا کے ہاتھ کی انگلیوں میں انگوٹھیاں ہیں اور وہ سنگ مرمر کے ایک ستون پر ہاتھ رکھے کھڑا ہے جو اوپر سے کٹا ہوا ہے۔ دولہا دلہن سے عمر میں کم از کم تیس سال زیادہ معلوم ہوتا ہے۔ دلہن کی آنکھوں میں ایسا ہی بھولا پن اور خوف سا ہے جیسا پہلے فونو والی لڑکی کی آنکھوں میں تھا۔

اور اب یہاں یہ وہ دلہن چالیس یا پچاس سال بعد ہے۔ اس کو مشکل سے پہچانا جاسکتا ہے۔ سیاہ لیس والے رومال میں اس کی پیشانی جھریوں سے بھری ہے، اس کی آنکھوں میں تھکن ہے اور اس کے گال پچک گئے ہیں۔ فونو کے پیچھے اسٹوڈیو کا ٹریڈ مارک ہے۔ ایک ننھا فرشتہ کیمرہ لئے ہے اور اس فرشتے

پر کانپتے ہوئے بوڑھے ہاتھ سے لکھی ہوئی یہ عبارت ہے: ”میری عزیز ترین پوتی کے لئے اس کو بہت پیار کرنے والی دادی کی طرف سے۔“

یہاں البم کے ایک صفحے پر آدمی کی پوری زندگی ہے۔

یہ فوٹو جتنے زیادہ پرانے ہیں اتنے ہی کم ان میں صاحب تصویر کے تاثر اور حرکات کی عکاسی ہوتی ہے۔ آج ہم بڑی آسانی سے کسی دوڑتے ہوئے گھوڑے یا غوطہ لگاتے ہوئے تیراک کا بہت اچھا فوٹو لے سکتے ہیں۔ لیکن ابتدائی زمانے کے فوٹو گرافر کے پاس ایک مخصوص آرام کرسی ہوتی تھی جس میں بیچ لگے ہوتے تھے۔ ان کے ذریعے وہ فوٹو کھینچوانے والے کا سر اور بازو ایک جگہ کس دیتا تھا تاکہ وہ خفیف سی حرکت نہ کر سکے۔ اس لئے کوئی تعجب کی بات نہیں کہ ان فوٹوؤں کے لوگ اصلی نہیں بلکہ مجدد اور عجیب معلوم ہوتے ہیں۔

اگر ہمیں ماضی کو بحال کرنا ہے تو ہمیں ان مشاہدات کا جائزہ لینا پڑے گا جو آرٹ گیلریوں، محافظ خانوں اور کتب خانوں میں محفوظ ہیں۔

ہزار ہا سال اس تیزی سے گزر جائیں گے جیسے سڑک پر سنگ میل کے نمبر گزرتے ہیں۔

اب ہم 1440 تک پہنچ جاتے ہیں۔ اس سے پہلے چھپی ہوئی کتابیں نہیں ہوتی تھیں۔ ٹائپ کے صاف سیاہ حروف کی جگہ کتابوں کی لکھی ہوئی مرصع عبارت لے لیتی ہے۔ اس کا قلم رفتہ رفتہ چرمی کاغذ یا چھلی پر چلتا ہے اور ہم اس کے پیچھے آہستہ آہستہ، قدم بقدم، حرف، حرف ماضی کی طرف چلتے جاتے ہیں۔ ہم ماضی کی طرف اور زیادہ سفر کرتے جاتے ہیں اور چرمی کاغذ کی کتابوں سے، پتوں پر لکھی ہوئی تحریروں سے عبادت گاہوں کی دیواروں کے پتھروں پر کندہ عبارتوں تک پہنچتے ہیں۔

اور جو تحریریں ماضی کے لوگوں سے ہم کو ملی ہیں وہ اور بھی عجیب اور پراسرار ہوتی جاتی ہیں۔ آخر کار تحریریں بھی غائب ہو جاتی ہیں۔ ماضی کی آوازیں خاموش پڑ جاتی ہیں۔

اور اس سے پہلے کیا رہا ہوگا؟

اب ہم زمین کے اندر آدمی کے نشانات کی تلاش شروع کرتے ہیں۔ ہم بھولے بسرے قبرستانی ٹیلے کھودتے ہیں، قدیم اوزاروں، پرانی پناہ گاہوں کے پتھروں، مدتوں کے بجھے ہوئے چولہوں کے کونسلے کا جائزہ لیتے ہیں۔

ماضی کی یہ تمام باقیات ہمیں بتاتی ہیں کہ آدمی کیسے رہتا تھا اور کیسے کام کرتا تھا۔
لیکن کیا وہ ہمیں بتا سکتی ہیں کہ آدمی کیسے بولتا اور سوچتا تھا؟

اشاروں کی زبان

ماقبل تاریخ کے لوگوں کے غاروں کی گہرائیوں میں یا پڑاؤں کی جگہوں پر سائنس دانوں کو اس
زمانے کے آدمی خود ملے ہیں۔ مطلب یہ ہے کہ ان کی باقیات ملی ہیں۔

1924 میں سوویت ماہرین آثار قدیمہ نے سمفیر وپول کے قریب کینک کوبا کے غار میں ایک
پتھر اے ہوئے آدمی کی باقیات پائیں۔ غار کے پتھر چوکور گڈھا تھا جس میں آدمی کا یہ ڈھانچہ دفن تھا۔
قریب ہی ایک بارہ سنگھے کی باقیات اور کچھ پتھر کے اوزار ملے۔

پتھر کے ابتدائی زمانے کا ایک اور پڑاؤ ازبکستان میں تیشیک تاش کے غار میں ملا ہے۔ ما قبل تاریخ
کے شکاری پہاڑی گھاٹی کے ڈھلان پر رہتے تھے اور غالباً ان کے پیر بہت ہی سدھے ہوئے تھے کیونکہ
ان کا خاص شکار پہاڑی بکری تھی جس کو پھسنانا اور مارنا کوئی آسان کام نہیں ہے۔ اسی غار میں پتھر کے
اوزاروں اور جانوروں کی ہڈیوں کے علاوہ ایک بچے کی کھوپڑی اور ہڈیاں پائی گئیں جو تقریباً آٹھ سال کا
ہوگا۔

پتھر کے ابتدائی زمانے کے آدمی کے پتھر ائی ہوئی باقیات صرف روس ہی میں نہیں بلکہ بہت سے
دوسرے ملکوں میں بھی ملی ہیں۔ دراصل وہ امریکہ کے سوا تمام براعظموں پر پائی گئی ہیں۔

چونکہ اس قسم کی پہلی دریافت جرمنی میں صوبہ رائن کی وادی کے نیان ڈیرتھال
(Neanderthal) نامی مقام پر ہوئی اس لئے ماہرین آثار قدیمہ نے اس زمانے کے آدمی کو نیان
ڈیرتھال آدمی پکارا۔

اب ہم اپنے ہیرو نیانڈیرتھال آدمی کہیں گے۔ ہم نے اس کو نیان نام دیا ہے کیونکہ اس کو لاکھوں سال

کی مدت نے اپنے Pithecanthropi اجدا سے بالکل الگ کر دیا ہے۔
اب اس کی پیٹھ زیادہ سیدھی ہے، اس کے ہاتھ زیادہ چست اور اس کے چہرے پر زیادہ آدمیت
ہے۔

عام طور پر مصنف اپنے ہیرو کے چہرے مہرے کو خیالات کی انتہائی ندرت اور بڑی تفصیل کے
ساتھ ساتھ پیش کرتا ہے۔ مثلاً وہ ایسی تشبیہات استعمال کرتا ہے جیسے ”اس کی شعلہ بار آنکھیں“، اس کی پر
غرور و من ناک“، ”اس کے بال کوڑے کے پروں کی طرح سیاہ تھے“، لیکن وہ کبھی اس کے دماغ کے سائز
کے بارے میں کچھ نہیں کہتا۔

ہمارا معاملہ بالکل دوسرا ہے۔ ہمارے لئے اپنے ہیرو کے دماغ کا سائز بہت اہمیت رکھتا ہے اور
اس کی آنکھوں کے جذبات یا بالوں کے رنگ سے کہیں زیادہ دلچسپی کا باعث ہے۔
نیان ڈیرتھال آدمی کی کھوپڑی کو احتیاط سے ناپنے کے بعد ہمیں یہ بتاتے ہوئے خوشی ہوتی ہے کہ
اس کا دماغ Pithecanthropus کے دماغ سے زیادہ بڑا تھا۔

اس کا مطلب یہ ہے کہ ہزاروں سال کا کام رائیگاں نہیں گیا۔ ان ہزاروں سال نے آدمی کو بالکل
بدل دیا لیکن سب سے زیادہ اس کے ہاتھ اور سر بدلے کیونکہ اس کے ہاتھ کام کرتے تھے اور دماغ ہاتھوں
کو ہدایت دیتا تھا۔ ما قبل تاریخ کا آدمی پتھر کی بسولی سے کاٹ کر پتھروں کو نئی شکل دیتا تھا۔ وہ رفتہ رفتہ
اپنے کو اور اپنی انگلیوں کو بدل رہا تھا جو زیادہ چست اور مشاق ہوتی جاتی تھیں۔ اس کا دماغ بھی بدل رہا
تھا۔ اور زیادہ پیچیدہ ہوتا جاتا تھا۔

نیان ڈیرتھال آدمی پر ایک نظر ڈالنے ہی تم کہہ سکو گے کہ وہ بندر نہیں ہے۔
پھر بھی وہ اب تک بندر سے کتنا مشابہ ہے!
اس کی پیشانی اس کی آنکھوں کے اوپر نکلی ہوئی۔ اس کے گوشت دانت دوسرے دانتوں کے ساتھ
زاویہ بناتے ہیں اور اس کے منہ سے باہر نکلے ہوئے ہیں۔

بائیں: ایک نیاں ڈیر تھال آدمی کا چہرہ جس کو اس کی موت کے لاکھوں سال
بعد بحال کیا گیا ہے: نیاں ڈھیر تھال آدمی کی کھوپڑی

نیاں ڈیر تھال آدمی کے خدوخال میں دو چیزیں یعنی اس کی پیشانی اور ٹھوڑی اس کو ہم سے مختلف کر
دیتی ہیں۔ اس کی پیشانی پیچھے کی طرف دبی ہوئی ہے اور دراصل ٹھوڑی تو بالکل غائب ہے۔
دبی پیشانی والی کھوپڑی کے اندر دماغ موجودہ انسان کے دماغ کے بعض حصوں سے محروم تھا۔ نچلا
جبراً جس میں ٹھوڑی غائب تھی ابھی انسانی گفتگو کے لئے موزوں نہیں ہوا تھا۔
ایسا آدمی جس کی ایسی پیشانی اور ٹھوڑی ہو ہماری طرح سوچ سکتا تھا نہ باتیں کر سکتا تھا۔
پھر بھی ماقبل تاریخ کے آدمی کو بولنا تھا۔ مشترکہ کام گفتگو کا تقاضہ کرتا تھا کیونکہ جب کئی آدمی ایک ہی
کام مل کر کرتے ہیں تو ان میں کام کے بارے میں اتفاق ہونا چاہئے۔ آدمی اس وقت تک انتظار نہیں کر
سکتا تھا جب تک اس کی پیشانی ترقی یافتہ بنے اور اس کا جبراً زیادہ نمایاں ہو کیونکہ اس کے لئے اس کو
ہزاروں سال کرنا پڑتا۔

لیکن وہ دوسروں کو اپنے خیالات کیسے بتاتا تھا؟

جو کچھ وہ کہنا چاہتا تھا اس کے اظہار کے لئے وہ اپنا پورا جسم استعمال کرتا تھا۔ اس کے لیے ابھی
بولنے کا کوئی مخصوص عضو نہ تھا اس لئے وہ اپنے ہاتھ، چہرے کے پٹھے، اپنے بازو اور پیر استعمال کرتا تھا،
لیکن سب سے زیادہ اس کے ہاتھ اظہار کرتے تھے۔

تم نے کبھی کسی کتے سے باتیں کی ہیں؟ جب کوئی کتا اپنے مالک سے کچھ کہنا چاہتا ہے تو اس کی

آنکھوں میں آنکھیں ڈال کر دیکھتا ہے، اپنے تھوٹھن سے اس کو ٹھیلتا ہے، اس کی گود میں اپنا بچہ رکھ دیتا تھا، دم ہلاتا ہے، جوش سے بدن تان دیتا ہے اور جما ہیاں لیتا ہے۔ وہ الفاظ تو استعمال نہیں کر سکتا اس لئے اپنا سارا جسم استعمال کرتا ہے۔ اپنے تھوٹھن کی نوک سے لے کر دم کے سرے تک تاکہ اس کا پیغام مالک تک پہنچ جائے۔

ماقبل تاریخ کے آدمی کے پاس بھی بولنے کے لئے الفاظ نہ تھے۔ لیکن ہاتھ تھے جو اس کو اپنی بات سمجھانے میں مدد دیتے تھے۔ یہ کہنے کی بجائے کہ ”اس کو کاٹ دو“، ماقبل تاریخ کا آدمی ہاتھ سے ہوا کو کاٹ کر یہ بات بتاتا تھا۔ ”مجھ کو دو“ کہنے کی بجائے وہ اپنے ہاتھ پھیلا دیتا تھا۔ ”یہاں آؤ“ کہنے کی بجائے وہ اپنے ہاتھ اپنی طرف ہلاتا تھا۔ ہاتھوں کی مدد کے لئے وہ آواز بھی استعمال کرتا تھا۔ وہ دوسرے آدمیوں کی توجہ اپنی طرف کرنے اور اپنے ہاتھ کے اشاروں کو دیکھنے پر مجبور کرنے کیلئے گرجتا، غراتا یا شور مچاتا تھا۔

لیکن ہمیں یہ سب کیسے معلوم ہوا؟

جو بھی ٹوٹا ہوا پتھر کا اوزار ہمیں ملتا ہے وہ ماضی کا ایک جز ہے۔ لیکن ہمیں اشاروں کے ٹوٹے پھوٹے ٹکڑے پھوٹے ٹکڑے کہاں مل سکتے ہیں؟ ہم ان ہاتھوں کے اشاروں کو کیسے بحال کر سکتے ہیں جو مدتوں ہوئے خاک میں مل چکے ہیں؟ یہ بات ناممکن ہوتی اگر ماقبل تاریخ کے لوگ ہمارے اجداد نہ ہوتے اور ہمارے لئے ترکہ نہ چھوڑ گئے ہوتے۔

بولتے ہوئے ہاتھ

تھوڑے ہی دن ہوئے ایک امریکی انڈین لینن گرا آیا تھا۔ وہ ”نیز پیرس“ قبیلے کا آدمی تھا جس کے معنی ہیں ”چھیدی ہوئی ناک“۔ وہ تو ماہاکوں سے مسلح انڈینوں سے بالکل ملتا جلتا نہیں تھا جن کا چرچا فیینی مور کو پر نے بہت کیا ہے۔

اس انڈین کے پیر میں تو ہرن کی کھال کے جوتے (Moccasins) تھے اور نہ ٹوپی میں چڑیوں کے پر۔ وہ عام یورپی لباس پہنے تھا اور انگریزی اور اپنی قبائلی زبان دونوں روانی سے بولتا تھا۔

بہر حال ان دو زبانوں کے علاوہ وہ تیسری زبان بھی جانتا تھا جو انڈین لوگوں میں ہزار ہا سال سے محفوظ ہے۔

یہ دنیا کی سب سے سادہ زبان ہے۔ اگر تم اس کو سیکھنا چاہو تو تمہیں فعلوں کی گردانوں اور اسم و صفت وغیرہ کے جھگڑوں میں پڑنے کی ضرورت نہیں ہوگی جو ہمارے لئے درد سر ہوتے ہیں۔ صحیح تلفظ کی مہارت پیدا کرنا کافی آسان بات ہوگی کیونکہ تم کو کسی لفظ ادا کرنا ہی نہ پڑے گا!

تیسری زبان جو ہمارا ملاقاتی بولتا تھا وہ آوازوں کی نہیں اشاروں کی زبان تھی۔ غالباً اس زبان کی لغت اس طرح کی ہوگی۔

اشاروں کی زبان کی لغت کا ایک صفحہ

کمان۔ ایک ہاتھ خیالی کمان پکڑے ہے اور دوسرا ہاتھ اس کی تانت کو کھینچ رہا ہے۔
دیگوام۔ (امریکی انڈینوں کا خیمہ) ایک دوسرے میں جٹی ہوئی انگلیاں خیمہ دکھاتی ہیں۔
گورا آدمی۔ پیشانی کے اوپر رکھا ہوا ہاتھ جو ہیٹ کے جھجے کیلئے اشارہ ہے۔
بھیڑیا۔ ہاتھ کی دو اٹھی انگلیاں جو دو کانوں کی شکل رکھتی ہیں۔
خرگوش۔ اوپر کی طرح ہاتھ کی دو اٹھی انگلیاں اور ایک حلقہ بنانے والا اشارہ۔ یہ خرگوش کے دو اٹھے ہوئے کان اور اس کی گول پیٹھ کے لئے اشارہ ہے۔
چھلی۔ ملی ہوئی انگلیوں کے ساتھ ہاتھ کے ٹیڑھے میڑھے چلنے کا اشارہ جیسے چھلی تیرتی ہے اور اس کی دم دائیں بائیں چلتی رہتی ہے۔
مینڈک۔ ہاتھ کی پانچوں انگلیوں کے سرے ایک بار ملے ہوئے، پھر الگ پھدکنے کی حرکت کے ساتھ۔

بادل۔ دونوں مٹھیاں سر کے اوپر بادل دکھاتی ہیں۔
برف۔ اوپر کی طرف دو مٹھیاں سر کے اوپر لیکن انگلیاں رفتہ رفتہ کھلتی ہیں اور برف کے گالوں کی طرح ناچتی ہوئی نیچے آتی ہیں۔
بارش۔ اوپر کی طرح مٹھیاں جو پھیلتی ہیں اور تیزی سے نیچے جاتی ہیں۔

تارہ۔ دو انگلیاں ملی ہوئی اور پھر الگ سر کے اوپر کافی اونچی جیسے ستارہ جھلملا رہا ہو۔
 اس زبان کا ہر لفظ ہوا میں کھینچی جانے والی تصویر ہے۔
 جیسے کہ بہت ہی قدیم تحریریں بھی الفاظ میں نہیں لکھی گئی تھیں بلکہ تصویروں میں ہیں اسی طرح شاید
 بہت ہی قدیم اشارے بھی تصویری اشارے تھے۔
 ظاہر ہے کہ موجودہ انڈین قبیلوں کی اشاروں کی زبان تو ماقبل تاریخ کے انسان کی زبان نہیں تھی۔
 موجودہ انڈین قبیلوں کی اشاروں کی زبان میں ایسے بہت سے الفاظ ہیں جو کسی ماقبل تاریخ کی زبان میں
 نہیں ملیں گے۔ یہ ہمیں بہت ہی حال کے تصویری اشارے، مثلاً:
 موٹر۔ دو پہنئے دکھانے کے لئے ہاتھوں سے دو حلقے بنانا اور خیالی اسٹیرنگ پہنئے کا گھمانا۔
 ٹرین۔ پہیوں کو دکھانے کے لئے ہاتھوں سے دو حلقے بنانا اور پھر ہاتھ سے لہراتا ہوا اشارہ انجن کی
 بھاپ کو اوپر جاتے ہوئے دکھانے کے لئے۔
 یہ بہت ہی نئے اشارے ہیں۔ لیکن اشاروں کی زبان میں ایسے لغت والے اشارے بھی ہیں جو
 ماقبل تاریخ کے ہیں مثلاً:
 آگ۔ ہاتھ کا اوپر کی طرف لہراتا ہوا اشارہ کسی پڑاؤ کے الاؤ سے اٹھتے ہوئے دھونیں کو دکھانے
 کے لئے۔
 کام۔ ہاتھ سے کاٹنے کا اشارہ۔
 کون جانتا ہے شاید ماقبل تاریخ کا آدمی جب ”کام“ کہنا چاہتا ہوگا تو ہاتھ سے ہوا کو کاٹتا ہوگا۔
 بہر حال پتھر کا پہلا اوزار تو بسولی تھی۔

ہماری اپنی اشاروں کی زبان

ہم نے بھی اپنی اشاروں کی زبان محفوظ رکھی ہے۔
 جب ہم ”ہاں“ کہنا چاہتے ہیں تو ہمیشہ بولتے نہیں ہیں بلکہ سر ہلا دیتے ہیں۔
 جب ہم ”وہاں“ کہنا چاہتے ہیں تو کبھی کبھی اس طرف اشارہ کر دیتے ہیں۔ ہمارے ایک مخصوص
 ”بولنے والی انگلی“ ہے جس کو ہم اشارے کی انگلی کہتے ہیں۔

جب ہم کسی کو سلام کرتے ہیں تو جھکتے ہیں۔ ہم اپنا سر ہلاتے ہیں، شانے جھکتے ہیں، اپنے بازو اٹھاتے ہیں اور ہاتھ پھیلاتے ہیں، پیشانی پر بل ڈال کر گھورتے ہیں، اپنے ہونٹ کاٹتے ہیں، کسی پر انگلی ہلاتے ہیں، میز پر ہاتھ یا مکا مارتے ہیں، پیر پکتے ہیں، ہاتھ ہلاتے ہیں، اپنے دل پر ہاتھ رکھتے ہیں، اپنے بازو بڑھاتے ہیں، اپنا ہاتھ دیتے ہیں اور دور سے چومتے ہیں۔

یہاں ایسی پوری گفتگو ہوتی ہے جس میں ایک ایک لفظ بھی نہیں بولا جاتا۔

اور یہ ”بن بولی زبان“ اشاروں کی زبان مرنا نہیں چاہتی۔ یہ بھی سچ ہے کہ اس میں بعض خوبیاں بھی ہیں۔ کبھی کبھی ایک اشارہ بھی کسی طویل گفتگو سے زیادہ مطلب کا اظہار کر جاتا ہے۔ کوئی اچھا میکٹر خاموش رہنے کے باوجود اپنے چشم و ابرو اور ہونٹوں کے ذریعے آدھ گھنٹے کے اندر سیکڑوں الفاظ ادا کر دیتا ہے۔

بہر حال اشاروں کی زبان ضرورت سے زیادہ استعمال کرنا کوئی اچھی بات نہیں ہے۔

تم کوئی بات اپنے ہاتھوں یا پیروں سے کیوں ادا کرو جب کہ تم اس کو آسانی سے الفاظ میں کہہ سکتے ہو! ہم کوئی ماقبل تاریخ کے آدمی تو ہیں نہیں۔ پیروں کو پٹکانا، چیزوں کو اشاروں سے بتانا اور ہاتھوں کو ہلانا ایسی عادتیں ہیں جن کو بھول ہی جانا اچھا ہے۔

پھر بھی کبھی کبھی صرف اشاروں کی زبان ہی ہماری ترجمانی کر سکتی ہے۔ کبھی تم نے دو جہازوں کو جھنڈوں کے سنگنوں کے ذریعے باتیں کرتے دیکھا ہے۔ ہوا، لہروں اور توپوں کی گرج کے شور کے اوپر آدمی کے لئے آواز پہنچانا ناممکن ہے۔ ایسے موقعوں پر ہمارے کان کام نہیں دیتے اور ہمیں اپنی آنکھوں پر اعتبار کرنا پڑتا ہے۔

تم غالباً اشاروں کی زبان اکثر استعمال کرتے ہو۔ مثلاً جب درجے میں استاد کی توجہ اپنی طرف کرنا چاہتے ہو تو ہاتھ اٹھا دیتے ہو اور یہ ٹھیک بھی ہے کیونکہ تم سوچ سکتے ہو کہ اگر ایک ساتھ تیس چالیس بچے بولنا شروع کر دیں تو کیا حالت ہوگی؟

اس لئے ہم دیکھتے ہیں کہ اشاروں کی زبان کی اپنی خوبیاں ہیں اور اس وجہ سے وہ ہزار ہا سال تک زندہ رہی ہے اور اب بھی اس کی ضرورت ہے۔

بولی، اشاروں کی زبان پر حاوی ہو گئی ہے لیکن مکمل طور پر نہیں۔ اب مفتوح فاتح کی لوٹڈی بن گئی

ہے۔ اسی لئے کچھ قوموں میں اشاروں کی زبان کا وجود نوکروں، ماتحتوں اور ان لوگوں کی زبان کی حیثیت سے رہ گیا ہے جو کمتر سمجھے جاتے ہیں۔

اکتوبر کے عظیم سوشلسٹ انقلاب سے پہلے قفقاز کے آرمینیائی دیہاتوں میں عورت کو اپنے شوہر کے علاوہ کسی مرد سے بولنے کی اجازت نہ تھی۔ جب کسی دوسرے آدمی سے اسے کچھ کہنا ہوتا تو اس کو اشاروں کی زبان استعمال کرنی پڑتی۔

شام، ایران اور دنیا کے بہت سے دوسرے حصوں میں اشاروں کی زبان تھی۔ مثلاً شاہ ایران کے محل میں ملازمین کو صرف اشاروں کی زبان استعمال کرنے کی اجازت تھی۔ وہ صرف اپنے برابر والوں سے الفاظ میں بات چیت کر سکتے تھے۔ یہ بدقسمت لوگ واقعی ”آزادی تقریر“ سے محروم تھے۔ اس طرح ہمیں اس ماضی کی باقیات ملتی ہیں جو مدتوں ہوئے معدوم ہو چکا ہے۔

آدمی اپنا دماغ حاصل کرتا ہے

جنگل میں ہر جانور ان ہزاروں سنگنوں کو سنتا ہے جو اس کو چاروں طرف سے پہنچتے ہیں اور ان سے چونکا رہتا ہے۔

ایک ٹہنی چرچرائی ممکن ہے دشمن ہو۔ اور جانور بھاگنے یا اپنی مدافعت کے لئے تیار ہو جاتا ہے۔ زور کی گرج ہوتی ہے، ہوا جنگل کے درختوں کو چیرتی، شاخوں کی پتیاں بکھیرتی ہوئی چلتی ہے۔ جانور طوفان سے بچنے کے لئے اپنے گھونسلوں یا بھٹوں میں چھپ جاتے ہیں۔ جب سڑتی ہوئی پتیوں اور کھمبیوں کی مہک کے ساتھ مل کر شکار کی بو نم زمین پر پھیلتی ہے تو جانور اس بو کے ذریعے شکار کا پیچھا کرتا ہے۔

ہر سرسراہٹ، ہر بو، گھاس میں ہر نشان، ہر چیخ یا سیٹی کچھ نہ کچھ معنی رکھتی ہے اور اس کی طرف فوراً توجہ کرنی چاہئے۔

ماقبل تاریخ کا آدمی بھی بیرونی دنیا کے سنگنل سنا کرتا تھا۔ بہر حال اس نے دوسرے قسم کے سنگنوں کو بھی سمجھنا جلد ہی سیکھ لیا۔ یہ ایسے سنگنل تھے جو اس کے جگے کے لوگ اس کو دیتے تھے۔

مثلاً ما قبل تاریخ کا کوئی شکاری جنگل میں کسی بارہ سنگھ کے نشانات دیکھتا تو وہ ہاتھ ہلا کر دوسرے

شکاریوں کو اس کے بارے میں سگنل دیتا۔ دوسرے شکاری جانور کو نہیں دیکھتے تھے لیکن سگنل سے چوکس ہو جاتے تھے۔ وہ اپنے اسلحہ کو زیادہ مضبوطی سے پکڑ لیتے تھے جیسے کہ انہوں نے خود بارہ سگنل کی بڑی بڑی سیٹنگیں اور چونے کان دیکھ لئے ہوں۔

اسی طرح بولی بھی ایک سگنل بن گئی، ان سگنلوں کے علاوہ جو قدرت نے آدمی کو عطا کئے تھے، ایسا سگنل جس کے ذریعے ایک جرگے کے ممبر ایک دوسرے سے باتیں کرتے تھے۔ مشہور روسی سائنس داں ایوان پاولوف نے اپنی ایک تصنیف میں انسانی بولی کو ”سگنلوں کے بارے میں سگنل“ کہا ہے۔

پہلے تو یہ سگنل صرف آوازوں اور اشاروں ہی کی صورت میں تھے۔ ان کو آدمی کی آنکھیں اور کان موصول کرتے تھے اور ان کو دماغ کی طرف اس طرح بھیج دیتے تھے جیسے کوئی سگنل مرکزی ٹیلی فون اسٹیشن کو جاتا ہے۔ جب دماغ کو ”سگنلوں کے بارے میں سگنل“ ملتا مثلاً ”جانور آ رہا ہے“ تو دماغ فوراً حکم دیتا: ہاتھو! تم اپنا بھالا مضبوطی سے پکڑ لو۔ آنکھو! جھاڑیوں کی طرف اچھی طرح نگراں رہو۔ کانو! ہر سرسراہٹ اور ٹہنیوں کی چرچراہٹ کی آواز سنو۔ جانور ابھی آنکھ اور نشانے کی زد سے دور ہوتا لیکن شکاری اس کے لئے تیار ہو جاتا ہے۔

اشارات اور جذبات میں جتنا اضافہ ہوتا گیا اتنے ہی اکثر ”سگنلوں کے بارے میں سگنل“ دماغ کو پہنچنے لگے اور ”مرکزی اسٹیشن“ کا کام بڑھنے لگا جو انسانی کھوپڑی کے پیشانی والے سرے میں ہوتا ہے۔ اس کا مطلب یہ تھا کہ ”مرکزی اسٹیشن“ میں توسیع ہوتی ذہنی چاہئے۔ دماغ کے خلیے برابر بڑھتے گئے اور ان کے درمیان سلسلے زیادہ پیچیدہ ہوتے گئے۔ دماغ خود زیادہ بڑا ہو گیا۔

نیان ڈیرتھال آدمی کا دماغ Pithecanthropus کے دماغ سے چار پانچ سو کعب سنٹی میٹر زیادہ بڑا ہوتا تھا۔ ماقبل تاریخ کے آدمی دماغ جتنا بڑھتا گیا اتنا زیادہ وہ سوچنے لگا۔ جب وہ کوئی ایسا سگنل دیکھتا یا سنتا جس کا مطلب ”سورج“ ہوتا تو وہ سورج کے بارے میں سوچتا چاہے اس وقت آدمی رات ہی کیوں نہ ہوتی۔

مشترکہ کام نے آدمی کو بولنا سکھایا اور جب اس نے بولنا سیکھ لیا تو سوچنا بھی سیکھا۔ آدمی کو اس کا دماغ قدرت سے بطور تحفہ نہیں ملا۔ اس نے اس کو اپنے ہاتھوں کی محنت سے حاصل کیا۔

ہاتھوں کی جگہ زبان نے کیسے لی

جب بہت کم اوزار تھے اور ماقبل تاریخ کے آدمی کا تجربہ بھی بہت محدود تھا تب انتہائی سادہ اشارے بھی ایک دوسرے کو ہنر سکھانے کے لئے کافی تھے۔

لیکن آدمی کا کام جتنا ہی پیچیدہ ہوتا گیا اس کے اشارے بھی اتنے ہی پیچیدہ ہوتے گئے۔ ہر چیز کے لئے ایک خاص اشارہ ضروری ہو گیا۔ اس اشارے کو چیز کی وضاحت بالکل ٹھیک ٹھیک کرنی پڑتی تھی۔ اس طرح تصویری اشاروں کا وجود ہوا۔ آدمی جانوروں، اوزاروں اور دوسری چیزوں کی تصویری ہوا میں بنانے لگا۔

مثلاً وہ کسی سبھی کے بارے میں بتانا چاہتا تو صرف اس کی تصویر کشی ہی نہ کرتا بلکہ ایک لمحے کے لئے خود جسم سبھی بن جاتا۔ وہ دوسروں کو دکھاتا کہ خار پشت کیسے زمین کھودتی ہے اور اس کو اپنے پنجوں سے ہٹاتی ہے۔ اس کے کانٹے کیسے نوکیلے ہوتے ہیں۔

اس کہانی کا اظہار خاموش حرکات و سکنات کے ذریعے کرنے کے لئے ماقبل تاریخ کے آدمی کو بہت ہی نگران رہنا پڑتا تھا، بالکل ہمارے زمانے کے سچے فن کار کی طرح۔ جب تم یہ کہتے ہو کہ ”میں نے پانی پیا“ تو جس شخص کو یہ بتا رہے ہو اس کو تمہاری بات سے یہ پتہ نہیں چلتا کہ تم نے کسی گلاس، بوتل یا ہاتھ کے چلو سے پیا۔

وہ آدمی جو اشاروں کی زبان جانتا ہے اس بات کو دوسرے طریقے سے کہے گا۔ وہ اپنے ہاتھ کا چلو منہ تک لائے گا اور خیالی پانی پئے گا۔ جو لوگ اس کو دیکھیں گے وہ سمجھ سکیں گے کہ پانی کتنا مزیدار، ٹھنڈا اور تازگی بخشنے والا تھا۔

ہم صرف ”شکار“ کا لفظ استعمال کرتے ہیں لیکن ماقبل تاریخ کا آدمی شکار کے پورے منظر کو ادا کر کے دکھاتا تھا۔

اشاروں کی زبان بیک وقت بہت پر معنی اور محدود بھی ہوتی تھی۔ یہ پر معنی ہوتی تھی کیونکہ یہ واقعہ یا چیز کی بہت ہی صاف تصویر کشی کرتی تھی۔ لیکن یہ محدود بھی تھی۔ اشاروں کی زبان میں تم اپنی دائیں یا بائیں آنکھ کے بارے میں بتا سکتے تھے لیکن صرف ”آنکھ“ بتانا بہت مشکل تھا۔ تم کسی چیز کو بتانے کیلئے

اشارے استعمال کر سکتے تھے لیکن کوئی اشارہ کسی مجرد خیال کا اظہار نہیں کر سکتا تھا۔

اشاروں کی زبان میں دوسری خامیاں بھی تھیں۔ اشاروں کی زبان میں تم رات میں کچھ نہیں کہہ سکتے تھے کیونکہ رات کے اندھیرے میں چاہے جتنے زوردار اشارے کئے جائیں وہ دیکھے نہیں جاسکتے۔ اس کے علاوہ دن کی روشنی میں بھی لوگ ایک دوسرے کے اشارے کبھی کبھی نہیں سمجھ پاتے تھے۔

میدانوں میں لوگ آسانی کے ساتھ ایک دوسرے سے اشاروں کی زبان میں بول سکتے تھے لیکن جنگل میں جب شکاری ایک دوسرے سے گھٹی جھاڑیوں کی وجہ سے الگ ہو جاتے تھے تو یہ ناممکن ہوتا تھا۔ اب لوگوں کو یہ ضرورت محسوس ہوئی کہ وہ ایک دوسرے کو سمجھنے کے لئے آواز کا استعمال کریں۔ پہلے پہل تو ماقبل تاریخ کے آدمی کی زبان اور گلا بہت ہی نافرمان بردار تھے۔ ایک آواز اور دوسری آواز میں بہت کم فرق ہوتا تھا۔ الگ آوازیں مل کر کوئی غراہٹ، غل یا چیخ بن جاتی تھیں۔ زبان سے صاف الفاظ ادا کرنے میں آدمی کو بہت زمانہ لگ گیا۔

زبان کی حرکتیں ایسے اشارے تھیں جو سب سے کم نظر آتے تھے لیکن ان کا بڑا فائدہ یہ تھا کہ وہ سنے جاسکتے تھے۔

ابتدا میں با آواز بات چیت اشاروں کی زبان سے بہت مشابہ تھی۔ وہ ابھی اسی طرح تصویروں کی زبان تھی اور اسی طرح بہت صفائی اور سچائی سے ہر چیز اور ہر حرکت کی تصویر کشی کرتی تھی۔ ایک قبیلے کے لوگ صرف ”چلنا“ نہیں کہتے۔ وہ کہتے ہیں: سنبھل کر چلنا، بھاری پن سے موٹے آدمیوں کی طرح چلنا، تیزی سے دوڑنا، لڑکھڑا کر چلنا، ہلکے سے لنگڑا کر اور سر آگے جھکا کر چلنا وغیرہ۔ ان میں سے ہر جملہ صوتی تصویر ہے جو آوازوں میں ایک شخص کی چال کی ہر تفصیل بتاتا ہے۔ ان میں سنبھل کر قدم رکھنا، لمبے آدمی کے بڑے بڑے ڈگ اور اس آدمی کے قدم ہیں جو اپنے گھٹنے ذرا بھی نہیں جھکاتا۔

جتنی چالیں ہیں اتنی ہی طرح کے جملے ان کے اظہار کے لئے ہیں۔ غرض اس طرح تصویر پر نشان کی جگہ صوتی نشان نے لے لی اور اس طرح ماقبل تاریخ کے انسان نے اشاروں اور الفاظ میں باتیں کرنا سیکھا۔

دریا اور اس کے وسائل

ہم نے ماضی کے سفر کر کے کیا دریافت کیا؟ اس کھوجی سیاح کی طرح جو دریا کے بہاؤ کے اوپر جاتے ہوئے اس کا منبع معلوم کرتا ہے ہم اس چھوٹے سے چشمے تک پہنچے ہیں جس سے انسانی تجربات کا زبردست دریا نکلا ہے۔ یہاں دریا کے منبع پر ہمیں انسانی سماج، زبان اور عقل کی ابتدا بھی دکھائی دیتی ہے۔ جیسے کوئی دریا ہر بار کسی معاون دریا کے ملنے پر گہرا ہوتا جاتا ہے اسی طرح انسانی تجربے کا دریا بھی ہر نسل کے تجربے سے گہرا اور چوڑا ہوتا جاتا ہے۔

ماضی میں نسلیں یکے بعد دیگر غائب ہوتی گئیں۔ آدمی اور قبیلے بلا کسی نشان کے غائب ہو گئے، شہر اور گاؤں تباہ ہو کر خاک میں مل گئے اور ہمیشہ کے لئے کھو گئے۔ معلوم ہوتا تھا کہ دنیا میں کوئی ایسی چیز نہیں ہے جو وقت کی تباہ کن طاقت کو روک سکے۔ لیکن انسان کا جمع کیا ہوا تجربہ محفوظ رہا۔ اس نے وقت پر فتح حاصل کر لی اور ہماری زبان، ہنر اور سائنس میں رچ بس گیا۔ زبان کا ہر لفظ، کام میں ہر حرکت، سائنس میں ہر نظریہ ماضی کی تمام نسلوں کا جمع کیا ہوا تجربہ ہے۔

ان نسلوں کی محنت رائیگاں نہیں گئی اس طرح جس طرح دریا کا کوئی بھی معاون دریا ضائع نہیں ہوتا۔ ان تمام لوگوں کی محنت جو ہم سے پہلے گزر چکے ہیں اور اس وقت موجود ہیں انسانی تجربوں کے دریا میں سمٹ آئی ہے۔

اچھا تو ہم دریا کے منبع پر پہنچ گئے جہاں سے ہماری تمام سرگرمیوں کی ابتدا ہوتی ہے۔ اس طرح اس آدمی کا ظہور ہوا جو کام کرتا ہے، بولتا ہے اور سوچتا ہے۔

چھٹا باب

چھوڑے ہوئے گھر میں

جب لوگ کسی گھر کو ہمیشہ کے لئے چھوڑتے ہیں تو ان کی چھوڑی ہوئی چیزیں ضرور رہ جاتی ہیں۔ کاغذات، برتنوں کے ٹوٹے ٹکڑے اور خالی ڈبے وغیرہ خالی کمروں میں پھیلے ہوتے ہیں۔ ٹھنڈے چھوڑے کے پاس ٹوٹے ہوئے برتن بھانڈے ہوتے ہیں اور کھڑکی پر ٹوٹا لیمپ اس بد نظمی کو بڑی حسرت سے دیکھتا ہے۔

کسی دور کے کونے میں ٹوٹی ہوئی آرام کرسی اونگھتی نظر آتی ہے۔ وہ مکینوں کے ساتھ نہیں گئی کیونکہ اس کی ایک ٹانگ ہی غائب تھی۔

ان ٹوٹی پھوٹی باقیات سے اس کا اندازہ لگانا ذرا مشکل ہے کہ خاندان کیسے یہاں رہتا تھا۔ لیکن ماہر آثار قدیمہ کے سامنے یہی فریضہ آتا ہے۔ وہ ہمیشہ سب سے آخر میں گھر کے اندر داخل ہوتا ہے۔ دراصل اس کو بہت خوش قسمت سمجھنا چاہئے اگر اسے کوئی گھر مل جائے کیونکہ عام طور پر وہ اس زمانے میں وہاں پہنچتا ہے جب آخری مکین ہزاروں سال پہلے وہ گھر چھوڑ چکے ہوتے ہیں۔ کبھی کبھی تو اس کو صرف دیواروں کے کھنڈر اور بنیاد کے کچھ حصے ہی ملتے ہیں۔ یہاں ہر ٹھیکرا، ہر ٹکڑا خوش قسمتی کی علامت ہے۔

ایک پرانا گھر اس آدمی کو بہت کچھ بتا سکتا ہے جو اس کی زبان سمجھتا ہو! پرانے پتھروں والے برجوں اور کائی سے ڈھکی ہوئی دیواروں نے نہ جانے کتنے لوگ اور واقعات دیکھے ہیں! لیکن ان گھروں نے جو دنیا میں سب سے پرانے ہیں یعنی ما قبل تاریخ کے آدمیوں کے غاروں نے اس سے کہیں زیادہ دیکھا ہے۔

ایسے غار ہیں جن میں لوگ پچاس ہزار سال پہلے رہتے تھے! خوش قسمتی سے پہاڑ بہت مضبوط ہوتے ہیں اور غاروں کی دیواریں اس طرح نہیں گرتی ہیں جیسے آدمیوں کے گھروں کی دیواریں۔ یہ رہا ایک غار۔ اس کے رہنے والے بدلتے رہے ہیں۔ اس گھر کا پہلا مکین ایک زمین دوز چشمہ تھا۔ وہ یہاں مٹی، ریت اور چھوٹے چھوٹے پتھر لایا تھا۔

پھر پانی ختم ہو گیا۔ لوگ آ کر غار میں رہنے لگے۔ پتھر کاٹنے کے جو بھونڈے اوزار یہاں مٹی میں

ملے ہیں وہ ہمیں ان لوگوں کے بارے میں کچھ بتاتے ہیں۔ قدیم آدمی ان اوزاروں کو جانوروں کے جسم کاٹنے، ہڈی سے گوشت الگ کرنے اور گودا نکالنے کے لئے ہڈیوں کو تورنے کے کام میں لاتا تھا۔ اس کا مطلب یہ ہوا کہ یہ لوگ شکاری تھے۔

بہت سال گزر گئے۔ شکاریوں نے غار چھوڑ دیا۔ پھر نئے رہنے والے آگئے۔ غار کی دیواریں چکنی اور چمک دار ہو گئیں۔ غار میں رہنے والے رینچھ نے اپنا جھبرا بدن دیواروں سے رگڑ رگڑ کر ان کو ایسا بنا دیا۔ اور یہ ہار بچھ بلکہ یہ کہنا صحیح ہوگا کہ اس کی کھوپڑی جس میں چوڑی پیشانی اور تنگ تھوٹھن ہے۔ زمین کی اوپری پرت میں انسانی آبادی کے مزید نشانات ملتے ہیں۔ یہ ہیں الاؤ کے کونسلے اور راکھ، ٹوٹی ہوئی ہڈیاں، پتھروں اور ہڈیوں کے اوزار۔ ایک بار پھر آدمی غار میں رہنے لگے۔ ہم انہیں دیکھ تو نہیں سکتے لیکن ان کے بارے میں بہت سی باتیں معلوم کر سکتے ہیں۔ ہمیں صرف وہ چیزیں دیکھنی ہیں جو انہوں نے چھوڑی ہیں۔

نا تجربے کا آدمی تو یہی کہے گا کہ یہ تو پتھر کے ٹکڑے ہیں۔ لیکن اگر تم ان کو غور سے دیکھو تو یہ بھونڈے قسم کے ایسے ڈیزائن ہیں جو آئندہ چل کر چھری اور سوچے بنے۔ ان میں ایک اوزار میں چاقو کی ایسی کاٹنے والی دھار ہے اور دوسرے میں تیز نوک جیسے سوچے میں ہوتی ہے۔ یہ ہمارے اوزاروں کے اجداد ہیں۔ سب سے پرانا ہمارے ہتھوڑے کا باوا ہے۔ یہ گول پتھر کا ہے۔

اگر ہم غار کی تہ میں کوڑے کرکٹ کو کھودیں تو ہتھوڑے سے قریب ہی نہائی ملے گی۔ ہتھوڑا پتھر کا ہے اور نہائی ہڈی کی۔

اور یہ بالکل ان نہائیوں کی طرح نہیں ہے جو ہم نے دیکھی ہیں حالانکہ اس نے بہت اچھی طرح کام دیا ہے۔ اس میں بہت سے کٹاؤ اور دندانے ہیں کیونکہ جب کوئی اوزار بنایا جاتا تھا تو نہائی کو چوٹیں برداشت کرنی پڑتی تھیں۔

ہم ان اوزاروں سے کیا معلومات حاصل کر سکتے ہیں؟

وہ ہمیں بتاتے ہیں کہ اس غار کے نئے رہنے والے جو آدمی تھے وہ پہلے والوں سے بہت زیادہ ترقی یافتہ تھے۔ جو ہزاروں سال گزرے ہیں ان میں انسان کی محنت بہت قسموں کی اور پیچیدہ ہو گئی ہے۔

پہلے رہنے والے ایک ہی دھاردار پتھر کو سب کاموں کے لئے استعمال کرتے تھے۔ اب کاٹنے، چھیدنے، چھیلنے اور درختوں کو کاٹنے کے لئے الگ الگ اوزار ہونے لگے۔ تیز نوک والا اوزار جانوروں کی ان کھالوں میں سوراخ بنانے کے لئے تھا جن کو کاٹ کر کپڑے بنائے جاتے تھے۔ دندانے دار تیز دھار کا اوزار گوشت کاٹنے اور کھالوں کو چھیلنے کے لئے استعمال ہوتا تھا۔ تیز نوکیلے سرو والا اوزار شکاری برچھاتا تھا۔

اوزار طرح طرح کے ہونے لگے۔ یہاں تیر کے دو اوپری حصے، ایک برمانے والا اوزار، ایک دھار دار ٹکڑا اور رندا ہیں جو مختلف کاموں کے لیے استعمال ہوتے تھے

اب آدمی کے پاس زیادہ کام بھی تھا اور زیادہ فکریں بھی۔ زمانہ بدل گیا تھا، آب و ہوا سرد اور سخت تھی۔ اب آدمی کو کپڑوں کی جو ریچھوں کی کھال سے بنتے تھے، جاڑوں کے لئے غذا جمع کرنے کی اور رہنے کے لئے گرم جگہ کی فکر کی ضرورت تھی۔ بہت سے مختلف قسم کے کام تھے اور ان کے لئے بہت طرح کے اوزار بھی۔

اس طرح ہمیں اپنے اجداد کی رہائش گاہوں میں اپنے اوزاروں کے اجداد ملتے ہیں۔ بہر حال، ہم کو وہی چیزیں ملتی ہیں جن کو وقت نے محفوظ رکھا ہے اور وقت اچھا محافظ نہیں ہے۔ وہ صرف ایسی چیزوں کو محفوظ رکھتا ہے جو بہت ہی پائیدار چیزوں کی بنی ہوتی ہیں۔ اس نے صرف ایسی چیزیں

محفوظ رکھیں جو پتھر یا ہڈی کی بنی ہوئی تھیں۔ لکری یا جانوروں کی کھال کی بنی ہوئی چیزیں وقت نے جلد ہی ضائع کر دیں۔ اسی لئے ہم کو سوجا تو ملتا ہے لیکن وہ کپڑے نوکدار پتھر یا احصہ تو ملتا ہے لیکن لکڑی کا دستہ نہیں ملتا۔

جو چیزیں غائب ہو گئی ہیں ان کے متعلق اندازہ لگانا صرف انہیں چیزوں سے ممکن ہے جو باقی رہ گئی ہیں ان دھندلے نشانات اور نکلروں سے جو ہمیں ملتے ہیں ہزاروں سال پہلے کی چیزوں کے خاکے تیار کرنا ہیں۔

پھر بھی ہم اپنی کھوج جاری رکھیں گے۔

جب کوئی ماہر آثار قدیمہ کسی کھنڈر کی کھدائی شروع کرتا ہے تو وہ عام طور پر اپنا کام اوپر سے شروع کرتا ہے اور نیچے کی طرف جاتا ہے۔ پہلے سب سے اوپر کی پرتوں کا جائزہ لیا جاتا ہے، پھر وہ اور گہرا کھودتا ہے، زمین کی گہرائیوں میں، تاریخ کی گہرائیوں میں۔ ماہر آثار قدیمہ کتاب کو الٹا پڑھتا ہے۔ وہ بالکل آخری باب سے شروع کرتا ہے اور پہلے باب پر ختم کرتا ہے۔ ہم نے اپنی کہانی کچھ اور ہی طرح شروع کی ہے۔ ہم نے بہت ہی چٹکی پرتوں سے شروع کیا ہے، غار کی تاریخ کے پہلے بابوں سے۔ اور اب ہم رفتہ رفتہ اوپر کی طرف جائیں گے، جدید زمانوں سے زیادہ قریب ہوتے جائیں گے۔

اچھا، تو اس کے بعد غار میں کیا ہوا؟

غار کی زمین کی پرتوں کا جائزہ لیتے ہوئے ہم دیکھتے ہیں کہ لوگوں نے متعدد بار غار کو چھوڑا اور پھر واپس آئے۔ جب غار میں لوگ نہیں رہتے تھے تو وہاں لکڑی بکھے اور ریچھ رہنے لگتے تھے اور اس کے اندر مٹی اور کوڑے کرکٹ کی پرت کی پرت جمتی جاتی تھی۔ چھت کی چٹان کے نکلے غار کے اندر فرش پر گر جاتے اور بہت برسوں بعد جب اس غار کو کوئی نیا انسانی قبیلہ ڈھونڈ نکالتا تو وہاں کوئی ایسی چیز نہ ہوتی جو اس کو پہلے باسیوں کے بارے میں بتاتی۔

سال، صدیاں اور ہزار سالہ عہد گزرتے گئے۔ لوگوں نے کھلی جگہوں میں مکانات بنانا شروع کئے اور غاروں کی پرانی پناہ گاہوں کو چھوڑ دیا اور بالآخر ان کو بالکل ترک کر دیا۔ کبھی کبھار سرسبز پہاڑی چراگاہوں میں گلے چراتے ہوئے گلہ بان ایک دودن کے لئے وہاں ٹھہر جاتے یا کوئی مسافر بارش سے بچنے کے لئے غار میں چلا آتا۔

اور پھر غار کی تاریخ کا آخری باب شروع ہوا۔ لوگ ایک بار پھر غار میں آئے۔ لیکن اس بار وہ پناہ لینے نہیں آئے۔ وہ ان لوگوں کے بارے میں جو یہاں رہ چکے تھے۔ تمام امکانی باتیں دریافت کرنے آئے تھے۔

یہ تازہ وارد لوگ پتھر کے قدیم اوزاروں کو کھود کر نکالنے کے لئے فولاد کے جدید آلات لائے۔ اور یہ ماضی کی تحقیقات کرنے والے یکے بعد دیگرے غار کی پرت کھودتے اور اس کی تاریخ شروع سے آخر تک پڑھتے گئے۔

ان کو جو اوزار ملے ان کا مقابلہ کر کے وہ دیکھ سکے کہ کس طرح مختلف ہنر اور انسانی تجربہ نسلاً بعد نسلماً بڑھتے گئے۔ انہوں نے دیکھا کہ بھدے اوزاروں کی جگہ رفتہ رفتہ وقت کے ساتھ زیادہ اچھے اوزار لیتے گئے۔ اس طرح بھدی دستی کلہاڑی کی جگہ تلوئی کلہاڑی اور نیم حلقے والے تیروں نے لے لی اور بعد میں طرح طرح کے برہتھے، چاقو اور سوچے وغیرہ نکلے جو اچھی طرح ترشے ہوئے پتھر کے تھے۔ پھر نئی چیزوں کے بنے ہوئے اوزار، ہڈیوں اور سینگوں کے بنے ہوئے اوزار پتھر کے اوزاروں کے ساتھ آئے۔ اب ہڈیوں، جانوروں کی کھالوں اور لکڑیوں کو کاٹنے وغیرہ کے لئے الگ الگ مخصوص اوزار ہو گئے۔ قدیم آدمی نے ہڈیوں کو کاٹنے، کھالوں کو چھیلنے اور سمندری گھونگھوں میں سوراخ کرنے کے لئے پتھر کے اوزار استعمال کئے۔ اس کے مصنوعی نیچے اور دانت زیادہ تیز اور زیادہ مختلف قسم کے ہونے لگے اور جو ہاتھ وہ اپنے شکار کو پکڑنے کے لئے استعمال کرتا تھا زیادہ دراز ہونے لگا۔

لمبا ہاتھ

جب قدیم آدمی نے ایک ڈنڈے سے نوکیلا پتھر باندھ کر برچھا بنایا تو اس نے اپنے ہاتھ کو لمبا کر لیا۔

اس سے وہ زیادہ مضبوط اور باہمت بن گیا۔

اب پتھر کے اوزاروں کے علاوہ ہڈی اور سینگوں کے بھی اوزار بنائے جانے لگے تھے۔ یہاں ایک خنجر اور مچھلی پکڑنے والے برچھے کے نوکیلے سرے ہیں جو رینڈیر کی سینگوں سے بنے ہیں

اس سے پہلے اگر وہ کہیں ریچھ کے نزدیک آجاتا تھا تو خوف سے بھاگتا تھا کیونکہ وہ اس غار میں رہنے والے جھبرے جانور سے بہت ڈرتا تھا۔ وہ کسی چھوٹے جانور کو بلا کسی مشکل کے پکڑ کر مار ڈالتا تھا لیکن ریچھ کا مقابلہ کرنے کی ہمت نہیں کرتا تھا۔ وہ بہت اچھی طرح جانتا تھا کہ ریچھ کے تیز پنوں سے نکل کر نہیں جاسکے گا۔

لیکن یہ اس کے برچھا بنانے سے پہلے کی بات تھی۔ برچھے نے اس کو باہمت بنا دیا تھا۔ اب وہ ریچھ کو دیکھ کر خوف سے بھاگتا نہیں تھا بلکہ اس پر جرات سے حملہ کرتا تھا۔ ریچھ اپنے پچھلے پیروں پر کھڑا ہو کر شکاری پر حملہ کرتا تھا لیکن قبل اس کے کہ ریچھ کے پنجے شکاری تک پہنچیں، شکاری کے برچھے کی تیز پتھریلی نوک اس کے بالوں والے پیٹ میں پیوست ہو جاتی تھی کیونکہ برچھا ریچھ کے پنوں سے کہیں زیادہ لمبا تھا۔

زخمی ریچھ غصے میں تیزی سے چھٹنا تھا اور برچھا اس کے پیٹ میں اور گہرا اتر جاتا تھا۔ لیکن اگر کہیں شکاری کا برچھا ٹوٹ جاتا تو پھر اس کے لئے کوئی امید نہ رہتی۔ پھر تو ریچھ اس کو دبوچ کر ختم کر دیتا تھا۔

بہر حال، ریچھ کو بہت کم جیت ہوتی تھی۔ تمہیں یاد رکھنا چاہئے کہ اس زمانے میں آدمی کبھی تباہ شکار

کھیلنے نہیں نکلتا تھا۔ خطرے کی پہلی آہٹ پر پورا غول دوڑ پڑتا تھا۔ لوگ ریچھ کو گھیر کر اپنے پتھر کے چاقوؤں سے ختم کر دیتے تھے۔

برچھے کی وجہ سے قدیم زمانے کے آدمی کو ایسے شکار نصیب ہونے لگے جن کا اس نے پہلے خواب تک نہیں دیکھا تھا۔ ماہرین آثار قدیمہ کو اب بھی غاروں کے اندر گہرائیوں میں پتھر کی سلوں کے بنے ہوئے گودام ملتے ہیں۔ جب یہ سلیں ہٹائی جاتی ہیں تو ان کے نیچے سے ریچھ کی ہڈیوں کے بڑے بڑے ڈھیر ملتے ہیں۔ اس کا مطلب یہی ہوا کہ شکاری کامیاب تھے کیونکہ صاف ظاہر ہے ان کے پاس ذخیرہ کرنے کے لئے ریچھ کا کافی گوشت ہوتا تھا۔

اگر ریچھ جیسے بھدے اور بھاری جانور کا شکار کرنا ہوتا تو برچھا ہی سب سے اچھا اوزار ہوتا۔ لیکن آدمی کو اور بھی جانوروں کا شکار کرنا ہوتا تھا۔ ایسے جانوروں کا جو خود اس سے زیادہ تیز اور چست چالاک تھے۔

میدانوں میں گھومتے ہوئے شکاری جنگلی گھوڑوں اور ارنابھینسوں کے بڑے بڑے غولوں سے دوچار ہوتے۔ وہ چرتے ہوئے جانوروں کے قریب چپکے چپکے ریگ کر پینچتے لیکن ذرا سی آہٹ یا سربراہٹ پر یہ غول چوڑیاں بھرتا دور بھاگ جاتا۔

قدیم آدمی کے بازو اچھی گھوڑوں اور ارنابھینسوں کے شکار کے لئے بہت چھوٹے تھے۔ لیکن پھر شکار نے خود اس کو ایک نئی اور بہت اچھی چیز مہیا کر دی۔ یہ چیز تھی ہڈی۔

اس نے اپنے پتھر کے چاقو سے ہڈی کا ایک ہلکا اور تیز نوکیلا اوزار بنایا اور اس کو ایک چھوٹے لکڑی کے دستے سے باندھ دیا۔ اب اس کے پاس ایک نیا اوزار ہو گیا۔ پھینک کر مارنے والا برچھا (Javelin)۔

شکاری اپنا بھاری برچھا کسی تیز دوڑتے ہوئے گھوڑے پر نہیں پھینک سکتا تھا لیکن وہ یہ ہلکا برچھا اس پر پھینک سکتا تھا کیونکہ وہ بہت دور تک جاتا تھا۔ اب آدمی کا ہاتھ اور لمبا ہو گیا۔ اب وہ ایک اڑتے ہوئے ہتھیار یعنی Javelin کے ذریعے تیز دوڑتے ہوئے گھوڑے کو غائب ہونے سے پہلے ہی مار سکتا تھا۔

یہ سچ ہے کہ کسی بھاگتے ہوئے نشانے پر مارنا آسان کام نہ تھا۔ اس کے لئے ضروری تھا کہ آدمی کا

بازو مضبوط ہو اور آنکھ بہت سدھی ہوئی۔

شکاری لڑکپن سے برچھا پھینکنا سیکھتا تھا۔ پھر یہ کوئی غیر معمولی بات نہیں ہوتی تھی کہ سو پھینکے ہوئے برچھوں میں صرف درجن ہی بھرنشانے پر پڑتے تھے۔

صدیاں لاکھوں برسوں میں بدلتی گئیں۔ جنگلی گھوڑوں اور ارنابھینسوں کے غول کم پڑنے لگے۔ قدیم آدمی ان کے خاتمے کا بڑی حد تک ذمے دار تھا۔ اب اکثر شکاری خالی ہاتھ گھر لوٹنے لگے۔ ان کو ایک نئے ہتھیار کی ضرورت تھی، ایسے ہتھیار کی جو اور دور سے نشانے پر مارا جاسکے۔ آدمی کو کوئی اور ہتھیار ایجاد کرنا تھا، ایسا ہتھیار جو اس کے ہاتھ کو اور بھی زیادہ لمبا بنا سکے۔

اور اس نے ایک نیا ہتھیار بنا لیا۔

اس نے ایک نیا لیکن مضبوط پودا کاٹا۔ اس کو لچکا کر محراب بنائی اور دونوں سروں کو تانت سے

باندھ دیا۔

اب شکاری کے پاس کمان ہو گئی۔ جب وہ تانت کو آہستہ سے کھینچتا تو وہ اس کے پٹھوں کی تمام طاقت جمع کر لیتی۔ اور پھر جب وہ اس کو چھوڑتا تو یہ طاقت فوراً منتقل ہو کر تیر میں پہنچ جاتی۔ اور تیر اس تیزی سے جاتا جیسے کوئی عقاب اپنے شکار پر ٹوٹتا ہے۔

تیر اور Javelin دو بھائیوں سے مشابہ ہیں لیکن تیر اپنے بھائی سے ہزاروں سال چھوٹا ہے۔

آدمی کو تیر ایجاد کرنے میں ہزاروں سال لگ گئے۔ پہلے وہ کمان کے ذریعے تیر نہیں بلکہ

Javelin پھینکتا تھا۔ اسی لئے آدمی اپنی کمان اتنی بڑی بناتا تھا جو اس کے قد کے برابر ہوتی تھی۔

اس طرح آدمی نے اپنے کمزور اور چھوٹے بازوؤں کو لمبا اور طاقتور بنایا۔ جب اس نے کسی ہرن کی سینگ کی نوک سے یا کسی فیمل پیکر کے بڑے دانتوں سے تیز نوکیلے ہتھیار بنانا سیکھ لیا تو اس نے جانوروں کے اپنے ہتھیاروں یعنی سینگوں اور دانتوں کو خود انہیں کے خلاف استعمال کرنا شروع کر دیا۔ اور اس بات نے آدمی کو تمام جاندار مخلوق میں سب سے زیادہ طاقتور بنا دیا۔

وہ ہاتھ جو برچھا پھینکتا اور کمان کی تانت کھینچتا تھا اب کوئی معمولی ہاتھ نہ تھا۔ وہ ایک دیو کا ہاتھ تھا۔

اور جب یہ نوجوان دیو شکار کے لئے جاتا تھا تو وہ ایک جانور کو تاک لگا کر نہیں مارتا تھا۔ وہ پورے

کے پورے غولوں کا شکار کرتا تھا۔

جیتا جاگتا آبشار

سولیو تیرے (فرانس) میں ایک ڈھلوان پہاڑی ہے۔ اس پہاڑی کے دامن میں ماہرین آثار قدیمہ نے ہڈیوں کا ایک زبردست ڈھیر دریافت کیا۔ اس میں میموٹھوں کی شانے کی ہڈیاں، قدیم زمانے کے بیلوں کی سینٹیں اور غار میں رہنے والے ریچھوں کی کھوپڑیاں تھیں۔ جب سائنس دان تمام ہڈیوں کو چھانٹ چکے تو انہوں نے دیکھا کہ ان میں گھوڑوں کی کم از کم ایک لاکھ ہڈیاں تھیں۔

گھوڑوں کا اتنا بڑا قبرستان کہاں سے آیا؟

اور زیادہ گہرے جائزے پر انہوں نے دیکھا کہ بہت سی ہڈیاں چنچی، ٹوٹی اور جلی ہوئی تھیں۔ یہ بات صاف ہو گئی کہ پرانے زمانے کے باورچیوں کے ہاتھوں میں پختہ کرنے کے بعد یہ ہڈیاں یہاں آئی تھیں۔ گھوڑوں کا یہ غیر معمولی قبرستان کسی زبردست باورچی خانے کے کوڑا گھر کے سوا اور کچھ نہ تھا۔ ایسا زبردست کوڑا گھر ایک سال میں تو نہیں پیدا ہو سکتا تھا۔ اس لئے یہ بات صاف تھی کہ یہاں لوگ بہت، بہت برسوں تک رہے تھے۔

لیکن یہ کوڑا گھر یہاں، پہاڑی کے دامن میں کیوں تھا؟ کیا یہ محض اتفاق کی بات تھی کہ قدیم زمانے کے شکاریوں نے میدانوں کی ہموار زمین کی بجائے اپنا پڑاؤ یہاں بنایا تھا؟ غالباً یہی ہوا تھا۔

جب وہ گھوڑوں کے غول میدانوں میں دیکھتے تھے تو شکاری اپنے کولبی لمبی گھاس میں چھپاتے ہوئے بڑی احتیاط سے آگے بڑھتے تھے۔ ہر شکاری کے پاس کئی برچھے ہوتے تھے۔ آگے والے شکاری دوسروں کو اشارہ کرتے تھے کہ گھوڑے کہاں ہیں، کتنے ہیں اور کس طرف جارہے ہیں۔ تب شکاری ایک حلقہ بنا لیتے تھے اور غول کو گھیر کر حلقہ چھوٹا کرتے جاتے تھے۔ گھوڑے جو پہلے میدان میں سیاہ دھبوں کی طرح ہوتے تھے اب نظر آنے لگتے تھے۔ ان کے بڑے بڑے سر، سبک پیر اور بدن پر جھبرے بال ہوتے۔

گھوڑوں کا غول چوکننا ہو جاتا تھا۔ وہ دشمن کی بوسوگھ کر بھاگنے کی کوشش کرتے تھے۔ لیکن بہت دیر ہو چکی تھی۔ ان پر برچھوں کی بارش ہو جاتی تھی جیسے لمبی چونچوں والی بے پر چڑیاں ان پر جھپٹ رہی

ہوں۔

برچھے جانوروں کے پہلوؤں، پیٹھوں اور گردنوں میں پیوست ہو جاتے تھے۔ اب وہ کہاں جائیں؟ ذہن گھوڑوں کو تین طرف سے گھیر لیتا تھا۔ اس زندہ دیوار سے جوان کے چاروں طرف اچانک کھڑی ہو گئی تھی فرار کا صرف ایک راستہ تھا۔ اب غول کھلے ہوئے رخ کی طرف زور سے ہنہاتا ہوا شکاریوں سے بھاگتا تھا۔ لیکن شکاری تو اسی کے منتظر ہوتے تھے۔ وہ گھوڑوں کو گھیر کر اور اونچائی پر پہاڑی کی طرف لے جاتے تھے۔ گھوڑے خوف سے بدحواس ہو کر آگے کی طرف بھاگتے تھے۔ انہیں اس کی فکر نہیں ہوتی کہ وہ کدھر جا رہے ہیں۔ بس اٹھی ہوئی دموں اور پسینے سے تر پیٹھوں کا ایک سیلاب ہوتا تھا جو پہاڑی کے اوپر بڑھتا تھا۔ پھر اچانک ان کے سامنے خلا آ جاتا تھا۔ آگے والے گھوڑے پہاڑی کی نگر تک پہنچ جاتے تھے۔ ان کو خطرے کا احساس ہوتا تھا۔ وہ پچھلے پیروں پر کھڑے ہو کر زوروں سے پھنکارتے تھے۔ لیکن بہت دیر ہو چکی ہوتی تھی۔ وہ رک نہیں سکتے تھے کیونکہ پیچھے والے گھوڑے انہیں دھکیلتے تھے۔ اور پھر یہ سیلاب ایک آبشار کی طرح نیچے گرتا تھا اور تہہ میں پہنچ کر لاشوں اور ٹوٹے پھوٹے جسموں کا ایک ڈھیر بن جاتا۔

شکار ختم ہو جاتا تھا۔

پہاڑی کے دامن میں الاؤ زوروں میں جلتے تھے۔ بوڑھے شکار کو تقسیم کر دیتے تھے جو پورے جرگے کی مشترکہ ملکیت ہوتا تھا۔ لیکن سب سے اچھے ٹکڑے ان شکاریوں کو دئے جاتے تھے جو سب سے زیادہ بہادر اور مشاق ہوتے تھے۔

نئے لوگ

جب ہم کسی گھڑی کی گھنٹے والی سوئی دیکھتے ہیں تو وہ ہمیں چلتی ہوئی نہیں دکھائی دیتی ہے۔ لیکن ایک دو گھنٹے میں ہم دیکھتے ہیں کہ یہ سوئی اپنی جگہ سے آگے کھسک گئی ہے۔ زندگی کے بارے میں بھی یہی بات ٹھیک ہے۔ ہم ان تمام تبدیلیوں کو فوراً نہیں دیکھ لیتے جو ہمارے ماحول میں یا خود ہم میں ہوتی ہیں۔ ہم خیال کرتے ہیں کہ تاریخ کی گھنٹے والی سوئی غیر متحرک ہے اور صرف متعدد سال بعد ہم اچانک یہ دیکھتے ہیں کہ سوئی حرکت کر گئی ہے، کہ ہم خود بھی بدل گئے ہیں اور ہمارے چاروں طرف ہر چیز مختلف ہو گئی ہے۔

Cro-Magnon آدمی اور موجودہ دور کے آدمی میں مشکل سے ہی کوئی فرق ہو گا۔ یہ صورتیں کرائیمیا (سوویت یونین میں پائی ہوئی کھوپڑیوں سے بحال کی گئی ہیں

ہم اپنے روزناموں، فوٹوؤں، اخباروں اور کتابوں کے ذریعے پرانے اور نئے کا موازنہ کر سکتے ہیں۔ ہمارے پاس موازنے کے لئے چیزیں ہیں۔ لیکن ہمارے قدیم اجداد کے پاس پرانے اور نئے کے موازنے کے لئے کچھ بھی نہ تھا۔ وہ خیال کرتے تھے کہ زندگی بے حرکت ہے، اس میں کوئی تبدیلی نہیں ہوتی۔ پرانے اور نئے کا موازنہ کئے بغیر تبدیلیوں کو دیکھنا اسی طرح ناممکن ہے جس طرح گھڑی کی سوئی کی حرکت ایسے ڈائل پر دیکھنا جس پر نمبر نہ پڑے ہوں۔

پتھر کے اوزار بنانے والا ہر کارِ نگران تمام حرکتوں اور طریقوں کی نقل کرتا تھا جو اس کو یہ ہنر سکھانے والا آدمی بناتا تھا۔ نیا گھر بساتے وقت عورتیں چولہا ٹھیک اسی طرح بناتی تھیں جیسے ان کی دادیوں نے بنایا تھا۔ شکاری قدیم رواج کے مطابق شکار کے لئے گھات لگاتے تھے۔

پھر بھی محسوس کئے بغیر لوگوں نے رفتہ رفتہ اپنے اوزار، رہائش گاہیں اور کام کے طریقے بدلے۔ پہلے ہرنیا اوزار بالکل پرانے اوزار کی طرح ہوتا تھا۔ پہلا javelin برچھے سے زیادہ مختلف نہ تھا۔ پہلا تیر بہت کچھ javelin سے ملتا تھا۔ لیکن تیر اور برچھا بہت مختلف ہی اور تیر کمان سے شکار کرنا تو

برچھے کے شکار سے کہیں الگ ہے۔

صرف آدمی کے اوزار اور ہتھیار ہی نہیں بدلے تھے۔ وہ خود بھی بدل رہا تھا۔ یہ ان انسانی ڈھانچوں سے دیکھا جاسکتا ہے جو کھدائی کی مختلف جگہوں پر پائے گئے ہیں۔ اگر اس آدمی کا مقابلہ جو پہلے پہل غار میں داخل ہوا تھا اس آدمی سے کریں جس نے برفانی دور کے آخر میں غار کو ترک کیا تو ہم خیال کر سکتے ہیں کہ وہ دونوں مختلف قسم کی مخلوقات میں سے تھے۔ نیاں ڈیرٹھال آدمی سے پہلے غار میں رہنے لگا تھا۔ اس کی پیٹھ ہلکی ہوئی تھی اور بہت لڑکھڑاتا ہوا چلتا تھا، اس کے چہرے پر نہ تو کوئی پیشانی تھی اور نہ ٹھڈی۔ لیکن اچھے بدن والا، لمبا cro-magnon آدمی جس نے سب سے آخر میں غار چھوڑا صورت شکل میں مشکل سے ہم سے مختلف تھا۔

”گھر کی تاریخ“ کا پہلا باب

آدمی کے طریقہ زندگی میں تبدیلی کے ساتھ ساتھ اس کی رہائش گاہ میں بھی تبدیلیاں ہوئیں۔ اگر ہم اس کی رہائش گاہ کی تاریخ لکھیں تو ہمیں غار سے شروع کرنا ہوگا۔ یہ رہائش گاہ جو قدرت کی تخلیق تھی آدمی نے بنائی نہیں تھی بلکہ پائی تھی۔

لیکن قدرت اچھی معمار نہیں ہے۔ جب اس نے پہاڑ اور پہاڑوں کے غار بنائے تھے تو اس نے ذرا بھی اس کی پروا نہیں کی تھی کہ اس کے غاروں میں کوئی رہے گا یا نہیں۔ اسی لئے جب قدیم آدمی رہنے کے لئے غاروں کی تلاش کرتا تھا تو دیواریں گرنے والی ہوتی تھیں یا غار کا دھانہ اتنا چھوٹا ہوتا تھا کہ اس میں سے ریگ کر جانا بھی مشکل تھا۔

آدمیوں کا پورا غول رہائش گاہ کو ٹھیک ٹھاک کرنے میں لگ جاتا تھا۔ وہ غار کے فرش اور دیواروں کو پتھر کے پھیلنے والے اوزاروں اور لکڑی کے ڈنڈوں سے کھرچتے اور ہموار کرتے تھے۔

دھانے کے قریب وہ چولھے کے لئے ایک گڈھا کھود دیتے تھے اور پتھر جوڑ دیتے تھے۔ مائیں زمین میں چھوٹے چھوٹے گڈھے کھود کر بچوں کے لئے ”پالنے“ بناتی تھیں اور گدوں کی بجائے چولھے کی گرم راکھ ان گڈھوں میں بچھائی جاتی تھی۔

غار کے دور والے گوشے میں ریچھ کے گوشت اور کھانے کی دوسری چیزوں کا ذخیرہ ہوتا تھا۔

اس طرح قدیم زمانے کے لوگوں نے قدرت کے بنائے ہوئے غار کو اپنی محنت سے انسانی رہائش گاہ میں تبدیل کیا۔

وقت کے ساتھ ساتھ انہوں نے اپنی رہائش گاہوں کو زیادہ آراستہ کرنے کی کوشش کی۔ اگر ان کو کسی اوپرنگلی ہوئی چٹان کی معلق چھت مل جاتی تو وہ اس کی چاروں طرف دیوار کھڑی کر دیتے۔ اگر کوئی ایسی جگہ مل جاتی جو چہار دیواری کا کام دے سکتی تو وہ ان دیواروں پر چھت بنا دیتے۔ جنوبی فرانس کے پہاڑوں میں اب بھی قدیم زمانے کی ایک رہائش گاہ کے کھنڈرات ملتے ہیں۔ مقامی لوگوں نے اس کو ”شیطانی چولھے“ کا عجیب نام دیا ہے۔ ان کا خیال تھا کہ زبردست چٹانوں کی بنی ہوئی اس پناہ گاہ میں شاید کوئی شیطان ہی چولھے سے گرمی حاصل کر سکتا تھا۔ اگر ان کو اپنے قدیم اجداد کے بارے میں معلومات ہوتیں تو ان کو پتہ چلتا کہ ”شیطانی چولھا“ انسانی ہاتھوں ہی نے بنایا تھا۔ یہاں قدیم زمانے کے شکاریوں نے دو دیواریں دیکھیں جن کے اوپر ایک چٹان سایہ کئے تھی۔ دیواریں ان پتھروں سے بن گئی تھیں جو پہاڑ سے ڈھلک کر آئے تھے۔ شکاریوں نے باقی دو دیواریں بنا کر ان دیواروں سے ملا دیا جو ان کو ملی تھیں۔ ایک دیوار پتھر کی بڑی بڑی سلوں سے بنی تھی اور دوسری ان کھمبوں سے جن کے درمیان درختوں کی شاخیں بنی ہوئی تھیں اور وہ جانوروں کی کھالوں سے ڈھکے تھے۔ ہم صرف قیاس کر سکتے ہیں کہ چوتھی دیوار کیسی تھی کیونکہ وقت نے اس کو خاک کر دیا ہے۔ یہ دیواریں ایک گڈھے کو جو زمین میں کھدا تھا گھیرے میں لئے تھیں۔ گڈھے کی تہہ میں ماہرین آثار قدیمہ کو پتھر کے ٹکڑے اور ہڈیوں اور سینگوں کے اوزار ملے۔

”شیطانی چولھا“ آدھا گھر ہے اور آدھا غار۔ یہاں سے اصلی گھر کا فاصلہ دور نہ تھا کیونکہ ایک بار آدمی کو دو دیواریں بنانا آ گیا تو اس نے جلد ہی چار دیواریں بنانا بھی سیکھ لیا ہوگا۔ اس طرح پہلے مکان نمودار ہوئے جو نہ تو غاروں میں تھے اور نہ باہرنگلی ہوئی چٹانوں کے سائے میں بلکہ کھلے میں تھے۔

قدیم شکاریوں کی رہائش گاہ

1925 کی خزاں کی بات ہے۔ دریائے دون کے کنارے واقع گاگارینو گاؤں کا ایک کسان

جس کا نام آنتونوف تھا اپنے صحن میں مٹی کھود رہا تھا۔ اس کو ایک نئے باڑے پر لگانے کے لئے اس مٹی کی ضرورت تھی۔

لیکن اس کا پھاؤ ڈا برابر ہڈیوں پر پڑ رہا تھا جو وہاں دفن تھیں۔ اتفاق سے اسی وقت وہاں سے گاؤں کا ٹیچر ولادیمیروف گزرا۔ آنتونوف نے اس کو پکارا اور شکایت کی:

”سمجھ میں نہیں آتا یہ اتنی ہڈیاں کہاں سے آگئیں کہ کھودنا مشکل ہو گیا۔ میرا پھاؤ ڈا ٹوٹے ٹوٹے رہ گیا۔“

شاید اگر آنتونوف نے کسی اور سے کہا ہوتا تو وہ ایک آدھ منٹ تک رک کر چلا جاتا۔ لیکن گاؤں کا یہ ٹیچر سائنس سے بڑی دلچسپی رکھتا تھا۔

وہ صحن میں آ گیا اور اس نے ایک موٹے زرد دانت کے ٹکڑے کا جائزہ لیا جو ایسا چمکتا تھا جیسے گھس کر بنایا گیا ہو۔

یہ بات بالکل صاف تھی کہ ایسا بڑا دانت کسی قدیم زمانے کے دیو پیکر میموٹھ ہی کا ہو سکتا تھا۔ دریائے دون پر میموٹھ! یہ واقعی حیرت کی بات تھی۔

ٹیچر نے ڈھیر بھر ہڈیاں ایک لاری پر لادیں اور قریب ترین شہر کو لے گیا جہاں ایک چھوٹا سا مقامی میوزیم تھا۔

اگر تم کبھی ایسے چھوٹے میوزیموں میں گئے ہو تو تم نے دیکھا ہو گا کہ کہاں انتہائی عجیب چیزیں ایک ہی کمرے میں رکھی ہیں۔ ایک ہی کمرے میں تم کو کیو پڈ کا سنگ مرمر کا مجسمہ اور اٹھارہویں صدی کے کسی امیر کی روغنی تصویر ملے گی۔ ایک اور کمرے میں مقامی معدنیات اور پودوں کے ذخیرے کے برابر کوئی پتھر ماشے کا بنا ہوا Pithecanthropus کا مجسمہ نظر آئے گا جس کے بالدار ہاتھ میں ڈنڈا ہوگا۔

یہ اس قسم کا میوزیم تھا جس میں ولادیمیروف یہ ہڈیاں لایا۔ یہ بھی ممکن تھا کہ میوزیم کا نگران قدیم فیل پیکر کے دانت اور دوسری ہڈیوں کا اندراج میوزیم کی فہرست میں کر کے دوسری چیزوں کے ساتھ نمائش کے لئے رکھ دیتا۔

لیکن اس نے اس سے زیادہ کام کیا۔ اس نے لینن گروا کے علم الانسان اور علم الاقوام کے میوزیم کو

خط لکھا جہاں دریائے نیوا کے کنارے ایک قدیم عمارت میں وہ شاندار ذخیرہ ہے جو دنیا کے تمام حصوں سے آیا ہے اور جس کو روسی سائنس دانوں اور کھوج کرنے والوں نے جمع کرنے میں مدد دی ہے۔
جلد ہی لینن گراد سے ایک ماہر آثار قدیمہ زامیا تین گا گارینو پہنچ گیا تاکہ گاؤں کے ٹیچر کے ساتھ مل کر کھدائی کا کام جاری رکھا جاسکے۔

یہ صورت اکثر ہمارے ملک میں پیش آتی ہے۔ کوئی ٹیچر یا گاؤں کے کتب خانے کا نگراں قدیم تہذیب کا کوئی نمونہ دیکھتا ہے اور قریبی میوزیم کو اس کے بارے میں لکھتا ہے اور شہر سے سائنس داں کھدائی کے کام کی نگرانی کے لئے آجاتے ہیں۔

گا گارینو میں کیا ملا؟

پہلے ہی دن کی کھدائی میں ان کو پتھر کے چھیلنے اور کاٹنے والے اوزار، ہڈی کا ایک سو جا، قطبی لومڑی کا دانت جس میں ایک سوراخ بنا یا گیا تھا، ایک چولھے کے کونکے اور راکھ میں ملی ہوئی میوٹھ اور دوسرے جانوروں کی ہڈیاں ملیں۔

اسی طرح کے پتھر کے اوزار اور دانت کے ٹکڑے اس مٹی میں بھی ملے تھے جو آنتونوف کے پاڈے پر لگانے کے لئے استعمال ہوئی تھی۔ یہ ہڈیاں مٹی میں اتنی زیادہ تھیں کہ کسان کے خاندان نے یہ فیصلہ کیا کہ ان کو پلاسٹر سے چھنے پر وقت ضائع نہ کرنا چاہئے۔

یہاں کئی مہینوں تک کھدائی جاری رہی اور برابر نئی چیزیں ملتی رہیں۔ اوزار، زیورات، چھوٹی چھوٹی مورتیاں اور جانوروں کی ہڈیاں ملیں۔ ہر چیز کو احتیاط کے ساتھ لینن گراد روانہ کیا گیا جہاں مختلف شعبوں کے سائنس دانوں نے ان کا جائزہ لینا شروع کیا۔

ماہرین معدنیات نے یہ پتہ لگایا کہ اوزاروں کے لئے کس طرح کا پتھر استعمال ہوتا تھا۔ قدیم جانوروں کے ماہروں نے ہڈیوں کا مطالعہ کر کے معلوم کیا کہ قدیم زمانے کے آدمی کس قسم کے جانوروں کا شکار کرتے تھے۔ چیزوں کو بحال کرنے والے ماہروں نے ہڈی کی نقشیں مورتیوں کو جوڑ کر پھر اصلی روپ میں کر دیا۔

اس دوران میں ماہرین آثار قدیمہ کا ایک جتھا، تمام تواعد کی پوری پابندی کے ساتھ، کھدائی میں مصروف رہا۔ اور جلد ہی ان کے سامنے قدیم زمانے کے شکاریوں کی رہائش گاہ کی تصویر آئے گی۔

شکل کے لحاظ سے وہ ایک گول تہہ خانہ تھا۔ دیواریں باہر سے پتھر کی سلوں، میموٹھ کے دانتوں اور جڑوں سے محفوظ کی گئی تھیں۔ وہ غالباً لکڑی کے کھمبوں سے بنی تھیں جن پر جانوروں کی کھالیں منڈھی تھیں اور یہ کھجے اوپر ل کر چھت بناتے تھے۔ دیواروں کو باہر سے مضبوط بنانے کے لئے بھاری پتھر اور میموٹھ کی ہڈیاں لڑھکا کر دیواروں تک لائی گئی تھیں۔

باہر سے یہ رہائش گاہ ایک بڑے خیمے کی طرح معلوم ہوتی تھی۔ دیواروں کے قریب ماہرین کو نقشیں ہڈیوں کی عورتوں کی دو صورتیاں ملیں۔ ایک بہت موٹی تھیں اور دوسری دہلی۔ غالباً ہڈی پر کندہ کاری کرنے والے نے ان کو اصلی زندگی سے لیا تھا۔ عورتوں کے پیچیدہ جوڑے بڑی نفاست سے بنائے گئے تھے۔

فرش کے پتوں بیچ ایک گڈھا تھا جو صندوق کا کام دیتا تھا۔ جو چیزیں اس میں ملیں وہ غالباً بہت بیش بہا سمجھی جاتی ہوں گی۔ ہڈی کی سوئی، قطبی لومڑی کے دانتوں کے بنے ہوئے دانے اور ایک میموٹھ کی دم۔

قدیم آدمی سینے کے لئے سوئی استعمال کرتے تھے، یہ دانے کسی زیور کے تھے۔ لیکن انہوں نے میموٹھ کی دم محفوظ رکھنے کی زحمت کیوں گوارا کی تھی؟

دوسری جگہوں پر ایسی نقشیں صورتیاں پائی گئیں جن میں قدیم شکاریوں کو پیش کیا گیا ہے۔ ان صورتیوں سے پتہ چلتا ہے کہ شکاری جانوروں کی کھالیں اپنے کندھوں پر ڈالتے تھے اور دہلیں پیچھے لگتی لگاتے تھے تاکہ وہ ان جانوروں کی طرح معلوم ہوں جن کی کھالیں وہ پہنے تھے۔ وہ ایسا کیوں کرتے تھے؟ اس کے بارے میں ہم بعد کو بتائیں گے۔ ابھی تو ہم قدیم آدمی کی رہائش گاہ کے بارے میں ہر امکانی دریافت کر رہے ہیں۔

گاگارینو گاؤں جیسے بہت سے قدیم پڑاؤ سوویت یونین کے دوسرے حصوں میں بھی ملے ہیں۔ شہر ورنہ کے قریب ایک چھوٹے سے گاؤں میں اتنی ہڈیاں ملیں کہ اس کا نام ہی کوستینکی یعنی گاؤں پڑ گیا۔

یہ ہڈیاں میموٹھ، غار والے شیروں، ریکچوں اور ان گھوڑوں کی تھیں جن کو قدیم زمانے کے لوگ شکار کرتے تھے۔

سوویت ماہرین آثار قدیمہ نے کوسٹینکی کے پڑاؤ کا پوری طرح جائزہ لیا۔

انہوں نے دریافت کیا کہ شکاری گارینو کی طرح ایک تہہ خانے میں نہیں بلکہ کئی تہہ خانوں میں رہتے تھے اور سب ایک ساتھ مل کر شکار کھیلتے تھے۔ یہاں پتھر اور ہڈی کے بنے ہوئے اچھے اوزار اور ہاتھی دانت سے تراشی ہوئی عورتوں کی مورتیاں پائی گئیں۔ ان میں سے ایک کے گدنا گدا ہوا اور ہو چڑے کا پیش بند پہنے ہے۔ اس کا یہ مطلب ہوا کہ یہ لوگ چڑے کو کمان جانتے تھے۔

ابتدائی دور کے ان شکاریوں کی رہائش گاہیں ہمارے مکانوں سے بالکل مختلف تھیں۔ باہر سے صرف ان کی چھتیں ایک گول پہاڑی کی طرح دکھائی دیتی تھیں۔ داخلہ صرف چینی کے ذریعے تھا کیونکہ صرف چھت میں ایک سوراخ تھا جس سے دھواں نکلتا تھا۔

مٹی کی دیواروں کے ساتھ ساتھ بچوں کی جگہ پر میوٹھوں کی جڑے کی ہڈیاں لگتی تھیں اور زمین ہی ان کا بستر تھی۔ وہ ایک ہموار مستطیل قطعہ میں سوتے تھے اور نکیوں کی جگہ پر مٹی کے ڈھیلے تھے۔

ہڈی کی بچوں اور مٹی کے بستروں والے اس مکان میں میزیں پتھر کی تھیں۔ پتھر کی ہموار سلوں کی بنی تھی۔ اس کے اوپر ماہرین آثار قدیمہ نے متعدد اوزار، پتھر اور ہڈیوں کے ٹکڑے اور نامکمل چیزیں پائیں۔ میز پر ہڈی کے دانے پھیلے ہوئے تھے۔ ان میں کچھ پالش کئے ہوئے تھے اور ان میں سوراخ تھے۔ باقی ابھی نامکمل تھے۔ کاریگر نے ایک پتلی ہڈی میں کئی جگہ سوراخ تو بنائے تھے لیکن اسے اس ہڈی کو دانوں میں توڑنے کا موقع نہیں ملا تھا۔ کوئی بات ایسی ہو گئی تھی جس کی وجہ سے لوگوں کو اپنا کام روک کر رہائش گاہ چھوڑنی پڑی تھی۔ واقعی کوئی بڑا خطرہ رہا ہوگا ورنہ وہ ایسی بیش بہا چیزیں جیسے نوکیلے ہتھیار، ہڈی کی سونیاں جن میں ناک کے تھے اور مختلف قسم کے پتھر کے کاٹنے والے اوزار چھوڑ کر نہ جاتے۔

ان تمام اوزاروں کو بنانا آسان کام نہیں تھا۔ رہائش گاہ میں جو چیزیں ملیں ان میں سے ہر ایک کو بنانے میں بہت سے گھنٹے لگے تھے۔ مثلاً ہڈی کی سونئی کو لے لو۔ یہ تاریخ انسانی میں سٹی کی پہلی قسم تھی۔ یہ واقعی چھوٹی سی چیز ہے لیکن اس کو بنانے میں کافی ہنر درکار تھا۔

ایک اور پڑاؤ میں ہڈی کی سونیاں بنانے والا پورا اور کثاپ ملا۔ اس میں تمام ضروری اوزار، ہڈیوں کے ٹکڑے اور نیم تیار سونیاں تھیں۔ ہر چیز اسی طرح تھی جیسے چھوڑی گئی تھی۔ اس طرح کہ اگر ہماری جدید دنیا کو ہڈی کی سونیوں کی ضرورت ہوتی تو ان کی پیداوار کل سے پھر شروع کی جاسکتی تھی۔ لیکن ہمیں اب

اس کام کو کرنے والا ایک بھی کاریگر مشکل سے ملے گا۔

ہڈی کی سوئی اس طرح بنتی تھی کہ پہلے کسی خرگوش کی ہڈی سے ایک پتلا سا ٹکڑا کے چاقو کی مدد سے کاٹا جاتا تھا پھر پتھر کی ریتی کی مدد سے اس کی نوک کو پتلا اور تیز کیا جاتا تھا۔ پھر ایک نوکیلا پتھر اس میں سوراخ بنانے کے لئے استعمال ہوتا تھا اور پھر اس سوئی کو پتھر کی سل پر گرگڑ کر پالش کیا جاتا تھا۔

اس طرح واحد سوئی بنانے میں اتنے اوزار اور اتنا وقت لگتا تھا!

ہر قبیلے میں ایسے باہر کاریگر نہیں ہوتے تھے۔ جو ہڈی کی سوئیاں بنا سکیں۔ ماقبل تاریخ میں ہڈی کی ایک سوئی بھی بہت ہی بیش بہا ملکیت سمجھی جاتی تھی۔

آؤ ابتدائی دور کے شکاریوں کے پڑاؤ کا اندر سے جائزہ لیں۔

برف پوش استیپ کے بچوں بیچ ہم متعدد چھوٹے چھوٹے ٹیلے دیکھتے ہیں۔ ان میں سے ہر ایک سے دھوئیں کے مرغولے لہراتے ہوئے نکل رہے ہیں۔ ہم ایک ٹیلے کے قریب آتے اور دھوئیں کے ان بادلوں کی پروانہ کرتے ہوئے جو ہماری آنکھوں کو پریشان کر رہے ہیں ہم چمنی کے ذریعے اندر پہنچ جاتے ہیں۔

تھوڑی دیر کے لئے یہ تصور کر لو کہ ہم نے جادو کی ٹوپی پہن لی اور کسی کو دکھائی نہیں دیتے۔ رہائش گاہ کے اندر دھواں بھرا ہے اور اندھیرا ہے۔ شور و غل ہو رہا ہے۔ اس میں کم از کم دس بڑے اور اس سے کہیں زیادہ بچے ہیں۔

جب ہماری آنسو سے بھری آنکھیں دھوئیں کی عادی ہو جاتی ہیں تو ہم کو آدمیوں کے چہرے اور بدن دکھائی دینے لگتے ہیں۔ ان میں بندروں جیسی کوئی بات نہیں ہے۔ وہ لمبے، سڈول اور مضبوط ہیں۔ ان کی گال کی ہڈیاں ابھری ہوئی اور آنکھیں ایک دوسرے سے قریب ہیں۔ ان کے سیاہ جسموں پر لال رنگ کے نقش و نگار بنے ہوئے ہیں۔

عورتیں زمین پر ایک حلقے میں بیٹھی اپنی ہڈی کی سوئیوں سے جانوروں کی کھالوں کے لباس سی رہی ہیں۔ بچوں کے پاس کھلونے نہیں ہیں۔ وہ ایک گھوڑے کی ٹانگ اور بار مسنگھے کی سینگ سے کھیل رہے ہیں۔ چولھے کے پہلو میں ایک کاریگر اپنے پیر ایک دوسرے پر رکھے کام کرنے والی پتھر کی بیچ پر بیٹھا ہے ایک لکڑی کے دستے میں ہڈی کی تیز نوک لگا کر برچھا بنا رہا ہے۔ اس کے برابر ایک اور کاریگر اپنے پتھر

کے چاقو سے کوئی نقش کھود رہا ہے۔

آؤ ذرا قریب سے چل کر دیکھیں کہ یہ نقش کیسا ہے؟

اس نے بڑی مہارت کے ساتھ ایک چرتے ہوتے گھوڑے کا خاکہ بڑی پر بنایا ہے۔ اس نے گھوڑے کی خوبصورت ٹانگوں، محراب دار گردن، چھوٹے ایال اور بڑے سر کی نقش کاری بڑے صبر اور مہارت کے ساتھ کی ہے۔ اب معلوم ہوتا ہے۔ کہ گھوڑا زندہ ہے اور بس حرکت کرنے والا ہے کیونکہ ماہر نقش نے اپنے تصور میں ہر تفصیل کو پیش نظر رکھا ہے۔

اب یہ نقش ختم ہو گیا۔ لیکن نقش نے اسی پر بس نہیں کی۔ اس نے اپنا کام جاری رکھا۔ وہ ایک زور دار ضرب سے گھوڑے پر ایک خط بنا دیتا ہے، پھر دوسرا اور تیسرا۔ اب جانور کے بدن پر ایک انوکھی شکل نمودار ہو جاتی ہے۔ یہ ابتدائی دور کا نقش کیا کر رہا ہے؟ وہ ایسے نقش کو کیوں خراب کر رہا ہے جس پر آج کا ہر آرٹسٹ فخر کر سکتا ہے؟

یہ شکل زیادہ سے زیادہ پیچیدہ ہوتی جاتی ہے۔ اور پھر ہم کو یہ دیکھ کر حیرت ہوتی ہے کہ گھوڑے کے اوپر ایک گھر کا خاکہ نمودار ہو جاتا ہے۔ اس کے برابر یہ آرٹسٹ اور کئی گھر بناتا ہے۔ ارے یہ تو پورا پورا بڑا ہے!

اس طرح کی ڈرائنگ کیا ہو سکتی ہے؟ کیا یہ محض کاریگر کے اپنے خیالات کا نتیجہ ہے؟

نہیں، ہم ان عجیب ڈرائنگوں کا پورا مجموعہ ابتدائی دور کے شکاریوں کے غاروں سے جمع کر سکتے تھے۔ ایک ڈرائنگ میوٹھ کی ہے جس پر دو گھر بنے ہیں۔ ارنا بھینسے کی ایک ڈرائنگ پر تین گھر ملتے ہیں ایک میں ارنا بھینسے کا آدھا کھایا ہوا ڈھانچا بیچ میں دکھایا گیا ہے۔ سر، ریڑھ کی ہڈی اور ٹانگوں کو ہاتھ نہیں لگایا گیا ہے۔ بڑا سا، دائرہ والی اسراگلے پیروں کے بیچ میں ہے اور اس کے ڈھانچے کے پاس آدمیوں کی دو قطاریں ہیں۔

بڑی کے ٹکڑوں، پتھر کی سلوں اور چٹانوں پر جانوروں، آدمیوں اور گھروں کے ایسے بہت سے انوکھے نقش ملتے ہیں۔ لیکن ان کی سب سے بڑی تعداد غاروں کی دیواروں پر ملتی ہے۔

جب ہم اپنے غار کی کھدائی کر رہے تھے تو ہمیں اس کی دیواروں پر کوئی نقش نہیں ملے تھے۔

لیکن ہم تو غار کے دھانے پر تھے جہاں لوگ کھاتے، سوتے اور کام کرتے تھے۔

اچھا آؤ، اب اور اندر چلیں اور تمام کونے دیکھیں اور ان سرنگوں کو دیکھیں جو سیکڑوں میٹر تک چلی گئی

ہیں۔

ایک میموتھ جس پر دو خیمے بنے ہیں فن کار گھوڑے کی شکل بنانے کے بعد
اس پر کئی خیمے بھی بناتا تھا

زمین دوز آرٹ گیلری

آؤ اپنی ٹارچیں لے کر غار کی کھوج کریں۔ ہم کو ہر موڑ اور چوراہا یا درکھنا پڑے گا ورنہ ہم یہاں کھو
جائیں گے۔
پتھر کی گزرگاہ زیادہ تنگ ہوتی جاتی ہے۔ چھت سے پانی ٹپکتا ہے۔ ہم اپنی ٹارچیں اٹھا کر غار کی
دیواروں کا جائزہ لیتے ہیں۔
زمین دوز چشموں نے غار کو چمک دار کر سٹلوں سے آراستہ کر دیا ہے۔ لیکن انسانی ہاتھ یہاں کارفرما
نہیں رہا ہے۔

ہم غار میں آگے بڑھتے ہیں۔ اچانک کوئی زور سے کہتا ہے:
”دیکھو!“

دیوار پر ایک بڑا ارنا بھینسا نقش ہے۔ وہ سرخ و سیاہ رنگا ہوا ہے۔ جانور اپنے اگلے پیروں پر گر گیا

ہے۔ اور اس کی کوہان والی پیٹھ میں بہت سے برچھے گڑے ہیں۔
ہم اس نقش کے سامنے خاموش کھڑے ہو جاتے ہیں۔ اس کو ایسے فن کار نے بنایا تھا جو ہزاروں
سال پہلے گزرا ہے۔

تھوڑی دور آگے چل کر ہم کو ایک اور نقش ملتا ہے۔ ایک عفریت ناچ رہا ہے۔ یا تو یہ آدمی ہے جو
جانور جیسا دکھائی دیتا ہے یا پھر کوئی جانور ہے جو آدمی جیسا نظر آتا ہے۔ عفریت کے سر پر خمدار سینگیں اور
داڑھی ہے، اس کے کو بڑا اور بالدار دم ہے۔ اس کے ہاتھ پیر آدمی جیسے ہیں۔ اس کے ہاتھ میں کمان ہے۔
قریب سے جائزہ لینے پر یہ عفریت آدمی نکلتا ہے جو ارنابھینسے کی کھال پہنے ہے۔

آگے چل کر تیسری اور چوتھی ڈرائنگ ملتی ہے۔

یہ کیسی انوکھی تیسری اور چوتھی ڈرائنگ ملتی ہے۔

آج کل مصور روشن نگار خانوں میں کام کرتے ہیں۔ گیلریوں میں تصویریں اس طرح لٹکائی جاتی
ہیں کہ ان پر ہمیشہ روشنی پڑے۔ پھر ان ابتدائی دور کے لوگوں نے غار کی تاریکیوں میں، انسانی نگاہ سے
دور کیوں گیلری بنائی؟

یہ بالکل صاف ہے کہ فن کار نے یہ نقوش دوسروں کے لئے نہیں بنائے تھے۔

لیکن اگر ایسا ہے تو اس نے آخر ان کو بنایا ہی کیوں؟ جانوروں کے بھیس میں یہ عجیب ناچتی ہوئی

شکلیں کیا ہیں؟

راز اور اس کا حل

”متعدد شکاری ناچ میں حصہ لیتے ہیں۔ ہر ایک کے سر پر یا تو بھینسے کی کھال ہوتی ہے یا سینگ دار
بھینسے کا چہرہ۔ ہر شکاری کے پاس کمان یا برچھا ہوتا ہے۔ یہ ناچ بھینسے کا شکار کا ناچ ہے۔ جب کوئی
ناچنے والا تھک جاتا ہے تو وہ دکھاتا ہے کہ وہ گر رہا ہے۔ تب دوسرا ناچنے والا اس پر نقلی تیر چلا تھا۔ ”بھینسا“
زخمی ہو جاتا ہے۔ اس کو ٹانگیں پکڑ کر حلقے سے باہر کھینچ لیتے ہیں اور پھر دوسرے ناچنے والے اس پر اپنے
چا تو تان لیتے ہیں۔ پھر اس کو چھوڑ دیتے ہیں اور حلقے میں اس کی جگہ کوئی دوسرا ناچنے والا آ جاتا ہے۔ یہ
بھی بھینسے کا چہرہ پہنے ہوتا ہے۔ کبھی کبھی تو یہ ناچ، ایک لمحہ کے بغیر، متواتر دو تین ہفتے تک جاری رہتا
ہے۔“

اس طرح ایک دیکھنے والے نے ابتدائی دور کے شکاریوں کے ناچ کے بارے میں لکھا ہے۔ لیکن اس نے یہ ناچ کہاں دیکھا ہوگا؟

اس نے یہ ناچ شمالی امریکہ کے میدانوں میں دیکھا جہاں انڈین قبیلوں میں اب بھی قدیم شکاریوں کے رسم و رواج باقی ہیں۔

اس طرح ہم ایک سیاح کی ڈائری میں اسی شکار کے ناچ کا بیان پاتے ہیں جو قدیم دور کے فن کار نے غار کی دیوار پر نقش کیا ہے۔

اب ہم پراسرار ڈرائنگ کے راز کو سمجھ جاتے ہیں۔ لیکن اس راز کو حل کرتے ہوئے ہم ایک اور راز سے دوچار ہوتے ہیں۔ کس قسم کا ناچ ہفتوں تک جاری رہتا ہے؟

ہم ناچ کو ایسی چیز سمجھتے ہیں جس کا مقصد تفریح ہوتا ہے یا پھر وہ آرٹ کا کوئی نمونہ ہوتا ہے۔ کیا یہ انڈین واقع محض تفریح کے لئے تین ہفتوں تک ناچتے تھے کہ تھک تھک کر گر جاتے تھے! وہ آرٹ کے بڑے دلدادہ تھے؟ اور پھر ان کا ناچ تو ایک رسم کی طرح ہے۔

ان کا جادو گر اپنے پائپ سے ایک خاص سمت میں دھواں چھوڑتا ہے اور ناچنے والے اس طرف جاتے ہیں جیسے وہ کسی خیالی جانور کا پیچھا کر رہے ہوں۔ یہ جادو گر ناچ میں دھوئیں کے ذریعے ہدایت دیتا ہے اور ناچنے والوں کو اترا دھن، پورب یا کچھم بھیجتا ہے۔

لیکن اگر جادو گر کسی ناچ کا ہدایت کار ہو تو اس کا صرف یہی مطلب ہو سکتا ہے کہ وہ کوئی جادو والا ناچ ہے۔

انڈین یہ توقع رکھتے تھے۔ کہ وہ اپنی عجیب حرکتوں سے بھینسوں پر جادو کرتے ہیں، اپنے عجیب جادو کے زور سے ان کو میدانوں سے اپنے قریب لاتے ہیں۔

دیوار پر ناچتی ہوئی شکل یہی ہے! یہاں صرف ناچنے والا نہیں ہے بلکہ وہ ایک جادو بھی کر رہا ہے۔ اور جون کاررز زمین گہرائیوں میں گیا تاکہ یہ شکل آگ کی روشنی میں بنائے محض فن کار ہی نہیں بلکہ جادو گر بھی تھا۔

جانوروں کے چہرے پہنے شکاریوں اور زخمی بھینسوں کی شکلیں بنا کر وہ اپنا جادو کر رہا تھا تاکہ شکار کامیاب رہے۔ اس کو قطعی عقیدہ تھا کہ یہ جادو والا ناچ شکار میں مدد دے گا۔

یہ بات ہمیں عجیب اور مضحکہ انگیز دونوں معلوم ہوتی ہے۔

جب ہم کوئی گھر بنا لیں تو بڑھنیوں اور معماروں کی حرکتوں کی نقل کر کے مکان کی بنیاد کے چاروں طرف ناپتے نہیں ہیں۔ شکار پر جانے سے پہلے ہم بندوق لے کر بھی نہیں ناپتے۔ لیکن آج ہم جن چیزوں کو احمقانہ سمجھتے ہیں ہمارے ماقبل تاریخ کے اجداد ان کو بہت ہی سنجیدہ باتیں سمجھتے تھے۔ اب ہم نے ایک پراسرار نقش کا راز پالیا ہے اور یہ سمجھنے لگے کہ ناپتے ہوئے آدمی کی شکل دیوار پر کیوں بنا گئی ہے۔

لیکن وہاں اور بھی عجیب نقوش تھے۔

یاد ہے، ہم نے غار میں ایک ہڈی پر پوری کہانی کندہ پائی تھی۔ یہ ایک بھینسے کے ڈھانچے کی تصویر تھی جس کے پاس دو قطاروں میں شکاری کھڑے تھے۔ صرف بھینسے کے سر اور اگلے پیروں کو کسی نے ہاتھ نہیں لگا یا تھا۔

یہ نقش کیا ہو سکتا ہے؟

سائبریا میں ایسی جگہیں ہیں جہاں اب سے تیس چالیس سال پہلے تک شکاری کوئی ریچھ مارنے پر ”ریچھ کی دعوت“ کرتے تھے۔ ریچھ کے ڈھانچے کو گھر میں لا کر کسی معزز جگہ پر رکھا جاتا تھا۔ وہ ریچھ کے سر کو اس کو اگلے پنچوں کے بیچ میں رکھتے تھے۔ روٹی یا بھوج کی چھال کے بنے ہوئے بارہ سنگھوں کی کئی مورتیاں ریچھ کے سر کے قریب رکھ دی جاتی تھیں۔ گویا یہ ریچھ کا نذرانہ ہوتا تھا۔ ریچھ کے سر کو بھوج کی چھال کے کچھوں سے سجایا جاتا تھا اور چاندہ کے سکہ اس کی آنکھوں میں رکھے جاتے تھے۔ پھر ہر شکاری باری باری جا کر اس کے تھو تھن کر چومتا تھا۔

یہ دعوت کی ابتدا ہوتی تھی جو کئی دنوں یا یوں کہنا چاہئے راتوں تک جاری رہتی تھی۔ ہر رات شکاری اس ڈھانچے کے گرد جمع ہو کر ناپتے گاتے تھے۔ وہ بھوج کی چھال یا لکڑی کے چہرے پہنتے تھے اور ریچھ کے پاس آ کر اس کے سامنے جھکتے تھے اور پھر ریچھ کی بھدی چال کی نقل کرتے ہوئے ناپتے تھے۔ ناچ گانا ختم ہونے کے بعد وہ بیٹھ کر ریچھ کا گوشت کھاتے تھے لیکن سر اور اگلے پنچوں کو ہاتھ نہیں لگاتے تھے۔

اب ہڈی کے ٹکڑے پر ڈرائنگ کا مطلب سمجھ میں آ گیا۔ اس میں ”رانا بھینسے کی دعوت“ کو پیش کیا

گیا ہے۔ تصویر میں بھینسے کے چاروں طرف لوگ جمع ہو کر اس کا شکریہ ادا کرتے ہیں کہ اس نے ان کو گوشت دیا۔ وہ بھینسے سے درخواست کر رہے ہیں کہ آئندہ بھی اس کی مہربانی اسی طرح رہے۔

اگر ہم امریکی انڈینوں کے پاس پھر واپس جائیں تو ہمیں پتہ چلے گا کہ ان کے ہاں بھی ایسی دعوتیں ہوتی ہیں۔

کوئی چوان قبیلے کے شکاری مارے ہوئے ہرن کے پچھلے پیر پورب کی طرف کر کے اس کو لٹاتے ہیں اور ایک پیالے میں اس کے سر کے قریب طرح طرح کے کھانے رکھ دیتے ہیں۔ ہر شکاری باری باری ہرن کے پاس جاتا ہے اور اس کو سر سے دم تک اپنے دائیں ہاتھ سے سہلاتا ہے اور اس کا شکریہ ادا کرتا ہے کہ ہرن نے اپنے کو شکار کرنے کا موقع دیا۔ وہ مردہ جانور سے مخاطب ہو کر کہتا ہے:

”بڑے بھائی، آرام کرو!“

پھر جادوگر ہرن سے خطاب کرتا ہے اور کہتا ہے:

”تم اپنی سینگین ہمارے لئے لائے۔ اس کے لئے تمہارا شکریہ۔“

ساتواں باب

کیا کیا عجائبات ہیں وہاں...

تمام روسی بچے شہزاد ایوان اور حسین واسی لیسا، آگ چڑیا اور کبڑے گھوڑے اور ایسے جانوروں کے بارے میں قصے کہانیاں جانتے ہیں جو آدمی بن جاتے تھے اور آدمی جو جانوروں کا روپ دھار لیتے تھے۔

اگر ہم پریوں کے قصے کہانیوں پر یقین کریں تو ساری دنیا میں مہربان اور ظالم، نظر آنے والی اور نہ نظر آنے والی پراسرار ہستیوں کی آبادی ہونی چاہئے تھی۔ اس خیالی دنیا میں ہر ایک کو ظالم جادوگروں اور بھیا نک جادوگریوں کے جادوؤں سے بچنا پڑتا۔

تم کو اپنی آنکھوں پر کبھی اعتبار نہ آتا کیونکہ کوئی انتہائی مکروہ صورت مینڈک دیکھنے دیکھنے کسی حسین دوشیزہ میں تبدیل ہو جاتا اور کوئی خوبصورت جوان ہولناک اژدھا بن جاتا۔ اس دنیا کے اپنے نرالے

قاعدے ہیں۔ مردے جی اٹھتے ہیں، کئے ہوئے سر بولتے ہیں اور جل پریاں چھیروں کو پھسلا کر پانی کی تہہ میں لے جاتی ہیں۔

مشہور روسی شاعر پوٹکن نے اپنی ایک نظم میں لکھا ہے:

کیا کیا عجائبات ہیں وہاں بھتنی ایک منڈلاتی ہے وہاں اور جل پری شاخوں میں نہاں اور ہم یہ قصہ پڑھتے وقت اس پر یقین کرنے کے لئے تیار ہو جاتے ہیں۔ لیکن کتاب بند کرتے ہی ہم بات کی وضاحت کی جاسکتی ہے۔ کوئی پریوں کا قصہ چاہے کتنا ہی دل کش کیوں نہ ہو بہر حال ہم سچ مچ ایسی خیالی دنیا میں رہنا نہیں پسند کریں گے جہاں دماغ لاچار ہو اور جہاں آدمی کو پیدائش ہی سے خوش قسمت ہونا چاہئے جو کسی بھیڑ یا مانس یا جادو گرنی سے پہلے ہی نکلے کر ختم نہ ہو۔

لیکن ہمارے قدیم اجداد کا بالکل یہی خیال تھا کہ دنیا اسی طرح بنی ہے۔ ان کو خیالی دنیا اور اس حقیقی دنیا میں کوئی فرق نہیں معلوم ہوتا ہے جس میں وہ رہتے تھے۔ ان کا خیال تھا کہ دنیا کی ساری اچھائیاں اور برائیاں دنیا پر حکومت کرنے والی اچھی یا بری روحوں کی حرکتوں کا نتیجہ ہوتی ہیں۔ جب ہم کسی پتھر سے ٹھوکر کھا کر گر جاتے ہیں تو ہم اپنے کو یا اپنی لاپرواہی کے سوا اور کسی کو الزام نہیں دیتے۔

لیکن قدیم زمانے کا آدمی اپنے کو ملزم نہیں ٹھہراتا تھا۔ وہ اس بری روح پر الزام دھرتا تھا جس نے اس کی راہ میں یہ پتھر ڈالا تھا۔

جب کوئی آدمی چاقو کی ضرب سے مارا جاتا ہے تو ہم کہتے ہیں کہ چاقو سے اس کا قتل ہوا۔ لیکن قدیم زمانے کا آدمی کہتا کہ آدمی کے مرنے کی وجہ یہ ہوئی کہ چاقو پر جادو کیا گیا تھا۔ بہر حال، آج بھی ایسے لوگ ہیں کہ وہ ”نظر لگنے“ سے بیمار ہونے پر یقین رکھتے ہیں۔ دوشنبہ کے دن کوئی کام شروع کرنے کو بدشگون سمجھتے ہیں اور کہتے ہیں کہ اگر کالی بلی راستہ کاٹ جائے تو بھی شگون برا ہے۔

ہمارے خیال میں ایسے لوگ بیوقوف ہیں۔ ہمارے زمانے میں ایسے وہم کرنے کا کوئی جواز نہیں ہے کیونکہ نیک اور بد روحوں میں یہ سب عقیدہ جہالت کا نتیجہ ہوتا ہے اور جہالت ایسا جال ہے جو اندھیرے کونوں ہی میں نظر آتا ہے۔

بہر نوع، ہم اپنے قدیم اجداد کا، جو جادو گروں اور بدروحوں پر یقین کرتے تھے، مذاق نہیں اڑائیں گے۔ وہ اس طرح قدرت کے قوانین کی وضاحت کرتے تھے کیونکہ صحیح جواب کے لئے ان کی معلومات بہت ہی کم تھیں۔

متعدد آسٹریلیائی قبیلے ابھی اسی معیار پر ہیں۔ اس میں کوئی تعجب کی بات نہیں کہ ان میں پتھر کے زمانے کے وہم اور فضول خیالات باقی ہیں۔

بیسویں صدی کی ابتدا میں ایک سیاح نے لکھا تھا ”مقامی ساحلی باشندے کسی بادبانی کشتی کو جس میں نئی قسم کا ساز و سامان اور مستول لگے ہوتے ہیں یا کسی دخانی جہاز کو جس میں دوسرے جہازوں سے زیادہ چمکیاں ہوتی ہیں دیکھ کر جوش میں آجاتے ہیں۔ کوئی برسائی، انوکھی قسم کی ٹوپی، جھولا کرسی یا کوئی ایسا اوزار جو انہوں نے پہلے نہ دیکھا ہو ان کو مشکوک بنا دیتے ہیں۔“ کیونکہ وہ خیال کرتے ہیں کہ جو چیز انہوں نے پہلے نہیں دیکھی اس کا جادو ٹونے سے تعلق ہے۔

نیو پومیرانیا میں جادو ٹونے کا ناچ

تجربے نے انہیں بتایا ہے کہ ہر چیز کسی نہ کسی طرح دوسری چیز سے تعلق رکھتی ہے۔ لیکن چونکہ وہ

اس کا سبب نہیں جانتے اس لئے ان کا یقین جاری ہے کہ بعض چیزیں دوسری چیزوں پر جادو کا اثر رکھتی ہیں۔

وہ یقین کرتے ہیں کہ ”نظریہ“ سے بچنے کا صرف یہی طریقہ ہے کہ کوئی تعویذ یا گنڈا وغیرہ پہنا جائے۔ یہ گھڑیاں کے دانٹوں کا ہار ہو سکتا ہے یا ہاتھی کے دم پر اگنے والے بالوں کا کوئی ننگن۔ پہننے والے کو تعویذ ہر آفت سے محفوظ رکھتا ہے۔

اصل باش قبیلوں کے آدمی بھی ماقبل تاریخ کے لوگوں سے زیادہ معلومات نہیں رکھتے۔ اور یہ لوگ بھی غالباً جادو ٹونے وغیرہ پر یقین کرتے تھے۔ ہمیں اس کا ثبوت ان تعویذوں سے ملتا ہے جو آثار قدیمہ کی کھدائی سے برآمد ہوئے ہیں اور غاروں کے نقوش سے بھی۔

دنیا کے بارے میں ہمارے اجداد کا خیال

ایسے آدمی کے لئے دنیا میں رہنا مشکل تھا جو اس کے قوانین سے ناواقف تھا۔ وہ کمزور اور لاچار تھا اور اپنے کو بالکل انجانی طاقتوں کے ہاتھ میں پاتا تھا۔ اس کو ہر چیز کے طلسمان ہونے اور ہر آدمی کے جادوگر ہونے کا گمان ہو سکتا تھا۔ وہ یقین کرتا تھا کہ ہر جگہ بدلہ لینے پر آمادہ، بے چین مردوں کی روحیں زندوں کی گھات میں ہیں۔ شکار میں مارا ہوا ہر جانور واپس آ کر شکاری سے بدلہ لے سکتا ہے۔ مصیبت سے بچنے کے لئے آدمی کو برابر روحوں کے سامنے گڑگڑاتے، ان کو خوش کرتے رہنا چاہئے۔ ان کو شانت رکھنے بھینٹ دینا چاہئے۔

جہالت سے ڈر پیدا ہوتا ہے۔

اور چونکہ آدمی کے پاس علم کی کمی تھی اس لئے وہ دنیا کے مالک کا رویہ نہیں اختیار کرتا تھا۔ وہ ایک خوف زدہ، لاچار بھکاری کی طرح تھا۔

بہر حال، ابھی اس کے لئے یہ بات بہت قبل از وقت تھی کہ اپنے کو قدرت کا مالک سمجھے۔ اب وہ دنیا کے تمام جانوروں میں سب سے زیادہ مضبوط تھا۔ اس نے میوٹھ پر فتح پائی تھی۔ پھر بھی وہ قدرت کی عظیم طاقتوں کے مقابلے میں ایک کمزور مخلوق تھا جس کو یہ معلوم نہیں تھا کہ ان طاقتوں پر کیسے قابو حاصل کیا جائے۔

ایک ناکامیاب شکار کا مطلب تھا ہفتوں بھوکوں رہنا۔ ایک برفانی طوفان سارے پڑاؤ کو برف سے بھر دیتا تھا۔

پھر آدمی کو کس بات نے یہ طاقت عطا کی کہ وہ لڑتا رہے اور رفتہ رفتہ، قدم بقدم، قدرت کی طاقتوں پر قابو پانے کے لئے آگے بڑھے؟

اس کی طاقت یہ تھی کہ وہ تنہا نہیں تھا۔ پوری برادری، پورا قبیلہ مل کر قدرت کی مخالف طاقتوں سے لڑتا تھا۔ وہ مل کر کام کرتا تھے اور اپنی مشترکہ محنت کے ذریعے علم اور تجربے حاصل کرتے تھے۔ یہ سچ ہے کہ وہ اس حقیقت کو نہیں سمجھتے تھے یا اپنے طریقے سے سمجھتے تھے۔

وہ انسانی معاشرے کے معنی ہی نہیں سمجھتے تھے لیکن یہ سمجھتے تھے کہ وہ ایک دوسرے سے بندھے ہیں، کہ ایک جگہ کے لوگ دراصل واحد، زبردست، کثیر بازو والے آدمی کی حیثیت رکھتے ہیں۔

اور ان کو کس چیز نے آپس میں باندھ رکھا تھا؟ وہ خون کے رشتوں سے بندھے تھے۔ لوگ بڑے بڑے خاندانوں میں رہتے تھے۔ بچے اپنی ماؤں کے ساتھ رہتے تھے اور جب وہ بڑے ہو جاتے تو ان کے اپنے بچے ہوتے تھے۔ پھر بھی وہ اپنے بھائی، بہنوں، چچا، ماؤں اور دادیوں کے ساتھ رہتے تھے۔ اس طرح خاندان بڑھتا رہتا تھا۔

ماقبل تاریخ کا معاشرہ جس میں شکاری رہتا تھا اس کا اپنا خاندان ہوتا تھا، وہ جہرگہ جو مشترکہ جد کی اولاد ہوتا تھا، لوگ یقین کرتے تھے کہ جو کچھ بھی ان کے پاس ہے اس کے لئے وہ اپنے اجداد کے ممنوں احسان ہیں۔ ان کے اجداد نے انہیں شکار کرنا اور اوزار بنانا سکھایا ہے، انہوں نے رہائش گاہیں دی ہیں اور آگ کا استعمال بتایا ہے۔

کام کرنا اور شکار کھیلنا اجداد کی مرضی پوی کرنا تھا۔ وہ آدمی جو اپنے اجداد کی مرضی کا فرماں بردار ہوتا تھا مصیبت اور خطرے سے محفوظ رہتا تھا۔ لوگ کے اجداد ان کی روزمرہ کی زندگی کا نظر نہ آنے والا جزو تھے، ان کی روحیں ہر شکار میں ان کی ہدایت کار ہوتی تھیں اور ہمیشہ گھر میں موجود رہتی تھیں۔ یہ روحیں سب دیکھتی تھیں اور سب جانتی تھیں۔ وہ آدمی کو برائیوں کی سزا اور نیکیوں کا انعام دے سکتی تھیں۔

اس لئے مشترکہ بھلائی کے لئے مشترکہ کام قدیم آدمی کے لئے مشترکہ جد کی فرماں برداری اور اس کی مرضی کی تکمیل کے سوا کچھ اور نہیں تھا۔

پھر بھی، قدیم آدمی خود اپنی محنت کو اس طرح نہیں سمجھتا تھا جس طرح ہم آج سمجھتے ہیں۔ ہم خیال کرتے ہیں کہ قدیم زمانے کا شکاری ارنا بھینسے مار کر خود کھاتا تھا اور اپنے خاندان کو کھلاتا تھا۔ لیکن شکاری یہ یقین کرتا تھا کہ بھینسا اس کو کھلاتا ہے۔ اب بھی قدیم زمانے کی باقیات کی وجہ سے ہم گائے کو رازق اور زمین کو دھرتی مانتا کہتے ہیں۔ ہم گائے سے اجازت لے کر اس کو نہیں دوہتے پھر بھی ہم کہتے ہیں کہ گائے ہم کو دودھ ”دیتی“ ہے۔

زمانہ تاریخ سے قبل کے شکاری کا ”رازق“ جانور تھا۔ خواہ وہ ارنا بھینسا ہو یا میموٹھ یا بار مسنگھا۔ شکاری یہ نہیں سمجھتا تھا کہ اس نے جانور کو مارا ہے بلکہ وہ یقین کرتا تھا کہ جانور نے اپنی مرضی سے اس کو اپنا گوشت اور چڑا دیا ہے۔ انڈینوں کا عقیدہ ہے کہ جانور کو اس کی مرضی کے بغیر نہیں مارا جاسکتا۔ اگر کوئی ارنا بھینسا مارا جاتا ہے تو محض اس وجہ سے کہ وہ آدمیوں کے لئے اپنے کو بھینٹ دینا چاہتا تھا، وہ چاہتا تھا کہ اس کو مارا جائے۔

ارنا بھینسا قبیلے کا رازق اور محافظ ہوتا تھا۔ ساتھ ہی ان کا مشترکہ جد بھی قبیلے کا محافظ ہوتا تھا۔ اس طرح قدیم زمانے کے آدمی کے دماغ میں (جس کو اس دنیا کے متعلق بہت کم معلومات تھیں جس میں وہ رہتا تھا) ”جد محافظ“ اور ”جانور محافظ“ جو قبیلے کا رازق تھا ایک دوسرے میں ضم ہو کر رہ گئے تھے۔

”ہم ارنا بھینسے کے بچے ہیں“ شکاری کہتے تھے اور وہ سچے یقین بھی کرتے تھے کہ ارنا بھینسا ان کا جد تھا۔ جب قدیم زمانے کا فن کار کسی ارنا بھینسے کا نقش بناتا تھا اور اس کے جسم پر تین خیمے کھینچتا تھا تو اس کا مطلب ہوتا ہے ”ارنا بھینسے کے بچوں کا پڑاؤ“۔

اپنی روزمرہ کی محنت میں آدمی جانوروں سے تعلق رکھتا تھا۔ لیکن وہ ایسے تعلق کو نہیں سمجھتا تھا جو خون کا تعلق نہ ہو۔ ہر تعلق کا مطلب یہ ہوتا تھا کہ کچھ نہ کچھ مشترکہ ضرور ہے۔ جب وہ کوئی جانور مارتا تھا تو اسے معافی مانگتا تھا اور اس کو بڑا بھائی کہہ کر خطاب کرتا تھا۔ وہ اپنے ناپوں اور جادو ٹونے والے رسوم میں جانور بھائی کی نقل کرنے کی کوشش کرتا تھا۔ وہ اس کی کھال پہنتا تھا اور اس کی حرکتوں کی نقل کرتا تھا۔

آدمی نے ابھی اپنے کو ”میں“ کہنا نہیں سیکھا تھا۔ وہ اب بھی اپنے کو جرگے کا ایک جز اور آلہ سمجھتا تھا۔ ہر جرگے کا اپنا نام، اپنا ٹوٹم (نشان) ہوتا تھا۔ یہ ان کے مشترکہ جد اور محافظ کسی جانور کا نام ہوتا تھا۔

کوئی جرگہ ”ارنا بھینسا“ کہلاتا تھا تو کوئی ”رپچھ“ اور کوئی ”ہرن“۔ جرگے کے آدمی ایک دوسرے کے لئے جان دینے پر تلے رہتے تھے۔ وہ جرگے کے رسوم کو اپنے ٹوٹم کی مرضی سمجھتے تھے اور ٹوٹم کی مرضی ہی قانون ہوتی تھی۔

اپنے اجداد سے باتیں

آؤ پھر ماقبل تاریخ کے آدمی کے غار میں چلیں اور الاؤ کے پاس اس کے ساتھ بیٹھیں۔ ہم اس کے عقیدوں اور رسم و رواج کے بارے میں اس سے بات چیت کریں گے۔ وہ ہمیں بتائے گا کہ آیا ہماری قیاس آرائیاں صحیح ہیں، آیا ہم نے غار کے نقوش اور ہڈی کے نقشیں تعویذوں کو صحیح سمجھا ہے جن کو ایسا معلوم ہوتا ہے کہ اس نے ہمارے لئے خاص طور پر چھوڑا ہے۔ لیکن غار کا مالک ہم سے کیسے باتیں کرے گا؟

ہزاروں سال ہوئے ہو چو لھے سے راکھ تک اڑا لے گئی ہے۔ ان لوگوں کی ہڈیاں جو کسی زمانے میں آگ کے پاس بیٹھ کر پتھر اور ہڈی کے اوزار بناتے تھے اور جانوروں کی کھال کے کپڑے سیتے تھے مدتوں ہوئے خاک ہو چکی ہیں۔ اب تو شاذ و نادرہ ماہرین آثار قدیمہ کو زرد اور پتھرائی ہوئی انسانی کھوپڑی زمین میں ملتی ہے۔

کیا کھوپڑی بات کر سکتی ہے؟

ہم نے غار کی کھدائی کی تاکہ ہم اوزاروں کے ٹکڑے تلاش کر سکیں اور یہ معلوم کر سکیں کہ اس اوزاروں سے قدیم آدمی کس طرح کام کرتا تھا۔

لیکن ہم قدیم آدمی کی باتوں کے ٹکڑے کہاں سے لائیں؟

ہمیں اس کی تلاش اپنی جدید زبان میں کرنا چاہئے۔

اس طرح کی کھدائی کے لئے کسی پھاؤڑے کی ضرورت نہیں ہے کیونکہ ہم اس طرح کی کھدائی ڈکشنری میں کریں گے زمین میں نہیں۔ ہر زبان، ہر بولی میں ماضی کے پیش بہا جو ہر پائے جاتے ہیں۔ اور یہی ہونا بھی چاہئے۔ بہر حال ہماری زبان میں ہزاروں سال کا تجربہ شامل ہے۔

تم کہہ سکتے ہو کہ زبان کے مطالعے اور اس کے بارے میں دریافت سے آسان بات اور کیا ہو سکتی

ہے! بس یہی تو کرنا ہے کہ ڈکشنری لے کر بیٹھ گئے اور اس کی ورق گردانی کر ڈالی! لیکن یہ ایسی معمولی بات نہیں ہے۔

تحقیقات کرنے والے قدیم الفاظ کی تلاش میں ساری دنیا کا سفر کرتے ہیں، ڈھلواں پہاڑوں پر چڑھتے ہیں اور سمندر پار کرتے ہیں۔ کبھی کبھی ایسے لوگ بھی مل جاتے ہیں جنہوں نے کسی اونچے پہاڑ کے پیچھے اپنی چھوٹی سی برادری بنا رکھی ہے اور ان قدیم الفاظ کو محفوظ رکھا ہے جو مدتوں ہوئے دوسری زبانوں سے غائب ہو چکے ہیں۔

ہر زبان بنی نوع انسان کے طویل راستے پر ایک پڑاؤ کی حیثیت رکھتی ہے۔ آسٹریلیا، افریقہ اور امریکہ کے شکاری قبیلوں کے پڑاؤ ہم مدتوں ہوئے پیچھے چھوڑ آئے ہیں۔ پھر تحقیقات کرنے والے سمندروں کو پار کر کے پولی پینتے ہیں تاکہ وہ پرانی اصطلاحات اور جملے تلاش کریں جو ہم بھول چکے ہیں۔ الفاظ کی تلاش میں تحقیقات کرنے والے سرگرداں رہتے ہیں۔ وہ جنوب کے ریگستانوں اور شمال کے ٹنڈرا کو چھانتے ہیں۔

سوویت یونین میں شمال بعید کے لوگ ایسے الفاظ استعمال کرتے ہیں جو اس زمانے کے ہیں جب نجی ملکیت نہیں ہوتی تھی، جب لوگ ”میرے“ کے معنی نہیں جانتے تھے مثلاً ”میرا گھر“، ”میرا ہتھیار“ وغیرہ۔

اگر ہمیں قدیم بول چال کی باقیات تلاش کرنا ہیں تو ہمیں اسی طرح زبانوں کو ”کھودنا“ چاہئے جس طرح ماہرین آثار قدیمہ قدیم زمانے کے پڑاؤں میں کھنڈرات اور اوزار کھودتے ہیں۔ ہر آدمی تو ڈکشنری کی کھدائی کا ماہر نہیں ہو سکتا۔ اس کے لئے خاص تربیت اور علم کی ضرورت ہے کیونکہ زبان میں پرانے الفاظ میوزیم کی طرح محفوظ نہیں رہتے۔ صدیوں کے دوران میں الفاظ کئی بار اپنا روپ بدلتے ہیں۔ وہ سفر کر کے ایک زبان سے دوسری زبان میں پہنچتے ہیں، ان کے شروع اور آخر کے حصے بدلتے رہتے ہیں۔ کبھی کبھی صرف پرانے الفاظ کی جڑیں ہی، کسی پرانے جملے ہوئے درخت کی جڑوں کی طرح باقی رہ جاتی ہیں۔ اور صرف جڑ ہی کے زریعے اس بات کا پتہ چلتا ہے کہ لفظ اصل میں کہاں سے آیا ہے۔

ہزاروں لاکھوں سال کے دوران میں نہ صرف الفاظ کی صورت بدلتی ہے بلکہ ان کے معنی میں بھی

تبدیلی ہوتی ہے۔ کبھی لفظ کو ایسے معنی مل جاتے ہیں جو پہلے والے سے بالکل مختلف ہوتے ہیں۔
یہ اب بھی ہوتا ہے۔ جب کوئی نئی چیز دریافت ہوتی ہے یا بنائی جاتی ہے تو ہم ہمیشہ اس کے لئے
نئے الفاظ نہیں ایجاد کرتے۔ ہم اکثر ڈھونڈھ کر کوئی پرانا لفظ اس نئی چیز پر اس طرح چپکا دیتے ہیں جیسے وہ
کوئی لیبل ہو۔

مثلاً گھڑی کے لفظ کو لے لیجئے۔ آج کل کی گھڑیاں گھنٹوں، منٹوں اور سکنڈوں میں وقت بتاتی ہیں
اور شاید اب بہت کم لوگ وقت کی تقسیم میں گھڑیوں کے بارے میں جانتے ہوں۔ اسی طرح پھل کا لفظ
چاقو کے تیز حصے اور دوسری چیزوں کے دھار دار حصے کے لئے بھی آتا ہے۔ حالانکہ اصل پھل سے اس کا
دور کا بھی واسطہ نہیں ہے۔ چھردانی کو لیجئے۔ اس میں دراصل چھر رہتے نہیں یا پکڑے نہیں جاتے جیسے
چوھے، چوھے دان میں بلکہ چھردانی کے ذریعے چھر اس کے اندر لیٹے ہوئے آدمی سے دور رکھے جاتے
ہیں۔ اس طرح کسی نئے رشتے یا رابطے کی وجہ سے گھڑی پھل اور چھردانی کو نئے معنی دئے گئے ہیں۔
یہ سب بہت حال کی تبدیلیاں ہیں جو ہماری زبان کی اوپری تہوں میں ہوئی ہیں۔ اسی لئے ان
الفاظ کے پہلے معنی معلوم کرنا آسان ہے۔

لیکن ہم جتنا ہی گہرائیوں میں اترتے ہیں کام اتنا ہی مشکل ہوتا جاتا ہے۔ الفاظ کے قدیم اور ایسے
معنی تلاش کرنے کے لئے جو معدوم ہو چکے ہیں آدمی کو بڑا عالم ہونا چاہئے۔

قدیم بولی کی باقیات

زبانوں کی تحقیقات کرتے وقت محققوں نے آواز والی قدیم زبان کی باقیات پائی ہیں۔ ان
باقیات کے بارے میں اکادمیشن میٹھیچا نیوف نے اپنی ایک کتاب میں بتایا ہے۔
انہوں نے لکھا ہے کہ یوگا گیروں کی زبان میں ایک لفظ ہے جس کے لفظی معنی ہوئے ”آدمی ہرن
مار“۔ یہ ایک بڑا اور بھدا لفظ ہے اور اس کے معنی سمجھنا اور زیادہ مشکل ہے۔
کون کسی کو مارتا تھا؟ آدمی ہرن کو مارتا تھا کہ ہرن آدمی کو یا دونوں مل کر کسی اور کو مارتے تھے یا کوئی
اور ان دونوں کو مارتا تھا؟
ایسا عجیب لفظ کیسے بنا؟

یہ اس زمانے کی بات ہے جب آدمی اپنے متعلق ”میں“ کا لفظ نہیں استعمال کرتا تھا، جب وہ نہیں سمجھتا تھا کہ وہی خود کام کرتا ہے، شکار کھیلتا ہے، گھات لگا کر ہرن کو مارتا ہے۔ وہ یقین کرتا تھا کہ اس نے نہیں بلکہ سارے جرگے نے مل کر اور جرگے نے بھی نہیں بلکہ پراسرار، انجانی طاقتوں نے جو ہر چیز پر حکمراں ہیں ہرن کو مارا ہے۔ اس دور دراز زمانے میں دنیا میں انسان بہت کمزور اور لاچار تھا کیونکہ قدرت اس کا حکم نہیں مانتی تھی۔

ایک دن ”آدمی ہرن مار“ کسی انجام طاقت کی مرضی کی وجہ سے کامیاب رہا۔ دوسرے دن شکار ناکامیاب ہوا اور لوگ پڑاؤ پر خالی ہاتھ واپس آئے۔ ”آدمی ہرن مار“ کے لفظ سے اس بات کا اظہار نہیں ہوتا کہ عمل کرنے والا کون ہے۔ اور قدیم زمانے کا آدمی سمجھ بھی کیسے سکتا تھا۔ کہ عمل کرنے والا کون تھا۔ وہ یا ہرن؟ کیونکہ وہ یقین کرتا تھا کہ ہرن تو اس کو اپنے انجانے محافظ کی طرف سے ملا ہے۔ جو ہرن کا اور خود اس کا مشترکہ جد ہے۔

اگر اپنی کھدائی میں ہم انسانی بول چال کی پہلی تہہ سے بعد کی تہوں تک آتے ہیں تو ہمیں اکثر اس بول چال کی باقیات ملتی رہیں گی جو ہمیں اس زمانے میں پیچھے لے جاتی ہے جس میں آدمی اپنے پراسرار طاقتوں کا آلہ کار سمجھتا تھا۔

چوک چیموں کی زبان میں ایک جملہ ہے ”آدمی کے ذریعے گوشت کتنے کو دیتا ہے“۔ ظاہر ہے کہ یہ جملہ بہت گندھ ہے۔ ہم نے یہ جملہ بول چال کی ایک پرت سے کھودا جو زمانے ہوئے دن پڑی تھی۔ اس وقت لوگ اس طرح نہیں سوچتے تھے جیسے آج سوچتے ہیں۔ یہ کہنے کی بجائے کہ ”آدمی اپنے کتے کو گوشت دیتا ہے“ قدیم لوگ کہتے تھے ”آدمی کے ذریعے گوشت کو دیتا ہے“۔

تو آدمی کے ذریعے گوشت کون دیتا ہے؟

وہ پراسرار طاقت جو آدمی کو آلہ کار کی طرح استعمال کرتی ہے۔

ڈکوٹا انڈین یہ کہنے کی بجائے کہ ”میں بنتا ہوں“ کہتے ہیں ”بنائی میری کی ہوئی“ جیسے وہ خود کروشیا کی سلائی ہو اس کا استعمال کرنے والا نہیں۔

پرانی بول چال کی باقیات کے نمونے اب بھی یورپی زبانوں میں پائے جاسکتے ہیں۔

جیسے فرانسسی میں کہا جاتا ہے۔ il fait froid یعنی ”سردی ہے“۔ لیکن اگر اس کا لفظ بلفظ ترجمہ کیا جائے تو یہ ہوگا ”وہ سردی کرتا ہے“۔

پھر ہمیں وہی پراسرار، دنیا پر حکومت کرنے والا ”وہ“ ملتا ہے۔
لیکن ہمیں غیر ملکی زبانوں سے مثالیں ڈھونڈنے کی ضرورت نہیں ہے۔ قدیم بول چال کی کافی سے زیادہ مثالیں یعنی قدیم خیالات کے نمونے روسی زبان میں بھی ملتے ہیں۔
مثلاً ہم کہتے ہیں ”اس کو دھرا کر دیا گیا“ یا ”اس کو کپکپا دیا“۔ اچھا، تو کون سی طاقت ہے جو آدمی کو دھرا کرتی یا کپکپاتی ہے؟

اس طرح اور بھی متعدد جملے ہیں جن میں ”وہ“ کی انجانی، پراسرار طاقت موجود نظر آتی ہے۔
ہم تم کسی پراسرار طاقت میں یقین نہیں رکھتے لیکن ہماری بات چیت میں اب بھی ہمارے اجداد کی زبانوں کی باقیات موجود ہیں جو ان تمام طاقتوں میں بڑا عقیدہ رکھتے تھے۔
اس طرح زبانوں کی پرتیں کھودتے ہوئے ہمیں صرف الفاظ نہیں بلکہ قدیم زمانے کے لوگوں کے خیالات بھی ملتے ہیں۔ قدیم زمانے کا آدمی ایک عجیب اور پراسرار دنیا میں رہتا تھا جہاں وہ کام اور شکار نہیں کرتا تھا بلکہ کوئی اسے کام کے لئے استعمال کرتا تھا، اسے ہرن مارنے کے لئے استعمال کرتا تھا، جہاں ہر ہونے والی بات کسی انجانی ہستی کی مرضی کے مطابق ہوتی تھی۔

لیکن وقت گزرتا گیا۔ آدمی جتنا زیادہ مضبوط ہوتا گیا، جتنا اپنے چاروں طرف کی دنیا کو سمجھتا گیا اور دنیا میں اپنی جگہ کو پہچانتا گیا، اس کی زبان میں ”میں“ کا لفظ اتنا ہی زیادہ آتا گیا اور اس کے ساتھ ہی وہ شخص کبھی نمودار ہوا جو کام کرتا تھا، جدوجہد کرتا تھا اور چیزوں اور قدرت کو اپنی مرضی کے مطابق چلاتا تھا۔
اب ہم ”آدمی ہرن مار“ نہیں کہتے ہیں۔ اب ہم کہتے ہیں ”آدمی نے ہرن کو مارا“۔ پھر بھی ہر زبان میں جب تب پچھلے زمانے کا سایہ نظر آ جاتا ہے۔ کیا ہم نہیں کہتے ”قسمت کا لکھا“، ”یہ بدشگون ہے“ وغیرہ؟

کون لکھتا ہے؟ کون اس کو بدشگون بناتا ہے؟

قسمت!

لیکن قسمت بھی وہی انجانی چیز ہے جس سے قدیم زمانے کا آدمی ڈرتا ہے۔

”قسمت“ کا لفظ اب بھی ہماری زبانوں میں موجود ہے۔ لیکن یقین کے ساتھ کہا جاسکتا ہے کہ وہ مستقبل میں غائب ہو جائے گا۔

اب کسان اعتماد کے ساتھ کھیت جوتتا ہے اور جانتا ہے کہ بری یا اچھی فصل کا دار و مدار خود اس پر ہے۔

اس کی مدد کرنے والی فارم کی بہت سی مشینیں اور کھادیں ہیں جو بخر زمین کو زرخیز بناتی ہیں اور سائنس جو پودوں کو پروان چڑھانے میں اس کی مدد کرتی ہے۔

جہاز راں اب اعتماد کے ساتھ اپنے بحری سفر پر روانہ ہوتے ہیں۔ خاص آلات ان کو بتاتے ہیں کہ کہاں پانی اتھلا ہے اور سمندر میں طوفان آنے کی اطلاع پہلے سے حاصل کر لیتے ہیں۔

اس طرح کے جملے اب کم سننے میں آتے ہیں ”یہ اس کی قسمت ہے“، ”یہ تو پہلے سے لکھ گیا تھا“۔ جہالت سے خوف پیدا ہوتا ہے اور علم سے اعتماد۔ علم آدمی کو اب قدرت کا غلام نہیں رکھتا بلکہ اس کو قدرت کا مالک بناتا ہے۔

آٹھواں باب

گلیشیروں کا پیچھے ہٹنا

ہر سال جب برف پکھلنے لگتی ہے تو اچانک ہر جگہ، جنگلوں اور کھیتوں میں، گاؤں کی سڑکوں کے برابر اور گڈھوں میں اچھلتے کودتے طوفانی جشے، چھوٹی چھوٹی ندیاں، نالے اور آبشار پیدا ہو جاتے ہیں۔ وہ جمی ہوئی اور گندی برف کے نیچے سے ان بچوں کی طرح پھدک کر نکلتے ہیں جو کسی طرح گھر کے اندر نہیں رہ سکتے۔ یہ دھارے پتھروں پر اور سڑکوں کے پار جھپٹتے ہوئے آگے بڑھتے ہیں اور ان کی بہنے کی گونج فضا میں ہوتی ہے۔

برف روشن ڈھلوانوں اور کھلے میدانوں سے پیچھے ہٹ کر گھائیوں، گڈھوں اور دیواروں کے پیچھے سایہ دار کونوں میں چلی جاتی ہے جہاں وہ کبھی کبھی مٹی کی گرم کرنوں کے آنے تک چھپی رہتی ہے۔ قدرت میں بہت جلد تبدیلیاں ہوتی رہتی ہیں۔ سورج چند دنوں میں نگی پہاڑیوں کو سرسبز گھاس

کالباس پہناتا ہے اور درخت کی خالی ٹہنیوں پر کونٹیں آجاتی ہیں۔

یہ ہر بہار میں ہوتا ہے جیسے ہی جاڑے میں جمی ہوئی برف کی موٹی پرت پگھلتی ہے۔

لیکن ماقبل تاریخ کیا ہوا جب برف کا زبردست غلاف جو دنیا پر ایک سفید ٹوپی کی طرح تھا پگھلنا

شروع ہوا؟

تب چشموں اور چھوٹی چھوٹی ندی نالوں کی بجائے بڑے اور گہرے دریا برف کے نیچے سے پھوٹ نکلے۔ ان میں سے اب بھی بہت سے سمندر کی طرف بہتے ہیں اور راستے میں ہر چھوٹے چشمے اور دریا سے پانی جمع کر لیتے ہیں۔

یہ قدرت کی زبردست انگڑائی تھی، وہ زبردست بہار جس نے شمال کے میدانوں کو بڑے بڑے جنگلوں سے ڈھک دیا۔

لیکن بہار اچانک تو ہوتی نہیں۔ کبھی کبھی مئی میں گرم اور دھوپ والے دن کے بعد ٹھنڈی ہوا چلنے لگتی ہے اور جب دوسرے دن صبح تم جاگتے ہو تو چھتوں پر برف نظر آتی ہے۔ ہر چیز اس طرح سفید لباس پہن لیتی ہے جیسے بہار کبھی آئی ہی نہ ہو۔ زمانہ تاریخ سے قبل کی زبردست بہار بھی ایک دم جاڑے پر قابو نہیں پاسکتی۔ گلشیر رفتہ رفتہ پیچھے ہٹے، جیسے وہ زبردستی ڈھکیلے جا رہے ہوں اور جہاں ان سے ہوسکا وہ صدیوں تک ڈٹے رہے۔

کبھی کبھی گلشیر تھوڑا سا پیچھے ہٹ کر ایسے رک جاتے تھے جیسے اپنی طاقت جمع کر رہے ہوں اور پھر آگے بڑھتے تھے۔ ٹنڈرا بھی ان کے ساتھ جنوب کی طرف جا رہے تھے اور ان کے ساتھ ان کے سدا کے ساتھی ریڈر بھی۔

میدانوں پر گھاس کو دبائے ہوئے کائی پھیلی تھی۔ ارنابھینے اور گھوڑے اور آگے جنوب میں گھاس کے میدانوں تک چلے گئے۔

گرمی اور سردی کی لڑائی بہت دنوں تک جاری رہی لیکن آخر میں گرمی کی جیت ہوئی۔

پگھلتے ہوئے گلشیروں سے بڑے بڑے دریا زوروں کے ساتھ بہہ نکلے۔ برف کا جو غلاف دنیا کو ڈھکے تھا سکڑنے اور چھوٹا ہونے لگا۔ برف کی سرحد اور شمال کی طرف ہٹ گئی اور اس کے ساتھ ٹنڈرا بھی۔ ان علاقوں میں جہاں پہلے صرف کائی اور چھدرے، ٹیڑھے میڑھے چھوٹے صنوبر کے درخت تھے وہاں

اب بڑے بڑے تناور صنوبر کے درختوں کے زبردست جنگل ہو گئے۔

اور گرمی برابر بڑھتی گئی۔

اب گہرے سبز صنوبروں کے جھنڈوں کے درمیان آسپ اور بھوج کی ہلکی سبز کلغیاں نظر آنے لگیں۔ اور ان کے پیچھے چوڑی پتیوں والے بلوط اور لارن بھی شمال کی طرف چلے۔

”صنوبر کا زمانہ“ اب ”بلوط کا زمانہ“ بن گیا۔ ایک جنگلی گھرنے دوسرے کی جگہ لے لی۔

جب پتیوں والے جنگل شمال کی طرف بڑھے تو جھاڑیاں، کھمبیاں اور گوند نیاں بھی ان کے ساتھ بڑھیں اور وہ جانور بھی جو جنگلوں سے غذا حاصل کرتے تھے۔ ان میں جنگلی سور، گوزن، ارنا بھینسا، لال ہرن تھے جن کی سینٹیں بڑی شاندار ہوتی ہیں۔ ان میں بھورا بچھ بھی تھا جس کو میٹھی چیزیں پسند ہیں۔ وہ جھاڑیوں کو توڑ کر شہد تلاش کرتا تھا۔ بھیڑیے بہت دبی چال سے گرمی ہوئی پتیوں پر دوڑ کر ترگوں کا پیچھا کرتے تھے۔ گول چہرے اور چھوٹے پنوں والے اور دبلاؤ جنگلی چشموں کے آر پار اپنے بند بناتے تھے۔ کثیر تعداد چڑیوں کے گیتوں، جھیلوں پر آتے ہوئے راج ہنسوں اور بطخوں کے شور سے سارا جنگل گونجنے لگا۔

برف کے قیدی

جب قدرت میں اتنی زبردست تبدیلیاں ہو رہی تھیں اس وقت آدمی صرف کنارے کھڑا رہ کر تماشائی تو نہیں ہو سکتا تھا۔ تھیٹر کے مناظر کی طرح ہر چیز اس کے چاروں طرف بدل رہی تھی۔ لیکن ڈرامے اور اس میں فرق یہ تھا کہ اس کے ہر ایکٹ میں ہزاروں سال لگ جاتے تھے اور اسٹیج ہزاروں لاکھوں مربع کلومیٹر لمبا چوڑا تھا۔

اور اس ساری دنیا میں پھیلے ہوئے درامے میں آدمی تماشائی نہیں بلکہ ایکٹروں میں سے ایک تھا۔

ہر بار جب منظر بدلتا تو آدمی کو بھی وجود قائم رکھنے کے لئے زندگی بدلنی پڑتی۔

جب ٹنڈرا جنوب کی طرف بڑھنے لگا تو اپنے ساتھ ریبنڈیر لایا جیسے یہ جانور اس کے بندی ہوں اور زنجیر سے اس کے ساتھ بندھے ہوں۔ اس نظر نہ آنے والی زنجیر کے ایک سرے پر ریبنڈیر تھے اور ٹنڈرا کی کائی دوسرے سرے پر۔

استیپ میں آدمی ارنابھینسے اور گھوڑوں کا شکار کرتا تھا اور ٹڈرا میں رینڈیروں کا۔

رینڈ کے سوا وہ ٹڈرا میں اور کس چیز کا شکار کر سکتا تھا؟

میموتھ سب کے سب مر چکے تھے۔ ماقبل تاریخ کے آدمی نے ہزاروں میموتھ مار کر ان کی ہڈیوں کے پہاڑ اپنی رہائش گاہوں کے قریب لگا دیے تھے۔ اس نے گھوڑوں کے بہت سے غول کے غول مار ڈالے تھے اور جو باقی رہ گئے تھے وہ اس وقت جنوب چلے گئے جب ہری بھری گھاس کی جگہ سوکھی کائی نے لے لی۔

اس طرح رینڈیروں ہی ٹڈرا میں آدمی کا واحد رازق رہ گیا۔ وہ رینڈیر کا گوشت کھاتا تھا، اس کی کھال پہنتا تھا اور اس کی سینگوں سے اپنے برچھے اور چھلی کے شکار کے کانٹے بناتا تھا۔ اس لئے اس کو اپنی زندگی کو مکمل طور پر رینڈیر کے مطابق بنانا پڑا۔

جہاں بھی رینڈیر کے گلے جاتے آدمی ان کے پیچھے جاتا۔ جب قبیلے پڑاؤ ڈالتے تو عورتیں جلدی سے خیموں کو کھالوں سے ڈھک دیتیں۔ وہ جانتی تھیں کہ ان کو زیادہ دن تک ایک جگہ نہیں رہنا ہے۔ جب مچھروں کے دل بادل گلوں کوئی چراگاہیں ڈھونڈھنے پر مجبور کرتے تھے تو لوگوں کے پاس اس کے سوا کوئی چارہ نہ ہوتا تھا کہ وہ پڑاؤ اکھاڑ کر ان کے پیچھے جائیں۔

اکھاڑتیں اور ان کو اپنی پیٹھ پر ڈال لیتیں۔ وہ ٹڈرا میں ہانپتی کانیٹنی تھکی ہاری چلتی رہتیں اور مرد ان کے آگے آگے تیزی سے چلتے۔ ان کے پاس سوائے برچھوں اور چھلی پکڑنے کے آنکڑوں کے اور کچھ نہ ہوتا۔ گھر کی فکر کرنا مرد کا کام نہیں تھا۔

پھر ٹڈرا شمال کی طرف ہٹنا شروع ہوا اور اس کے ساتھ رینڈیر بھی چلے۔ ٹڈرا کی جگہ بڑے برے، ناگذاڑ جنگل آگے آئے۔ پھر ماقبل تاریخ کے آدمی کا کیا حشر ہوا؟

بعض شکاری قبیلے شمال میں رینڈیر کے گلوں کا تعاقب کرتے ہوئے قطب شمال کی طرف چلے گئے۔ ان کے لئے یہ بہت آسان تھا کیونکہ وہ شمالی آب و ہوا کے کافی عادی ہو گئے تھے۔ برفانی دور کا انتہائی شدید جاڑا لاکھوں سال تک رہا۔ ان لاکھوں برسوں میں قدیم زمانے کے آدمی نے جاڑے کا مقابلہ کرنا، جانوروں کے گرم سمور سے اپنے کپڑے بنانا سیکھ لیا۔ جتنا ہی زیادہ سخت جاڑا ہوتا کھودی ہوئی رہائش گاہ کے اندر چولہا اتنا ہی زیادہ روشن ہوتا۔

اب ٹھہرنے سے قطب شمال کو منتقل ہو جانا زیادہ آسان تھا۔ بہر حال آسان راستہ ہمیشہ سب سے بہتر راستہ نہیں ہوتا اور ان لوگوں نے جو ٹنڈرا کے ساتھ شمال کو چلے گئے تھے بہت کچھ کھو دیا کیونکہ برفانی دور ہزاروں سال تک چلتا رہا۔ گرین لینڈ کے اسکیمو لوگ اب بھی برف کے درمیان رہتے ہیں اور قدرت کے خلاف جو وہاں بہت سخت اور بالکل عریاں ہے متواتر جدوجہد کرتے رہتے ہیں۔

جو قبیلے ٹھہر گئے تھے ان کی حالت بالکل مختلف ہوئی۔ پہلے تو ابھرتے ہوئے جنگلوں کے درمیان ان کی زندگی زیادہ کٹھن ہو گئی۔ لیکن انہوں نے اپنے کو برفانی قید خانے ہی سے رہا کر لیا جس میں ان کے اجداد ہزاروں سال تک قیدی رہ چکے تھے۔

جنگل سے آدمی کی لڑائی

جہاں پہلے ٹنڈرا تھے وہاں جو جنگل ابھرے وہ بالکل ہمارے موجودہ جنگلوں کی طرح نہیں تھے۔ یہ بڑے بڑے درختوں اور جھاڑیوں کی ایک گھنی اور ناگزاردیوار تھی جو ہزار کلومیٹر تک پھیلتی چلی گئی تھی۔ وہ دریاؤں اور جھیلوں کے کناروں تک اور بعض جگہوں پر سمندروں کے ساحلوں تک بڑھتی چلی گئی تھی۔

اس انوکھی اور نئی دنیا میں ماقبل تاریخ کے آدمی کی زندگی آسان نہ تھی۔ جنگل اس کو اپنے جھبر سے پنپوں میں لے کر گھونٹتا تھا، اس کے لئے سانس لینے کی جگہ نہیں چھوڑتا تھا۔ اس کو جنگل کے خلاف متواتر لڑائی پڑتی تھی۔ وہ درختوں کو کاٹتا اور زمین کے چھوٹے چھوٹے قطعے صاف کرتا تھا۔

ٹنڈرا ہو یا میدان، قدیم زمانے کے آدمی کو پڑاؤ کے لئے جگہ پانا دشوار نہ تھا۔ ہر جگہ کافی گنجائش تھی۔ جنگل کی ہر جگہ درختوں اور گھنی جھاڑیوں سے بھری ہوتی تھی اور آدمی کو جنگل پر اس طرح حملہ کرنا پڑتا تھا جیسے دشمن کے قلعے پر کیا جاتا ہے۔

لیکن ہتھیاروں کے بغیر جنگ کیسے ممکن ہے۔ درختوں کو کاٹنے کے لئے کلہاڑی کی ضرورت تھی۔ اس طرح آدمی نے ایک بھاری تکوننا پتھر لمبے دستے میں لگایا۔

اور پھر جہاں صرف ہمدرد درختوں پر حملہ کرتے تھے وہاں سے کلہاڑیوں کی آواز گونجنے لگی۔ یہ تھی ان پہلی کلہاڑیوں کی آواز جو پہلے درخت کاٹ رہی تھیں۔

دھار دار تیز پتھر درخت میں گہرا پوسٹ ہو جاتا اور اس کے زخم سے گاڑھارس بہہ نکلتا۔ درخت

کراہتا اور چرچراتا، پھر لکڑھارے کے قدموں پر آن گرتا۔

لوگ روزانہ، بڑے صبر کے ساتھ درختوں کو کاٹنے اور جنگل کی دنیا میں اپنے لئے جگہ بناتے۔
کوئی قطعہ صاف کرنے کے بعد لوگ درخت کے ٹھنڈوں اور جھاڑیوں کو جلا دیتے۔

اس طرح آدمی جنگل کے خلاف لڑتا اور فتح حاصل کرتا رہا۔ وہ ہمارے ہوئے دشمن کا پچھتاہ نہیں

چھوڑتا تھا۔

شاخوں کو کاٹنے کے بعد لوگ درخت کے ایک سرے کو نوکیلا بنا کر اس کو زمین میں گاڑتے، پتھر کے گھن سے اس کو زمین کے اندر مضبوط ٹھونک دیتے۔ پھر وہ اس طرح دوسرا، تیسرا اور چوتھا کھمبا ایک ہی قطار میں گاڑتے چلے جاتے۔ جلد ہی ایک دیوار بن جاتی جس کو وہ چھوٹی چھوٹی ٹھنڈیاں کھمبوں کے درمیان بن کر اور مضبوط بنا دیتے اور تھوڑے دنوں میں لکڑی کا ایک حجرہ جو خود چھوٹا سا جنگل معلوم ہوتا جنگل کے اندر تیار ہو جاتا۔ اس میں درختوں کے تنوں کے درمیان ٹھنڈیوں کو آپس میں بن کر دیوار بنائی جاتی۔ لیکن یہ تنے کسی طرف اگتے نہیں تھے بلکہ اس طرح زمین قائم کھڑے رہتے جس طرح آدمی نے ان کو گاڑا تھا۔

قدیم زمانے کے آدمی کے لئے جنگل کی دنیا میں اپنے لئے جگہ بنانا بہت کٹھن تھا اور اس سے زیادہ مشکل تھا اپنے لئے غذا حاصل کرنا۔

کھلے میدانوں میں نکل کر وہ گلوں میں رہنے سہنے والے جانوروں کا شکار کرتا۔ میدانوں میں گلوں کو دور دور تک دیکھنا آسان تھا کیونکہ کسی ٹیلے سے بھی میلوں دور تک چاروں طرف سب کچھ نظر آتا تھا۔ لیکن جنگل کی بات ہی اور تھی۔ حالانکہ جنگل کا گھر رہنے والوں سے بھرا ہوا تھا پھر بھی وہ دکھائی نہیں دیتے تھے۔ تمام منزلوں میں ان کی آواز، ان کی سرسراہٹ اور چیخوں کی گونج ہوتی تھی لیکن ان کا پتہ لگانا بہت مشکل تھا۔

کوئی چیز پیر کے نیچے سرسراتی یا سر کے اوپر اڑتی، کسی چیز سے پتیاں ہلتیں۔ قدیم زمانے کا آدمی ان سرسراہٹوں اور مہکوں میں کیسے تمیز کر سکتا تھا، وہ تمام چمک دار درختوں کے تنوں کے درمیان جانور کے چمک دار گلوں کا کیسے پتہ لگا سکتا تھا؟

جنگل کی ہر چڑیا اور جانور کا اپنا حفاظت کرنے والا رنگ تھا۔ چڑیا کے پردرختوں کے داغدار تنوں کی

طرح ہوتے تھے۔ جنگل کی نیم تاریکی میں جانوروں کے سمور کا سرخی مائل بادامی رنگ بھی سوکھی ہوئی پتیوں کی طرح ہوتا تھا۔ کسی جانور کا پتہ لگانا مشکل تھا۔ لیکن جب جانور قریب ہوتا شکاری کا نشانہ بڑا سچا ہونا چاہئے ورنہ جانور جھاڑیوں میں غائب ہو جاتا تھا۔

اسی وقت قدیم زمانے کے شکاری کو پھینکے والے برچھے کی جگہ تیز پرواز کرنے والے تیر کو دینا پڑی۔ وہ اپنی کمان ہاتھ میں لیتا اور ترکش کندھے سے لٹکاتا اور پھر گھنے جنگل میں گھس کر جنگلی سوروں کا شکار کرتا یا دل میں بطنوں اور بنسوں کو مارتا۔

آدمی کا چوپایہ دوست

ہر شکاری کا ایک وفادار دوست ہوتا ہے جس کے چار پنچے، بڑے نرم کان اور سیاہ کھوجی تھوٹھن ہوتا ہے۔

یہ چوپایہ دوست شکاری کو شکار ڈھونڈھنے میں مدد دیتا ہے۔ کھانے کے وقت وہ مالک کے پاس بیٹھتا اور اس کی آنکھوں میں آنکھیں ڈال کر یہ کہتا معلوم ہوتا ہے ”اور میرا حصہ کہاں ہے؟“ یہی چوپایہ دوست ہزاروں سال سے آدمی کی خدمت پڑی وفاداری کے ساتھ کر رہا ہے کیونکہ یہ اسی دور دراز زمانے کی بات ہے جب آدمی تیر و کمان سے شکار کھیلتا تھا کہ اس نے کتے کو اپنا دوست بنایا تھا۔

دریائے نیسی کے کنارے انونٹووا کی کھدائی میں، سوویت ماہرین آثار قدیمہ نے ایک قدیم شکاری پڑاؤ میں کتے کی ہڈیاں پائیں۔ اس کے سوا کہ تھوٹھن ذرا چھوٹا تھا باقی ہڈیاں بھیڑیے سے مشابہہ تھیں۔

قدیم زمانے کے آدمی کا کتنا غائب اس کے گھر کی حفاظت کرتا تھا اور شکار میں اس کی مدد کرتا تھا۔ ابتدائی جنگلی بستیوں میں باورچی خانوں کے کوڑا گھروں میں سائنس دانوں نے جانوروں کی ایسی ہڈیاں پائیں جن پر کتے کے دانتوں کے نشان تھے۔ اسی لئے ہمیں پتہ چلتا ہے کہ اس وقت بھی کھانے کے وقت کتا آدمی کے ساتھ بیٹھتا تھا اور ہڈیاں چاہتا تھا۔

کوئی آدمی کتے کو رکھ کر نہ کھلاتا اگر اس سے کوئی فائدہ نہ ہوتا۔ قدیم زمانے کا آدمی کتے کے پلے کو

شکار کا پتہ لگانے میں اپنے مددگار کی حیثیت سے سدھانے لگا تھا۔
اس نے مددگار کے انتخاب میں غلطی نہیں کی تھی۔ قبل اس کے کہ وہ کسی جنگلی سور کے نشان دیکھتا یا
ہرن کے پاؤں کی چاپ سنتا اس کا کتا چوکنا ہو کر اپنا تھوٹھن اونچا کرتا اور بوسو گھنٹے لگتا۔

جھاڑیوں سے کس چیز کی مہک آتی تھی؟ کون یہاں سے ابھی گذرا تھا؟ کتے کے لئے دو تین بار
سو گھنٹا ہی کافی تھا۔ اس وقت کتا کچھ بھی دیکھتا سنتا نہیں تھا، وہ اپنے خاص کام یعنی جانور کا پتہ لگانے میں
بالکل محو ہو جاتا تھا۔ وہ جنگل میں دبے پاؤں تیزی سے دوڑتا تھا۔ مالک کو صرف اس کا ساتھ دینا پڑتا تھا۔
کتے کو پالتو بنانے کے بعد آدمی اور مضبوط ہو گیا۔ اس نے کتے کی ناک کو جو اس کی ناک سے کہیں
زیادہ تیز تھی اپنی خدمت کے لئے اس استعمال کیا۔

بہر حال، آدمی نے ناک سواکتے کی دوسری چیزوں مثلاً اس کے چار پیروں سے بھی فائدہ اٹھایا۔
اپنی گاڑی میں گھوڑا جوتنے سے پہلے آدمی اپنا سامان اور خاندان لے جانے کے لئے کتا استعمال کرتا تھا۔
سائیریا میں ایک قدیم شکاری پڑاؤ سے کتے کی ہڈیوں کے پاس ہی ساز بھی ملا۔ اس کا مطلب یہ
ہوا کہ کتے آدمی کی صرف شکار ہی میں نہیں مدد کرتے تھے بلکہ اس کو کھینچ کر لے بھی جاتے تھے۔

اس طرح پہلی بار ہماری ملاقات آدمی کے بہترین دوست یعنی کتے سے ہوئی۔
اس سمجھدار جانور کے بارے میں نہ جانے کتنی سچی کہانیاں لکھی جا چکی ہیں جو پہاڑوں میں آدمیوں
کو بچاتا ہے، میدان جنگ سے زخمیوں کو لے جاتا ہے، گھروں اور ملک کی سرحدوں کی حفاظت کرتا ہے۔
گھر، شکار، جنگ اور تحقیقات تجربہ گاہوں میں کتے ہمارے بڑے وفادار خادم ہوتے ہیں۔
جب سائنس کے مفاد اور انسانیت کی بھلائی کے لئے سائنس دان کسی کتے کو آپریشن کی میز پر لٹاتا
ہے تو وہ سائنس دان کو اعتماد کی نگاہوں سے دیکھتا ہے، ایسی نگاہوں سے جیسے وہ اپنے مالک کے لئے جان
دینے کو تیار ہے۔

لینن گراد کے قریب پاولووا کے قصبے میں اس لیباریٹری کی عمارت کے سامنے جہاں سائنس دان
دماغ کے افعال کا مطالعہ کرتے ہیں ایک بڑی سی یادگار ہے۔

یہ یادگار ہمارے اسی وفادار چار پیروں والے دوست کے اعزاز میں نصب کی گئی ہے۔

دریا سے آدمی کی لڑائی

قدیم زمانے کے سبھی آدمی تو اپنے گھر درخت کے جھنڈوں کے درمیان نہیں بناتے تھے۔ ایسے لوگ بھی تھے جو گھنے جنگلوں کو چھوڑ کر دریاؤں اور جھیلوں کے کنارے آباد ہو گئے تھے۔ یہاں پانی اور جنگل کے درمیان تنگ پٹی پر وہ اپنے لکڑی کے حجرے بناتے تھے۔

جنگل کے مقابلے میں دریا کے کنارے زیادہ جگہ تھی لیکن یہاں بھی رہنا سہنا جنگل کی طرح دشوار تھا۔ دریا ایک بے چین پڑوسی تھا۔ جب بہار میں اس میں سیلاب آتا اور وہ اپنے کناروں سے اوپر بہہ نکلتا تو اکثر برف کی چٹانوں اور گرے پڑے درختوں کے ساتھ آدمیوں کے گھر بھی بہا لے جاتا۔ سیلاب سے بھاگ کر لوگ قریب کے درختوں پر چڑھ جاتے تھے اور غضب ناک دریا کے اترنے تک وہیں انتظار کرتے تھے۔ جب دریا پھر اعتدال پر آ جاتا تھا تو کنارے پر پھر اپنا گھر بنانا شروع کر دیتے تھے۔ پہلے پہل تو ہر سیلاب ان کے لئے اچانک آتا تھا۔ لیکن جب انہوں نے دریا کے رویے کا بغور مطالعہ یا تو سیلاب سے بچنے لگے۔

وہ کئی درخت کاٹتے اور ان کے تنے ایک ساتھ باندھ کر بیڑا بنا لیتے اور اس کو دریا کے کنارے ڈال دیتے۔ پھر وہ لٹھوں کی پہلی پرت پر لٹھوں کی دوسری ڈالتے۔ اس طرح پرت پرت وہ ایک اونچا چبوترہ سا بنا لیتے اور اس پر اپنی جھونپڑی بناتے۔ اب وہ سیلاب سے نہیں ڈرتے تھے کیونکہ جب طوفانی دریا چڑھتا تو ان کی چوکھٹ تک بھی نہ پہنچتا۔

یہ آدمی کی بڑی جیت تھی کیونکہ اس نے نیچے کنارے کو اونچا کر دیا تھا۔ گویا یہ چبوترہ ان تمام بندوں اور پشتوں کی ابتدا تھی جو اب ہم دریاؤں کو روکنے کے لئے بناتے ہیں۔

قدیم زمانے کے آدمی نے دریاؤں سے لڑنے میں کافی وقت صرف کیا۔

لیکن وہ دریا کے کنارے کیوں بسا اور اس نے پانی کے قریب کیوں رہنا چاہا؟

یہ ان چھبوروں سے پوچھو جو اپنی زندگی دریا کے کنارے ہی گزارتے ہیں اور اپنی ہنسیوں پر بڑے صبر کے ساتھ آنکھ لگائے بیٹھے رہتے ہیں۔

دریا آدمی کے لئے کشش رکھتا تھا کیونکہ اس میں مچھلیاں تھیں۔

شکاری نے چھیرا بننا کیسے سیکھا؟ بہر حال، اس کو ماہی گیری اور جانوروں کے شکار کے لئے مختلف

اوزاروں کی ضرورت تھی۔

جب واقعات کا سلسلہ ٹوٹ جاتا ہے تو ہم اس کی کھوئی کڑیاں تلاش کرنے کی کوشش کرتے ہیں۔ کوئی شکاری ایک دن میں تو ماہی گیر نہیں بن گیا ہوگا۔ اس کا یہ مطلب ہوا کہ مچھلی پکڑنا سیکھنے سے پہلے وہ مچھلی کا بھی شکار ہی کرتا تھا۔ اور یہی واقعی ہوتا تھا۔ ماہیگیر کا سب سے پہلا اوزار ماہی برچھا تھا جو شکار کھیلنے والے برچھے سے بہت کچھ مشابہ تھا۔

قدیم زمانے کا آدمی کمر کر پانی میں جا کر ان مچھلیوں کو برچھے سے شکار کرتا تھا جو چٹانوں کے درمیان چھپی ہوتی تھیں۔ پھر اس نے دوسرے طریقوں کی ماہی گیری سیکھی۔ وہ جال کے ذریعے چڑیوں کو پکڑنا سیکھ چکا تھا اور اس نے جال کو پانی میں بھی آزما۔ اس طرح لوگ مچھلیاں پکڑنے کے لئے بھی جال استعمال کرنے لگے۔

ماہرین آثار قدیمہ نے ماہی گیری کے نیزے اور برچھیاں، مچھلیوں کے جال کے پتھر کے لنگر اور ہڈی کے بنے ہوئے مچھلی پکڑنے کے کانٹے کھود کر نکالے ہیں۔

شکاری ماہی گیروں کا گھر

سوویت ماہر آثار قدیمہ تولستوف اور ان کے ساتھیوں نے قزل قم کے ریگستان میں قدیم زمانے کے شکاری ماہی گیروں کا ایک بڑا اور اس جگہ دریافت کیا جہاں آمودریا بحیرہ ارال میں گرتا ہے۔ ایک ریتیلے ٹیلے کی چوٹی پر، ریت اور مٹی کی تہہ میں ان کو بہت ہی اچھے پتھر کے اوزار، مٹی کے برتنوں کے ٹکڑے اور کوڑے کرکٹ کے ڈھیر ملے ان میں جنگلی سوروں، بارہ سنگھوں اور ہرنوں کی بہت سی ہڈیاں تھیں۔ لیکن ان ڈھیروں میں زیادہ مچھلیوں کے کانٹے اور ہڈیاں تھیں۔ وہاں کے لوگوں کی خاص غذا مچھلی ہی معلوم ہوتی تھی۔

ایک جلعے ہوئے گھر کے نشانات بھی یہاں ملے۔ اس میں صرف راکھ اور کونسلے، سرکنڈے کے جلعے ہوئے ٹکڑے اور کونسلے کے سیاہ خطوط جو ایک حلقے کے مرکز میں ملتے تھے باقی رہ گئے تھے۔ اس گھر کے بیچ میں صاف، سفید راکھ کی ایک موٹی پرت تھی جس کے نیچے خوب تپتی ہوئی چمکیلی سرخ ریت کی تہہ

تھی۔

اس مرکزی چولھے کے چاروں طرف اور بھی چولھے تھے جن میں کالی، گندی راکھ اور باورچی خانے کا کوڑا بھرا تھا۔

پڑاؤ میں بس یہی ملا۔ اب یہ سائنس دانوں کا کام تھا کہ وہ اس گھر اور اس کے ساز و سامان کو اصل کے مطابق بحال کریں اور چند جلے ہوئے آثار کے ذریعے اس کے رہنے والوں کی زندگی کے متعلق بیان کریں۔

جو لوگ آثار قدیمہ کے علم سے ناواقف ہیں ان کے لئے یہ مسئلہ حل کرنا ممکن نہ ہوتا لیکن ماہرین آثار قدیمہ فوراً سمجھ گئے کہ کونکہ اور راکھ ان گڈھوں میں بھر گئی ہے جہاں پہلے چھت کور وکنے والے لکڑی کے کھمبے تھے۔ اور جلے ہوئے سرکنڈوں نے انہیں بتایا کہ چھت سرکنڈوں کی تھی۔ سیاہ خطوط جو مرکز میں ملتے تھے ان کھمبوں کے زمین پر گرنے کے نشانات تھے ج گھر کو تباہ کرنے والی آگ کے دوران گرے تھے۔

مرکزی چولھے پر کھانا نہیں پکایا جاتا تھا کیونکہ اگر ایسا ہوتا تو اس کی راکھ اتنی صاف اور سفید نہ ہوتی۔ وہاں راکھ کی پرت بہت موٹی تھی کیونکہ مرکزی چولھے میں قدیمہ رسم کے مطابق دن رات اور ابدی آگ جلتی رہتی تھی۔

گھر کی عورتیں دوسرے چولھوں پر کھانا پکاتی تھیں جو چھت کور وکنے والے کھمبوں کے درمیان تھے۔ اسی لئے وہاں کی راکھ اتنی گندی تھی اور زمین پر بڑیاں پھیلی ہوئی تھیں۔

وہاں بہت سے چولھے تھے۔ اس کا مطلب یہ ہوا کہ بہت سی عورتیں بھی تھیں۔ یہ تمام عورتیں، ان کے شوہر اور بچے قرابت کی بنا پر ایک برادری میں منسلک تھے۔

برادری بڑی ہوتی تھی، کوئی سویا اس سے زیادہ آدمیوں پر مشتمل۔ اس لئے گھر بھی بڑا تھا۔ پھر بھی یہ گھر اپنے جد سے مشابہ تھا، نوکیلی چھت والے گول نیچے سے۔

کھمبوں کی دو قطاروں کے درمیان داخلے سے لے کر مرکزی چولھے تک ایک لمبی راہ داری تھی۔ راہ داری کے دائیں طرف کھانا پکانے کے چولھے تھے اور بائیں طرف خالی جگہ۔

گھر کے اندر ان لوگوں کو خالی جگہ کی کیا ضرورت تھی؟

اس کا حل ہمیں جزائر انڈمان میں، جو وسط ایشیا سے بہت دور واقع ہیں، پہنچانی جھونپڑیوں سے ملتا ہے۔ ان جزیروں کے لوگ یہ خالی جگہ جاوٹونے والی ریت رسموں کے لئے استعمال کرتے تھے۔
یہاں بھی راہ داری کے بائیں طرف ماہرین آثار قدیمہ نے دیوار کے پاس چھوٹے چھوٹے چولھے پائے۔ یہ غالباً وہ جگہ تھی جہاں برادری کے غیر شدہ لوگ رہتے تھے۔
اس طرح ماہرین آثار قدیمہ نے اپنی نگاہوں کے سامنے اس گھر کا نقشہ کھینچا جس میں یہ ماہی گیر رہتے تھے۔

بہر حال آثار سے یہ پتہ تو چلا نہیں کہ وہ مچھلیاں کیسے پکڑتے تھے اور ان کے پاس ڈونگیاں تھیں یا نہیں۔

روس میں اس طرح کی ایک ڈونگی جھیل لادوگا کے کنارے ملی ہے۔

سب جہازوں کا دادا

کوئی اسی سال پہلے لوگ جھیل لادوگا سے قریب ہی ایک نہر کھود رہے تھے۔ دل دلی کو نکلے اور ریت کے درمیان کھودتے ہوئے ان کو آدمیوں کی کھوپڑیاں اور پتھر کے اوزار ملے۔
ماہرین آثار قدیمہ کو جب یہ معلوم ہوا تو انہوں نے دلدل سے ہر قسم کی چیزیں ڈھونڈ نکالیں جیسے یہ کسی میوزیم کا شوکیس تھا۔ انہوں نے پتھر کی کلہاڑی، پتھر کا چاقو، مچھلی پکڑنے کے پتھر کے کانٹے اور تیر، مچھلی کے شکار کیلئے ایک دندانے دار برچھا اور سیل مچھلی کی طرح تراشا ہوا ہڈی کا ایک تعویذ پایا۔ پتھر اور ہڈی کی ان تمام چیزوں کو برآمد کرنے کے بعد ان کو سب سے اہم چیز ملی یعنی ایک ثابت ڈونگی۔ وہ اتنی ٹھیک تھی کہ آدمی اس میں بیٹھ کر فوراً اس کو کھے سکتا تھا۔

اس کی صورت شکل بالکل ہمارے زمانے کی ڈونگیوں جیسی نہ تھی۔ یہ تو تمام کشتیوں، دخانی جہازوں، ڈیزل جہازوں کی دادی تھی اور کسی بڑے شاہ بلوط کے تنے کو کھوکھلا کر کے تیار کی گئی تھی۔
اگر اس کھوکھلی ڈونگی کو تم دیکھو تو تمہیں پتہ چل سکے گا کہ کس طرح پتھر کی کلہاڑی نے بلوط کے تنے کے ٹکڑے ٹکڑے کاٹے تھے۔

ایسی جگہوں پر جہاں کلہاڑی سے لکڑی کے ریشے کے مطابق کاٹا گیا تھا کام آسان تھا اور سطح کافی

چکنی تھی لیکن ڈونگی کے ماتھے اور دہنا لے پر جہاں کلہاڑی کوریشے کے خلاف کاٹنا تھا کام سخت جاں فشاں تھا۔ یہاں لکڑی کو ہر طرف سے کاٹا گیا ہے۔ وہ ہر طرف ناہموار ہے اور اس میں گڈھے دکھائی دیتے ہیں جیسے پتھر کے دانوں نے بلوط کو کاٹا ہو۔ بعض جگہوں پر جہاں لکڑی میں گڑھیں تھیں یا ٹیڑھا میڑھا پن تھا کلہاڑی کارگر نہیں ہوئی تھی۔ ایسی حالت میں لکڑی کے خلاف کلہاڑی کی لڑائی میں آگ نے مدد دی تھی۔ ڈونگی کا پورا دن بالہ جلا ہوا ہے اور کولے کی چٹخی ہوئی پرت سے ڈھکا ہے۔

قریب ہی سائنس دانوں کو وہ پتھر کی کلہاڑی بھی مل گئی جس نے ڈونگی کو کاٹ کاٹ کر کھوکھلا کیا تھا۔ اس کی دھار کو چپکایا اور تیز کیا گیا تھا اور قریب ہی دلدل کو کولے میں پتھر کو تیز کرنے کا اوزار بھی مل گیا۔ اس کا یہ مطلب ہوا کہ پہلے کی طرح اس وقت پتھر کے اوزار صرف کاٹ کاٹ کر نہیں بنائے جاتے تھے بلکہ ان پر پالش بھی کی جانے لگی تھی اور ان کو تیز بھی کیا جاتا تھا

کیا کوئی کند کلہاڑی مضبوط شاہ بلوط کو کاٹ سکتی تھی؟

آدمی کو بلوط کو کھوکھلا کر کے ڈونگی بنانے میں بڑا وقت لگتا تھا۔

آخر کار جب یہ کام ختم ہوتا تھا تو کشتی پانی میں اتاری جاتی تھی۔ چھیرے جھیل پر روانہ ہو جاتے تھے۔ ان کے پاس مچھلی کے شکار کے لئے طرح طرح کے برچھے، نیزے، کانٹے اور جال ہوتے تھے۔ جھیل لادوگا بہت بڑی تھی اور اس میں مچھلیوں کی بھی کثرت تھی لیکن لوگ کنارے سے دور تک جانے کی جرأت نہیں کرتے تھے کیونکہ پانی ان کے لئے نئی اور انجانا دنیا تھا۔ ان کو کیا پتہ تھا کہ وہ کیسا ہے اور آئندہ کیا کرے گا؟ ایک دن وہ پرسکون رہتا اور اس کی سطح ہموار رہتی۔ دوسرے دن اس میں بڑی بڑی غضب ناک لہریں اٹھنے لگتیں۔

زبردست شاہ بلوط جس کو کوئی طوفان اور آندھی نہیں گرا سکتی تھی ان لہروں پر ایک لکڑی کے ٹکڑے کی طرح ڈمگاتا۔ لوگ ڈر کر کنارے کی طرف کشتی لاتے۔ وہاں ٹھوس خشک زمین تھی اور ان کے پیر اس پر چلنے کے عادی وہ چکے تھے۔ زمین تو جھولتی نہ تھی، نہ ان کے خیر مقدم کے لئے اوپر اٹھتی تھی اور نہ ان کو ادھر ادھر جھلا کر پھینکتی تھی۔

اس طرح قدیم زمانے کا آدمی بچے کی طرح دھرتی ماتا کے کلیجے سے چمٹا رہتا جس نے اس کی پرورش کی تھی۔ وہ خطرناک پانی میں جو آسمان تک پھیلتا چلا گیا تھا مچھلی کے شکار کے لئے جانے کی بجائے

اس کا انتظار کرتا تھا کہ مچھلی خود کنارے تک آئے۔

رفتہ رفتہ اور بڑی احتیاط سے آدمیوں نے اعتماد حاصل کرنا شروع کیا اور کچھ زیادہ آگے جانے کی ہمت کرنے لگے۔

ایک زمانہ تھا جب آدمی کی دنیا وہاں ختم ہو جاتی جہاں پانی شروع ہوتا تھا۔ ہر دریا کا کنارہ ایک نظر نہ آنے والی دیوار تھا جس پر لکھا ہوتا تھا ”آگے بڑھنے کی اجازت نہیں“۔

آدمی نے اس نظر نہ آنے والی دیوار کو توڑ دیا۔ لیکن ابھی وہ اپنی نئی دنیا، پانی کی دنیا کی سرحدوں سے قریب رہتا تھا۔ کسی بھی کام میں پہلے قدم سب سے زیادہ سخت ہوتے ہیں۔ وہ وقت آنے والا تھا جب وہ کنارے سے بالکل الگ ہونے والا تھا اس کو چھوٹی ڈوگیوں میں نہیں جانا تھا بلکہ ایسے جہازوں میں جو اس کو افق کے پار نئے ساحلوں تک، نئے علاقوں تک لے جاتے تھے جہاں اس کے ہی جیسے آدمی رہتے تھے۔

پہلے کاریگر

اے نوجوان کاریگر، ہم تم سے بات کر رہے ہیں جنہوں نے حال ہی میں کلہاڑی رندے، ہتھوڑی اور برے کا استعمال سیکھا ہے۔

ہم تم سے بات کر رہے ہیں جو مستقبل میں فولاد ساز، کیمیا داں، مشینوں اور ہوائی جہازوں کے ڈیزائن بنانے والے مکانات اور جہاز تیار کرنے والے ہو گے!

چوبی دستے والی پتھر کی کلہاڑی

یہ کتاب تم لوگوں کے لئے لکھی گئی ہے جن کو اپنے اوزاروں اور کام سے پیار ہے۔ تم جانتے ہو کہ تمہارے اوزاروں اور اس لکڑی یا دھات کے درمیان جس پر تم کام کر رہے ہو لڑائی کتنی سخت ہے اور تمہیں کتنی خوشی ہوتی ہے جب تم کوئی کام پورا کر لیتے ہو۔

جب تم لکڑی کا کوئی ٹکڑا لیتے ہو تو تمہارے ذہن میں اس چیز کی شکل ہوتی ہے جو تمہیں اس ٹکڑے سے بنانا ہے۔ یہ بات بالکل آسان معلوم ہوتی ہے۔ تمہیں یہاں ایک ٹکڑا آری سے کاٹنا ہوگا، برے سے ایک سوراخ وہاں برمانا ہوگا اور دوسرا ٹکڑا ادھر کاٹنا ہوگا۔ لیکن لکڑی اس پر تیار نہیں ہوتی۔ وہ اپنی پوری طاقت سے اس تیز دھار کی مزاحمت کرتی ہے جو اس کو کاٹنا چاہتی ہے۔

اوزار یکے بعد اس لڑائی میں شامل ہوتے جاتے ہیں۔ اگر چاقو سے کام نہیں چلتا تو کلہاڑی میدان میں آتی ہے۔ اگر کلہاڑی بھی ناکام رہتی ہے۔ تو درجنوں دانتوں والا آرمیدان جنگ میں اترتا ہے۔ اور پھر وہ وقت آیا جب وہ تمام لکڑی جو تمہاری مجوزہ چیز کی شکل و صورت کو چھپائے ہوئے تھی کٹ کر پھیلن، چھپڑوں اور برادے کی شکل میں نظر آنے لگتی ہے۔

تمہاری جیت ہوئی لیکن یہ صرف تمہاری ہی جیت نہیں ہے۔ تمہاری جیت اس لئے ممکن ہوئی کہ تمام کاریگروں نے بہت سی صدیوں کے دوران میں ان اوزاروں کو ایجاد کیا اور بہتر بنایا جو تم استعمال کرتے ہو، جنہوں نے ان اوزاروں کو بنانے کے لئے نئی چیزوں کی تلاش کی اور ان کے استعمال کے نئے طریقے نکالے۔

یہاں، اس کتاب کے صفحات سے تم ان پہلے کارٹیگریوں کے بارے میں معلومات حاصل کر چکے ہو جنہوں نے پہلے چاقو، کلہاڑیاں اور تھوڑے بنائے تھے۔
تم نے ان کو کام کرتے بھی دیکھا۔ تمہارے کام کی طرح ان کا کام بھی کٹھن تھا لیکن آخر میں ان کو اس سے خوشی بھی ہوتی تھی۔

یہ پہلے بڑھئی، زمین کھودنے والے اور معمار جانوروں کی کھال کے کپڑے پہننے ان کے اوزار بھدے اور بھاری تھے۔ ان کو ایک کشتی بنانے میں مہینوں لگتے تھے۔ ان کو مٹی کی کھانا پکانے والی ایک ہانڈی بنانے میں اس سے زیادہ مشکل پیش آتی تھی جتنی ہمیں ایک مجسمہ بنانے میں ہوتی ہے۔
لیکن یہ بڑھئی، زمین کھودنے والے اور کمہار ان معماروں، کیمیا دانوں اور فولاد سازوں کی زبردست فوج کے پہلے سپاہی تھے جو اپنی روازنہ کی محنت سے اب دنیا کے خدو خال بدل رہے ہیں۔
مثال کے لئے قدیم زمانے کے کمہاروں کو لے لو۔ انہوں نے پہلی مرتبہ ایک ایسا نیا مادہ تیار کیا جو قدرت سے انہیں نہیں ملا تھا۔ اس سے پہلے، جب قدیم زمانے کا کارٹیگری کوئی پتھر کی کلہاڑی یا ہڈی کا نیزہ تیار کرتا تھا تو وہ اس کے مادے کی تخلیق خود نہیں کرتا تھا بلکہ اس کی صورت بدل دیتا تھا۔ لیکن کمہار کی بات ایسی تھی جو کبھی پہلے نہیں ہوئی تھی۔ آدمی نے مٹی کا برتن بنایا اور اس کو الٹا ڈال دیا۔ آگ نے مٹی کی تمام خاصیتیں بدل دیں۔ اب وہ پچپانی نہیں جاسکتی تھی۔

اس سے قبل مٹی بھینکنے پر پھس پھسی ہو جاتی تھی لیکن آگ میں پکنے کے بعد اس کو پانی سے ڈر نہیں رہا۔ پانی ڈالنے سے نہ تو اس کی شکل بدلتی تھی اور نہ وہ نرم ہوتی تھی۔

قدیم زمانے کے آدمی نے مٹی کو ایک نئی چیز میں تبدیل کرنے کے لئے آگ کا استعمال کیا۔ یہ دوہری جیت تھی۔ آگ اور مٹی دونوں پر۔ یہ سچ ہے کہ آگ آدمی کے پہلے سے خدمت کر رہی تھی۔ اس کو سردی سے بچاتی تھی، جنگلی جانوروں سے محفوظ رکھتی تھی، جنگلات کی صفائی میں آدمی کی مدد کرتی تھی اور ڈوگی بنانے میں کلہاڑی کی مدد کرتی تھی۔ اب لوگ آگ بنانے کا راز جان گئے تھے۔ جب بھی وہ دوکلڑی کے ٹکڑوں کو زوروں سے آپس میں رگڑتے تھے آگ نمودار ہو جاتی تھی۔

اب آدمی نے آگ کو ایک نیا اور زیادہ مشکل فریضہ سونپا یعنی ایک مادے کو دوسرے میں تبدیل کرنے کا فریضہ۔

جب آدمی کو آگ کی حیرت انگیز خوبیوں کا پتہ چلا تو اس نے آگ کو مٹی پکانے، اپنا کھانا تیار کرنے، روٹی پکانے اور تانبے کو پگھلانے کے لئے استعمال کرنا شروع کیا۔
 آج تم کو دنیا میں کوئی ایسا کارخانہ نہ ملے گا جو ایک مادے کو دوسرے میں تبدیل کرنے کے لئے آگ کا استعمال نہ کرتا ہو۔

آگ ہمیں کچھ دھات سے لوہا نکالنے، ریت سے شیشہ بنانے اور لکڑی سے کاغذ تیار کرنے میں مدد دیتی ہے۔ فولاد کے کارخانوں میں جو آگ جلتی رہتی ہے اس کو فولاد سازوں اور کیمیا دانوں کی پوری فوج کی فوج کٹرول کرتی ہے۔ اور ان سب بھٹیوں کی ابتدا اس چولھے سے ہوئی ہے جس میں قدیم زمانے کے مکھار نے اپنا پہلا، بھرا، تنگ پینڈے والا برتن پکایا تھا۔

بیج گواہ ہے

قدیم زمانے کے ایک پڑاؤ سے ماہرین آثار قدیمہ کو بہت سی چیزوں کے درمیان مٹی کے برتنوں کے کچھ ٹکڑے بھی ملے۔
 باہر سے یہ ٹکڑے آپس میں گتھے ہوئے خطوط کے سادہ ڈیزائن سے سجے ہوئے تھے۔ بعض سائنس دانوں کا خیال ہے کہ یہ ڈیزائن اس بات کا راز بتاتا ہے کہ قدیم زمانے کے مکھار کس طرح اپنے برتنوں کی شکلیں بناتے تھے اور ان کو پکاتے تھے۔ نرم پودوں کے تنوں سے بنی ہوئی ٹوکری پر اندر سے مٹی کی ایک تہہ چڑھادی جاتی تھی اور پھر ٹوکری کو آگ میں رکھ دیا جاتا تھا۔ ٹوکری جل جاتی تھی اور اندر کا برتن باقی رہ جاتا تھا اور ٹوکری کی بناوٹ جو نشان برتن کے باہری حصے پر چھوڑتی تھی وہی اس کے ڈیزائن ہوتے تھے۔
 پھر جب کھماروں نے بنی ہوئی ٹوکریوں کی مدد کے بغیر برتن بنانے سیکھ لئے تو انہوں نے برتنوں کو خانے دار ڈیزائنوں سے سجانا شروع کر دیا۔ ان کا خیال تھا کہ اگر ان کے برتن ویسے نہ ہوئے جیسے ان کی دادیاں اور پردادیاں استعمال کرتی تھیں تو ان میں کھانا نہیں پک سکتے گا۔

قدیم زمانے میں کاریگروں کا خیال تھا کہ ہر شے میں کوئی نہ کوئی پراسرار طاقت اور خوبی چھپی ہوئی ہے۔ کون جانے، ممکن ہے برتن کی اصل مضبوطی اس کے ڈیزائن میں ہو! اگر انہوں نے ڈیزائن بدلاتو ممکن ہے ان کو ہمیشہ کے لئے پچھتانا پڑے کیونکہ برتن ان کی بد قسمتی، برے دنوں اور بھوک کا باعث بن

سکتا ہے۔ کبھی کبھی برتن کو نظر بد سے بچانے کے لئے کمہار اس پر کتے کی صورت بنا دیتا تھا۔
 کتا تو آدمی کا مددگار تھا۔ وہ آدمی کے ساتھ شکار میں جاتا اور اس کے گھر کی نگرانی کرتا تھا۔
 برتن پر کتے کی شکل بناتے ہوئے کمہار اپنے آپ سے کہتا تھا ”کتا تو نگراں ہے، وہ برتن اور اس
 کے اندر جو کچھ رکھا ہے اس کی نگرانی کرے گا۔“

خانے دار ڈیزائنوں سے بچے ہوئے برتنوں کے ٹکڑے بہت سی جگہوں پر پائے گئے ہیں۔ ان میں
 سے ایک جو فرانس میں شہر کا مینی کے قریب پایا گیا ہے بہت مشہور ہے ماہرین آثار قدیمہ نے اس کا جائزہ
 لیتے وقت اس پر جو کے ایک دانے کا نشان پایا۔

اس دریافت سے ان میں بڑا جوش پیدا ہو گیا کیونکہ یہ صرف ایک دانے کا سوال نہیں تھا۔ بلکہ یہ تھا
 ان بڑی بڑی تبدیلیوں کا نشانہ گواہ جو قدیم زمانے کے آدمی کی زندگی میں ہوئی تھیں۔
 جہاں دانہ تھا وہاں زراعت بھی رہی ہوگی۔ اسی وجہ سے ان کو اسی جگہ اناج پیسنے والی چکیاں اور پتھر
 کی کدالیں بھی ملیں۔

ظاہر ہے کہ شکاری اور چھیرے کا شکار بھی ہو گئے تھے۔ یہ کیسے ہوا؟
 پہلی بات تو یہ کہ قبیلے کے تمام افراد تو شکاری یا چھیرے نہیں ہوتے تھے۔ جب مرد شکار کے لئے
 چلے جاتے تھے تو عورتیں بچوں کے ساتھ ٹوکریاں اور مٹی کے برتن کے رکھانے کی چیزیں جمع کرنے کے
 لئے ادھر ادھر جاتی تھیں۔ سمندر کے کنارے وہ سسپس جمع کرتی تھیں۔ جنگل میں وہ کھمبیاں، گوند نیاں اور
 اخروٹ تلاش کرتی تھیں۔ ان کو بلوط کے پھل کھانے سے بھی پرہیز نہ تھا۔ وہ ان کو پیس کر ان کی روٹیاں
 تھیں۔ اسی لئے بہت سی زبانوں میں acorn (بلوط کا پھل) کا لفظ مدتوں تک روٹی کے لفظ کی بجائے
 استعمال ہوتا رہا۔

جب کوئی قبیلہ شہد کے کسی چھتے کو دیکھ لیتا تو بڑی خوشیاں منائی جاتیں۔ ایک چٹان پر ڈرائنگ پائی
 گئی ہے جس میں کوئی عورت شہد نکالتی دکھائی گئی ہے۔ وہ درخت پر ہے۔ اس کا ایک ہاتھ درخت کے
 کھوکھلے میں ہے اور دوسرے میں ایک برتن ہے۔ غصے سے بھری ہوئی شہد کی کھیاں اس کے چاروں طرف
 بھن بھنار ہی ہیں لیکن وہ ان کی پروا کئے بغیر چھتے میں سے شہد نکال رہی ہے۔

عام طور پر عورتیں اور بچے جب اپنے دورے سے لوٹتے تھے تو وہ گوند نیوں، شہد، جنگلی سیبوں اور

ناشپاتیوں سے لدے ہوتے تھے۔

اب دعوت اڑانے کا وقت ہوتا تھا لیکن عورتیں اپنے کھانے کے ذخیرے کو جلد نہیں ختم کر دیتی تھیں۔ وہ بچوں کو بھگا دیتی تھیں اور جو کچھ ان سے ممکن ہوتا تھا وہ برتنوں، پیالوں اور لکڑی کے پیپوں میں جمع کر لیتی تھیں۔ غذا کے یہ ذخیرے ہمیشہ کارآمد ثابت ہوتے تھے کیونکہ شکار کوئی یقینی بات نہ تھی۔

اس طرح زیادہ گرم آب و ہوا میں لوگ پھر غذا جمع کرنے لگے۔ ایسا معلوم ہوتا تھا جیسے وہ پیچھے کی طرف چلے گئے ہیں۔ لیکن اصل میں یہ آگ کی طرف چھلانگ تھی کیونکہ انہوں نے بوائی شروع کر دی۔ انہوں نے اس حد کو پار کر لیا جو جمع کرنے والے کو کاشت کرنے والے سے الگ کرتی تھی۔

عورتیں اب پھل، گوند نیاں اور ایسی جنگلی دانے دار گھاسوں کے دانے لانے لگیں جیسے جو اور گیہوں۔ وہ اناج برتنوں اور ٹوکریوں میں جمع کرنے لگیں لیکن اناج تو آسانی سے بکھر جاتا تھا اس لئے گرے ہوئے دانے اگنے لگے۔

پہلے پہل تو آدمی نے اناج اتفاق سے بو یا یعنی اس کے ذخیرے سے کچھ دانے گر گئے۔ پھر اس نے جان بوجھ کر اناج کو بھسکرایا بونا شروع کیا۔

اب بھی بہت سے لوگوں میں دفن ہو جانے اور پھر سے جنم لینے والے اناج کے بارے میں داستانیں چلی آتی ہیں۔

جب قدیم زمانے میں عورتیں اپنی کدالوں میں زمین کو تورا کر اس میں اناج دفن کرتی تھیں تو ان کو یہ یقین ہوتا تھا کہ وہ کسی پراسرار دیوتا کو دفن کر رہی ہیں جو اناج کی سنہری بالیں کی شکل میں ان کے یہاں واپس آئے گا۔ خزاں میں جب وہ فصل کاٹتیں تو وہ زمین کے نیچے کی دنیا سے دیوتا کی واپسی پر خوشیاں مناتیں۔

قدیم زمانے کی عورتیں اس طرح پتھر کے کونڈے میں اس طرح اناج کو پیسا
کے پتھر کے کونڈے میں اناج جاتا تھا
پیستی تھیں

جب وہ آخری گٹھا باندھ کر زمین پر رکھتیں تو اس کے چاروں طرف گھوم گھوم کرنا چیتیں گاتیں۔ ہ
محض ناچ نہ تھا۔ یہ جادو کا شگون بھی تھا۔ عورتیں اناج کی تعریف میں گیت گاتی تھیں کہ وہ مردوں کی دنیا
سے واپس آیا اور وہ زمین سے یہ لٹچا کرتیں کہ وہ اسی طرح ہمیشہ ان کے ساتھ فیاضی کا برتاؤ کرے۔

نئے میں پرانا

ہماری صدی کے موڑ پر، اکتوبر کے عظیم سوشلسٹ انقلاب سے پہلے، روس میں ایسی جگہیں بھی
تھیں جہاں عورتیں ہرگز ان میں فصل کی کٹائی پر ”کٹائی“ کا تہوار مناتی تھیں۔
وہ آخری گٹھے کو لے کر اس کو قصابہ اور اسکرٹ پہناتی تھیں۔ پھر ایک دوسرے کے ہاتھ پکڑ کر اس
کے گرد گھوم کر گاتی تھیں:
آج ہے کٹائی
ہمارے کھیت میں

شکر ہے پروردگار کا
ایک کھیت ہے کٹ گیا
دوسرے کی ہوئی جوتائی
شکر ہے پروردگار کا

اس عبادتی گیت کی پراسرار اور یکساں دھن مشکل سے ان خوشن گیتوں سے مشابہ ہوتی تھی جو
گاؤں کے نوجوان لڑکے لڑکیاں شام کو تفریح کے وقت گاتے تھے۔

’کٹائی‘ کا تہوار قدیم مذہبی تہوار تھا جو پہلے کاشتکاروں سے اب تک چلا آیا تھا۔ بہت سے ایسے
ہی مذہبی تہوار ہم کو کھیلوں اور گیتوں کی صورت میں ملے ہیں۔

بچے ایک دوسرے کے ہاتھ پکڑ کر گاتے ہیں:

ہاں، ہم نے بویا باجرا، باجرا

ہاں، ہم نے بویا باجرا، باجرا

کھیل کا یہ گیت بھی قدیم زمانے میں مذہبی رسوم کے مطابق ہوتا تھا۔ بس ہزاروں برسوں کے
دوران میں اس کا ساحرانہ بالکل ختم ہو گیا۔ تفریح اور مذاق باقی رہ گیا۔

اور صنوبر کے درخت کو لیجئے۔ کسی زمانے میں اس کو مقدس سمجھا جاتا تھا۔ لوگ اس کے چاروں
طرف یہ سوچ کر ناپتے تھے کہ ان کے جادو بھرے حرکات سوتے ہوئے جنگلوں اور میدانوں کو پھر سے نیا
جیون دینگے اور جاڑے کے بعد بہا آئے گی۔

ان بچوں سے جو نئے سال کے موقع پر صنوبر کے درخت کو سجاتے ہیں اگر یہ کہا جائے کہ صنوبر کا
درخت مقدس ہے تو وہ اس کو مذاق سمجھیں گے۔ ان کے لئے تو یہ نشان ہے جاڑے کے دوران میں خوش
گوار چھٹیوں کا جو مہینوں کی پڑھائی کے بعد آتی ہیں۔

بہت سے قدیم مذہبی رسوم اور جادو منتر اب صرف بچوں کے کھیل اور گیت بن کر رہ گئے ہیں۔

بارش، بارش جاؤ، جاؤ!

پھر اور کسی دن آؤ!

جب بچے یہ گیت گاتے ہیں تو اس کا مقصد بارش کو روکنا یا بادلوں کو بھگانا نہیں ہوتا۔ وہ اچھی طرح

جاننے ہیں کہ ان کا یہ گیت بارش پر کوئی اثر نہ ڈالے گا۔ وہ محض دلچسپی کے لئے یہ گیت گاتے ہیں۔
اور بڑے لوگ بھی ایسے گیت گانا اور کھیل کھیلنا برا نہیں سمجھتے جو کسی زمانے میں دوسرا مطلب رکھتے
تھے۔

اس طرح خوشگوار کھیلوں کے ذریعے قدیم عقیدے اور جادو منتر والے مذہبی تہوار ہم تک پہنچے۔
بہر حال، ان کو کھیلوں کے علاوہ کسی اور جگہ بھی محفوظ رکھا گیا ہے۔
جب گر جا گھروں میں ایٹری کی عبادت ہوتی ہے تو دعاؤں میں قدیم ساحرانہ گیتوں کا رنگ جھلکتا
ہے۔

قدیم زمانے کے کاشتکاروں کے گیت کی طرح ان دعاؤں میں بھی موت اور قیامت کا ذکر ہوتا
ہے۔

ایسی باتیں جو عام طور پر دنیا میں کھیلوں اور ناچوں کی شکل اختیار کر چکی ہیں گر جا گھر میں مقدس
مذہبی رسوم کی حیثیت سے باقی ہیں۔

بہت سے توہمات اور تعصبات ہمارے یہاں بڑے قدیم زمانے سے آئے ہیں
اب بھی ایسے کافی لوگ ہیں جن کو یہ یقین ہے کہ گھوڑے کی نعل کا پانا نیک شگون ہے اور اگر نیا
چاندان کو بائیں طرف دکھائی دے تو بد شگون ہے۔

اولگ ضلع کے ایک اجتماعی فارم کی کسان عورت نے ہمیں بتایا کہ انقلاب سے پہلے کے زمانے میں
اس کے گاؤں کی عورتیں اپنی مرغیوں کی ڈربوں پر ایک ”مرغیوں کا دیوتا“ لٹکا دیتی تھیں۔ یہ ”دیوتا“ پتھر کا
ہوتا تھا جس کے بیچ میں سوراخ ہوتا تھا۔ اس کو ڈربے پر لٹکانے کا مقصد یہ تھا کہ مرغیاں زیادہ انڈے
دیں۔

اس طرح اوشمے صدیوں تک زندہ رہتے ہیں۔ یہ پتھر کا ”مرغیوں کا دیوتا“ پتھر کے زمانے کی نشانی
ہے۔ پھر بھی یہ بیسویں صدی کی ابتدا تک زندہ تھا۔

انوکھا ذخیرہ

جب عورتیں اپنی کدالوں سے زمین کھودنے کوڑنے کا کام تھیں کا کام کرتی تھیں تو مرد بھی بے کار

نہیں بیٹھتے تھے۔ وہ شکار میں وقت گزارتے تھے اور شام کو دیر میں اپنی حاصلات سے لدے پھندے لوٹتے تھے۔

جب بچے اپنے بڑے بھائیوں اور باپوں کو واپس آتے دیکھتے تو وہ ان سے ملنے کے لئے اور یہ جاننے کے لئے دوڑ پڑے کہ شکار کامیاب رہا یا نہیں۔ وہ خونیں جنگلی سور کے سر کو جس کے ٹیڑھے دانت منہ سے باہر نکلے ہوتے یا بارہ سنگھے کی شاخدار سینگوں کو بڑی دلچسپی سے دیکھتے۔ لیکن سب سے زیادہ وہ تب خوش ہوتے تھے جب شکاری زندہ جانور لاتے تھے خصوصاً چھوٹے موٹے مینے یا کوئی سیدھا سادہ بے سینگ والا بچھڑا۔

شکاری اپنے شکار کو فوراً نہیں مار ڈالتے تھے۔ ان کو باڑ کے اندر رکھ کر کھلایا پلایا جاتا تھا تاکہ وہ بڑے ہو جائیں۔ جب گھر کے قریب مینوں اور بچھڑوں کے میانے کی آواز آتی تو شکاروں کو بڑا سکون ہوتا۔ ان کو یقین ہوتا کہ وہ بھوکے نہیں رہیں گے چاہے وہ شکار سے خالی ہاتھ ہی کیوں نہ لوٹیں۔ اس طرح وہ باڑ میں ذخیرہ کرتے اور یہ ذخیرہ خود سے بڑھتا اور اس کی تعداد میں اضافہ ہوتا۔

پہلے پہل تو لوگ مویشیوں کو گوشت اور کھال کے لئے رکھتے تھے۔ وہ اس زبردست فائدے سے واقف نہ تھے جو مویشی پالنے سے ہو سکتا تھا۔ وہ ان کھروں والے جانوروں کو گھنٹا اپنا شکار سمجھتے تھے اور وہ اپنے شکار کو مارنے کے عادی تھے۔ ان کے لئے یہ سمجھنا آسان نہ تھا کہ کسی گائے یا بھیڑ کو مارنے سے زیادہ اس کا پالنا مفید تھا۔

گائے کو مارا تو ایک ہی بار جاسکتا ہے لیکن اس کا دودھ برسوں تک پیا جاسکتا ہے۔ اگر وہ گائے کو نہ ماریں تو آخر میں ان کو زیادہ گوشت بھی ملے گا کیونکہ گائے ہر سال بچہ دیتی ہے۔

یہی صورت بھیڑ کی بھی تھی۔ مردہ بھیڑ کی کھال نکالنا کوئی ایسا مشکل مسئلہ نہ تھا۔ لیکن بھیڑ کی کھال تو اتنی مفید نہ تھی۔ بھیڑ کی کھال رہنے دینا اور اس کا اون کتر لینا زیادہ مفید تھا کیونکہ ہر مرتبہ کترنے کے بعد کھال پر نیا اون نکل آتا تھا۔ اس طرح لوگ ایک بھیڑ سے دس کوٹ حاصل کر سکتے تھے۔ یہ اچھا تھا کہ وہ اپنے چوپایہ قیدیوں کی جان بخشی کر دیں اور ان سے خراج وصول کر لیا کریں۔

جب آدمی گائے بھیڑ اور گھوڑے کو پالنے لگا تو اس نے ان کو اپنی مرضی کے مطابق پرورش کرنا شروع کیا۔ وہ اس بات کی دیکھ بھال کرتا کہ ان کو اچھی طرح چار پانی ملے اور وہ دوسری سے بچے رہیں۔

لیکن گائے کیلئے زیادہ دودھ دینے کی ضرورت تھی کیونکہ اس کو اب صرف اپنے بچھڑے کو نہیں بلکہ مالکوں کے لئے بھی دودھ دینا تھا۔ رفتہ رفتہ گھوڑے نے بھی بھاری بوجھ لے جانا سیکھ لیا۔ اب بھیڑ سے بھی اتنا کافی اون ملنے لگا جو خود اس کے لئے اور اس کے مالکوں کے لئے کافی ہو۔

صرف سب سے زیادہ دودھ دینے والی گائیں، سب سے زیادہ مضبوط گھوڑے اور سب سے لمبی اون والی بھیڑیں گلے میں رکھی جاتیں۔ اس طرح پالتو جانوروں کی نسلیں وجود میں آئیں۔

قدیم رسم کے مطابق مصری لوگ اپنے دیوتاؤں کی تصویریں ایسے آدمیوں جیسی بناتے تھے جن کے سر جانوروں اور چڑیوں کے ہوتے تھے

لوگ یہاں تک یک دم نہیں پہنچ گئے۔ شکاری کو مویشی پالنے والا بننے میں صدیوں لگے۔ اور پھر اس کا انجام کیا ہوا؟

آدمی نے ایک انوکھا ذخیرہ دریافت کیا۔ جمع کیا ہوا اناج وہ زمین میں چھپا دیتا اور زمین اور کوہر دانے واپس کر دیتی۔

اب آدمی ان سب جانوروں کو نہیں مارتا تھا جو وہ پکڑتا تھا۔ جو جانور باقی رہ جاتے تھے وہ بڑھتے

تھے اور ان کی تعداد میں اضافہ ہوتا تھا۔

اب آدمی زیادہ آزاد ہو گیا۔ قدرت کا وہ اتنا محتاج نہ رہا۔ پہلے اس کو نہیں معلوم ہوتا تھا کہ آیا وہ کسی جانور کا پیدلگا کر اس کو مار بھی سکے گا یا نہیں، آیا اس کو اپنی ٹوکریاں بھرنے کے لئے کافی اناج مل سکے گا یا نہیں۔ قدرت کی پراسرار طاقتیں اس کو کھانا دیں گے بھی یا نہیں۔ اب آدمی نے قدرت کی مدد کرنا سیکھ لیا یعنی اس نے خود اناج اگانا، اپنی گائیں اور بھیڑیں پالنا سیکھ لیا۔ اب عورتوں کو دانے والی گھاسوں کی تلاش میں جانا نہیں پڑتا تھا۔ شکاریوں کو جنگلوں کی کئی کئی دن تک خاک چھان کر جنگلی جانوروں کی تلاش نہیں کرنی پڑتی تھی۔

اب اناج کی بالیاں گھر کے قریب جھومتی تھیں اور گائیں اور بھیڑیں بھی پڑوس میں چرتی رہتی تھیں۔

آدمی نے ایک انوکھا ذخیرہ دریافت کر لیا تھا۔ لیکن یہ بھی ٹھیک ہے کہ یہ سب یک دم نہیں ہوا تھا۔ اس کے لئے اس کو محنت کرنی پڑی تھی۔

اس کو اپنے کھیتوں اور چراگاہوں کے لئے زمین کی ضرورت تھی۔ اس زمین کو جنگل سے حاصل کرنا تھا اور اناج بونے سے پہلے اس کو توڑنا تھا۔ کتنی سخت محنت تھی یہ!

آدمی کو قدرت سے اس طرح آزادی اور نجات نہیں ملی کہ وہ محض ٹہل کر باہر نکل آیا۔ اس کو بزور اپنا راستہ بنانا پڑا، ہزاروں رکاوٹوں کو دور کرنا پڑا۔ اس کی نئی محنت اپنی خوشیوں اور فکروں سے بھر پور تھی۔ سورج فصل کو جھلسا دیتا تھا، وہ چراگاہوں میں گھاس کو سکھا سکتا تھا۔ زیادہ بارش اناج کو سڑا دیتی تھی۔ قدیم زمانے کا شکاری ارنا بھینسے یا رچھ سے اپنا گوشت دینے کی التجا کرتا تھا اور قدیم زمانے کا کسان زمین، آسمان، سورج اور بارش سے اچھی فصل دینے کی التجا کرتا تھا۔

لوگ نئے نئے دیوتا بناتے تھے۔ یہ دیوتا بھی بہت کچھ پرانے دیوتاؤں کی طرح تھے۔ یہ بھی پرانی روایتوں کے مطابق روایتوں کے مطابق جانوروں کی شکل میں یا جانوروں کے سر رکھنے والے آدمیوں کی شکل میں بنائے جاتے تھے۔ لیکن ان جانوروں کے نئے نام اور نئے مقاصد ہوتے تھے۔

ایک کا نام آسمان تھا تو دوسرے کا نام سورج اور تیسرے کو زمین کہتے تھے۔ یہ دیوتا روشنی، تاریکی، بارش اور خشک سالی کے ذمہ دار تھے۔

دیوڑا آدمی بڑا ہو گیا تھا لیکن اس کو ابھی اپنی طاقت کا شعور نہیں ہوتا۔ اس کو اب بھی یہ یقین تھا کہ اس کی روٹی آسمان کا تحفہ ہے، اس کی اپنی محنت کا نتیجہ نہیں ہے۔

نواں باب

وقت کے قدم آگے بڑھتے رہے

آؤ اب ہم وقت کے ساتھ کئی ہزار سال آگے چلیں۔ اس وقت موجودہ دور میں اور اس زمانے میں صرف 50 صدیوں کا فرق رہ جائے گا۔

50 صدیاں! یہ تو بڑی لمبی مدت ہے جب ہم کسی آدمی کی زندگی کا ذکر کرتے ہیں، حتیٰ کہ کسی قوم کی زندگی میں بھی۔ لیکن یہاں ہم کسی ایک آدمی کا ذکر تو نہیں کر رہے ہیں۔ ہم تو پوری نوع انسان کی بات کر رہے ہیں۔

نوع انسان کی عمر تقریباً دس لاکھ سال ہے۔ اسی لئے 50 صدیاں کوئی بڑی مدت نہیں ہوتیں۔ اس طرح وقت کے قدم آگے بڑھے۔ زمین نے سورج کے گرد کئی ہزار چکر اور کر لئے۔ اس دور میں دنیا میں کیا ہوا؟ دنیا پر سرسری نظر ڈالنے ہی سے یہ کہا جاسکتا ہے کہ چوٹی پر وہ ذرا گنجی ہو گئی۔ ایک زمانہ تھا جب اس کی برف کی سفید ٹوپی کے گرد گھنے ہرے بھرے جنگل تھے۔ اب جنگل چھدرے ہو گئے تھے اور بڑے بڑے اسٹیپ کے علاقے ان میں گھس آئے تھے۔ دریاؤں اور جھیلوں کے قریب جنگل پیچھے ہٹ گئے تھے اور ان کی جگہ سرکنڈوں اور جھاڑیوں نے لے لی تھی۔ لیکن دریا کے موڑ کے قریب پہاڑی پر کیا چیز ہے؟ ایسا معلوم ہوتا ہے جیسے ڈھلان پر کوئی سنہرا رومال پھیلا ہوا ہے۔

یہ زمین کا وہ قطعہ ہے جس کو آدمی کے ہاتھوں نے بدل ڈالا ہے۔ سنہری بالیوں کے درمیان عورتوں کی جھکی ہوئی کمریں دکھائی دے رہی ہیں۔ ان کی درانتیاں تیزی سے چل رہی ہیں، وہ فصل کاٹ رہی ہیں۔

ہزاروں سال پہلے ہم نے ہتھوڑے کو پہلی بار کام کرتے دیکھا تھا۔ لیکن اب پہلی بار درانتی دیکھ

رہے ہیں۔ یہ ان درانتیوں کی طرح بالکل نہیں ہے جو ہم آج دیکھتے ہیں کیونکہ یہ پتھر اور لکڑی سے بنائی گئی ہے۔ پتھر کی درانتی اور لکڑی کا دستہ۔

اور جو کھیت ہم دیکھ رہے ہیں وہ دنیا کا پہلا کھیت ہے۔ دنیا کے زبردست اور وسیع ویرانے میں ایسے سنہرے رومال شاید چند ہی ہوں گے۔

گھاس پھوس اناج کو ہر طرف سے گھیرتا ہے کیونکہ آدمی نے ابھی ان کے خلاف لڑنا نہیں سیکھا ہے۔ پھر بھی اناج کی بالیاں آخر میں جیتی ہیں۔ وہ وقت بھی آئے گا جب سنہرے کھیت جگہ جگہ زمین کو سونے کے سمندر کی طرح ڈھک لیں گے۔

فاصلے پر دریا کے قریب ہری بھری چراگاہ میں ہم چھوٹے سفید اور رنگ برنگ دھبوں والی شکلوں کا غول دیکھتے ہیں۔ وہ ادھر ادھر حرکت کرتا ہے، کبھی پھٹ جاتا ہے اور کبھی ایک ہو جاتا ہے۔

بعض شکلیں دوسروں سے بڑی ہیں۔ ہاں یہ گایوں، بکریوں اور بھیڑوں کا گلہ ہے۔ ابھی یہ جانور بہت کم تعداد میں ہیں جن کا آدمی نے پالنے پوسنے کیا ہے اور اپنی کوششوں سے ان میں تبدیلی پیدا کی ہے۔ لیکن یہ اپنے جنگلی رشتے داروں کے مقابلے میں تیزی سے بڑھ رہے ہیں۔ جن کو اپنی دیکھ بھال خود کرنی پڑتی ہے۔

دو تین ہزار سال میں دنیا میں پالتو گایوں اور بیلوں کے مقابلے میں جنگلی بھینسوں کی تعداد بہت کم رہ جائے گی۔

اگر یہاں کھیت اور گلہ ہے تو قریب ہی کوئی بستی بھی ضرور ہوگی۔ اور دریا کے اونچے کنارے پر بستی بھی موجود ہے۔ یہ پہلے شکاری پڑاؤں کی طرح نہیں ہے۔ یہاں کھبوں اور شاخوں کی بنی ہوئی جھونپڑیاں نہیں ہیں۔ ان کی بجائے یہاں سچ مچ کے لکڑی کے گھر اور ڈھلوآن تکونی چھتیں ہیں۔ دیواریں مٹی سے لپی ہوئی ہیں۔ دروازے کے اوپر ایک شہتیر نکلا ہوا ہے جس کے سرے پر ایک نیل کا سر بنا ہے، یہ اس گھر کی نگرانی کرنے والا دیوتا ہے۔ پوری بستی ایک اونچی باڑ اور مٹی کی فصیل سے گھری ہوئی ہے۔

ہوا میں دھوئیں، کھاد اور تازہ دودھ کی مہک ہے۔

گھروں کے قریب بچے کھیل رہے ہیں۔ سورنیاں اور ان کے بچے قریب کچھڑ میں لوٹ رہے ہیں۔ کھلے دروازے سے چولہا نظر آتا ہے۔ ایک بوڑھی عورت روٹیاں سینک رہی ہے۔ وہ گندھا ہوا آٹا

گرم راکھ پر اس کو مٹی کے برتن سے ڈھک دیتی ہے۔ یہ اس کا تنور ہے۔ اس کے پاس ہی ایک بیچ پر لکڑی کے پیالے اور گلاس رکھے ہیں جو لکڑی کو کھوکھلا کر کے بنائے گئے ہیں۔

آد گاؤں سے دریا کی طرف جائیں۔ کنارے کے اٹھلے پانی میں لکڑی کو کھوکھلا کر کے بنائی ہوئی ڈونگی ہلکورے لے رہی ہے۔ اس میں پانی بھرا ہے۔ اگر ہم دریا میں اوپر کی طرف اس جھیل کو جائیں جس سے یہ دریا نکلا ہے تو وہاں ایک اور گاؤں ملے گا لیکن وہ اس گاؤں سے مختلف ہوگا جس سے ہو کر ہم آئے ہیں۔ دوسرا گاؤں ایک جزیرے کی طرح ہے۔

پہلے جھیل کی تہ میں کھجے گاڑے گئے۔ پھر ان کھجوں پر لٹھے لگائے۔ گئے اور لٹھوں پر تختے بچھائے گئے۔ لمبے جھولتے ہوئے پل اس چوٹی جزیرے کو کنارے سے ملاتے ہیں۔ گھروں کی دیواروں پر مچھیروں کے جال اور دوسرا سامان وغیرہ سوکھ رہا ہے۔ غالباً جھیل میں مچھلیوں کی افراط ہے۔ لیکن اس گاؤں کے لوگ صرف مچھیرے نہیں ہیں۔ گھروں کے درمیان یہاں وہاں ہم کو اناج کے گول گودام دکھائی دیتے ہیں جن کی چھتیں نوکیلی ہیں۔ یہ گودام شاخوں کو آپس میں بن کر تیار کئے گئے ہیں۔ ان کے قریب گایوں کے باڑے ہیں۔

حالانکہ یہ قدیم لہستی ہمارے تصور میں بالکل حقیقی لگتی ہے لیکن یہ زمانہ ہوا غائب ہو چکی ہے۔ پانی گھروں کو ڈبو چکا ہے۔ ان گھروں کے کھنڈرات ہم جھیل کی تہ میں کیسے پاسکتے ہیں؟ یہ تو بالکل معلوم ہوتا ہے۔ لیکن کبھی کبھی ایسا بھی ہوتا ہے کہ جھیل سوکھ جاتی ہے اور اس کے صدیوں کے راز ہمارے سامنے آجاتے ہیں۔

جھیل کی کہانی

1853 میں سوئٹزرلینڈ میں زبردست خشک سالی ہوئی۔ وادیوں میں دریا سوکھ گئے جھیلوں کا پانی خشک ہو کر کناروں سے پیچھے ہٹ گیا اور اس کی ریت اور کچھڑ سے بھری تہ باہر نکل آئی۔ شہر اور برمیٹیلین میں جو جھیل زیورخ کے کنارے واقع ہے لوگوں نے خشک سالی سے فائدہ اٹھا کر جھیل سے ایک قطعہ زمین حاصل کرنا چاہا۔

اس کا یہ مطلب تھا کہ ان کو اس خشک پٹی کے آ پار ایک بند بنانا تھا جو پانی ہٹ جانے سے ملی تھی

اور باقی جھیل سے اس پٹی کو الگ کرنا تھا۔

کام شروع ہو گیا۔ جہاں پہلے لوگ اتوار کے دن نیلی اور ہری کشتیوں میں کشتی رانی کے لئے آیا کرتے تھے وہاں بند بنانے کے لئے قطار در قطار مٹی کے ٹھیلے چلے آ رہے تھے اور گاڑی بانوں کا نخل شور سنائی دے رہا تھا۔ انہوں نے بند کے لئے مٹی بھی جھیل کی تہہ ہی سے حاصل کی جو غیر متوقع طور پر خشک ہو گئی تھی۔ اچانک ایک پھاؤڑا سڑے ہوئے کھبے پر پڑا۔ اس کے قریب ان کو دوسرا اور تیسرا کھمبا بھی ملا۔ ظاہر تھا کہ لوگوں نے یہاں پہلے بھی کام کیا تھا۔ کھدائی میں ہر پھاؤڑے کی مٹی کے ساتھ پتھر کی کلباڑیاں، مچھلیاں پکڑنے کے کانٹے اور کوزوں کے ٹکڑے نکلنے لگے۔ ماہرین آثار قدیمہ جلد ہی وہاں پہنچ گئے۔ انہوں نے جھیل کی تہہ سے نکلے ہوئے ہر کھبے اور ہر چیز کا مطالعہ کر کے کاغذ پر اس گاؤں کا نقشہ تیار کر لیا جو کسی زمانے میں جھیل زیورخ کے کنارے پر واقع تھا۔

اس طرح کے گاؤں کے کھنڈرات جو تختوں پر بنے تھے اور چوٹی کھبوں پر نکلے تھے ماسکو کے قریب دریائے کلیزا ما اور موروم کے قریب دریائے ویلیتما پر پائے گئے۔ وہاں سے جو چیزیں دستیاب ہوئیں ان میں مچھلیوں کی ہڈیاں، مچھلیوں کے شکار کے لئے برتھے اور کانٹے تھے۔

ماہرین آثار قدیمہ نے حال میں سوئٹزر لینڈ کی جھیل نیوشاٹیل کا بھی جائزہ لیا۔ انہوں نے جھیل کی تہہ کے نمونے لئے اور معلوم کیا کہ یہ تہہ کئی پرتوں پر مشتمل ہے۔

جیسے کسی سمو سے میں اوپر کا چھلکا اس چیز سے جدا کرنا آسان ہے جو اس میں بھری ہوتی ہے اسی طرح یہاں بھی جھیل کی تہہ کی پرتوں سے صاف نظر آتا تھا کہ کہاں سے وہ شروع ہوتی ہیں اور کہاں ختم ہوتی ہیں۔ تہہ کی نیچی پرت ریت کی تھی، اسی کے اوپر ریت اور مٹی ملی ہوئی ملی ہوئی گادی تہہ تھی جس میں انسانی رہائش گاہوں، گھریلو اور ساز و سامان اور اوزاروں کی باقیات پائی گئیں۔ پھر اس کے اوپر ریت کی ایک اور تہہ تھی۔ اسی طرح ان پرتوں کی ساخت کئی مرتبہ دہرائی گئی تھی۔ ایک اور تہہ تھی۔ اسی طرح ان پرتوں کی ساخت کئی مرتبہ دہرائی گئی تھی۔ ایک جگہ ریت کی دو پرتوں کے درمیان کونکے کی ایک تہہ تھی۔

یہ سب تہیں کیسے بنیں؟

پانی تو صرف ریت ہی جمع کر سکتا تھا۔ یہ کونکہ کہاں سے آیا؟

یہ تو صرف آگ ہی سے آسکتا تھا۔

ان تہوں کا کافی غور سے جائزہ لینے کے بعد ماہرین آثارِ قدیمہ نے جھیل کی تاریخ کے بارے میں معلومات حاصل کیں۔ کسی بہت دور کے زمانے میں لوگ جھیل پر آئے اور انہوں نے اس کے کنارے ایک بستی بسائی۔ پھر بہت سال بعد جھیل میں سیلاب آیا اور وہ کناروں پر چڑھ آئی۔

لوگ نے سیلاب زدہ گاؤں کو چھوڑ دیا۔ مکانات وغیرہ پانی میں سڑ کر گر گئے۔ جہاں کبھی شہتیروں کے نیچے بابلیں اپنے گھونسے بناتی تھیں وہاں چھوٹی چھوٹی مچھلیاں ادھر ادھر تیرنے لگیں۔ تیز دانتوں والی مچھلی جل و یادھ وہاں آہستہ آہستہ تیرنے لگی جہاں کسی زمانے میں ایک گھر کا دروازہ کیکڑا اپنے چنگل اس بیچ کے نیچے گھمانے لگا جو کسی زمانے میں چولھے کے پاس پڑی تھی۔ جلد ہی یہ کھنڈرات گاد کی ایک تہ سے ڈھک گئے اور پھر ان پر ریت دوڑ گئی۔

رفتہ رفتہ جھیل بھی بدل گئی۔ پانی کناروں سے ہٹ گیا اور تہ نکل آئی۔ ریت کا ٹیلا بھی جس پر گاؤں آباد تھا۔ پانی سے نکل آیا۔ لیکن گاؤں کہیں نہیں تھا کیونکہ اس کھنڈرات ریت کی گہرائیوں میں دفن ہو چکے تھے۔

اس ڈرائنگ میں ماہرین آثارِ قدیمہ نے وہ گاؤں بحال کر کے دکھایا ہے جو کسی زمانے میں زیورخ جھیل پر تھا

اب لوگ پھر جھیل کے کنارے آئے۔ کلباڑیوں کی آواز ہوا میں گونجنے لگی۔ لکڑی کی اور چھپٹیاں سنہری ریت پر بکھر گئیں۔ پانی کے قریب یکے بعد دیگرے مضبوط، نئے مکان بلند ہونے لگے۔ لوگوں اور جھیل کے درمیان لڑائی جاری رہی۔ کبھی ایک جیت جاتا تو کبھی دوسرا۔ لوگ مکانات بناتے اور جھیل ان کو تباہ کر دیتی۔

آخر کار لوگ لڑائی سے تھک گئے۔ انہوں نے یہ فیصلہ کیا کہ وہ اب پانی کے کنارے مکانات بنانے کی بجائے پانی کے اوپر بنائیں گے۔ انہوں نے بڑے بڑے کھجے جھیل کی تہہ میں اتار دئے۔ تختوں کی دراڑوں کے درمیان ان کو پانی دور نیچے ہلکورے لیتا نظر آتا تھا۔ لیکن وہ اب ان کو پریشان نہیں کرتا تھا۔ وہ چاہے جتنا اٹھتا لیکن تختوں تک نہیں پہنچتا تھا۔

بہر حال جھیل کے لوگوں کا ایک اور بھی دشمن تھا۔ یہ تھی آگ۔

قدیم زمانے کا غار کا آدمی آگ سے نہیں ڈرتا تھا کیونکہ اس کے غار کی پتھر کی دیواروں کو آگ جلا نہیں سکتی تھی۔

لیکن پہلے چوبی مکانوں کی تعمیر کے بعد ہی مکانوں میں آگ لگنا شروع ہوئی۔ یہ شعلہ بار جانور جس نے ہزاروں سال انسان کی فرمانبرداری کے ساتھ خدمت کی تھی اب دانت دکھانے لگا تھا۔ جھیل نیوشاٹیل کی تہہ میں کولے کی جو موٹی تہہ ملی تھی دراصل کسی قدیم آتشزدگی کا نتیجہ تھی۔ یہ کیسی مصیبت تھی! لوگ اپنے بچوں کو سینے سے لگا کر پانی میں کود گئے مویشی باڑوں میں چلا رہے تھے لیکن ان کو کھول کر نکالنے کا وقت ہی نہ تھا۔ لکڑی کا پورا گاؤں ایک زبردست الاؤ کی طرح جل رہا تھا اور ہر طرف چنگاریاں اڑ رہی تھیں۔

یہ آگ واقعی بڑی تباہ کن تھی۔

لیکن جس آگ نے گاؤں والوں کے گھر تباہ کئے اسی نے ہمارے میوزیموں کے لئے بیش بہا چیزیں محفوظ کر دیں۔ یہ تھے چوبی برتن، مچھلی پکڑنے کے جال، حتیٰ کہ اناج کے دانے اور پودوں کے تنے۔

یہ ایک یا مجرہ تھا کہ ایسی چیزیں محفوظ رہیں جو سب سے تیزی سے جلتی ہیں؟

ہوا یہ کہ جب بہت سی چیزوں میں آگ لگی تو وہ پانی میں گر گئیں۔ پانی نے ان کو بچا لیا کیونکہ آگ

بجھ گئی اور یہ چیزیں بلا کسی نقصان کے تہہ میں بیٹھ گئیں۔ یہاں ان کو ایک نئے خطرے کا سامنا تھا، پانی میں سڑ جانے کا۔ لیکن وہ اس سے بھی محفوظ رہیں کیونکہ وہ جھلس چکی تھیں اور اوپر کی پتلی، چلی ہوئی، کولے کی تہہ نے ان کو سڑنے سے بچایا۔

اگر پانی اور آگ نے اپنا کام الگ کیا ہوتا یہ چیزیں قطعی تباہ ہو جاتیں۔ لیکن ایک ساتھ کام کر کے انہوں نے ایسی نازک چیزوں کو جسے سن سے بنے ہوئے ایک چیتھڑے کو بچھا لیا جو ہزاروں سال پہلے بنا گیا تھا۔

پہلا کپڑا

پہلی بار کپڑا ہاتھ سے بنا گیا۔

آج بھی اسکیمو لوگ بنائی کے لئے کرگھا نہیں استعمال کرتے ہیں۔ وہ اپنا کپڑا ہاتھ سے بنتے ہیں۔ وہ تانے کے لمبے دھاگے ایک فریم میں لگا دیتے ہیں پھر بانے کے دھاگے ان بیچ میں ہاتھ سے نکال کر بنتے ہیں۔ وہ کوئی نئی نہیں استعمال کرتے ہیں۔

دھاگوں کے اس چھوٹے سے چوٹی فریم کا مقابلہ جدید کرگھوں سے کرنا ممکن نہیں ہے لیکن جدید کرگھے کی ابتدا اسی سادے چوٹی فریم سے ہی ہوئی۔

جلا اور سیاہ چیتھڑا جو حویل کی تہہ میں پایا گیا ہمیں آدمی کی زندگی کا ایک اہم واقعہ بتاتا ہے۔ جس آدمی نے ابھی تک جانوروں کی کھال کے لباس پہنے تھے اب اس نے اپنے کھیت سے حاصل کئے ہوئے سن سے لباس تیار کیا تھا۔

اس سوئی کو جو کپڑے کی ایجاد سے ہزاروں سال پہلے پیدا ہوئی تھی اب جا کر زندگی میں صحیح جگہ ملی تھی۔ اب اس نے جانوروں کی کھالوں کو نہیں بلکہ کپڑے کے ٹکڑوں کو سینا شروع کر دیا۔ خوبصورت نیلے پھولوں والا سنٹی کا کھیت اب عورتوں کے لئے زیادہ دیکھ بھال اور فکر کا سبب بن گیا۔

ان کے ہاتھ کٹائی سے تھکے ہوتے لیکن سنٹی اکھاڑنے کا وقت آ جاتا۔ پہلے ان کو ہر پودے کو جڑوں سے اکھاڑنا پڑتا۔ پھر اس کو سکھایا اور دھویا جاتا اور دوبارہ سکھایا جاتا۔ لیکن بات یہیں ختم نہیں

ہوتی۔ سوکھی ہوئی سنٹی کو کوٹنا، اس کے ریشے نکالنا اور ان کو سلجھانا پڑتا۔ اب یہ دھلے اور سلجھے ہوئے ریشے روپی گاؤں کے بچوں کے بالوں کی طرح رو پہلے اور تیار ہوتے۔ اب تکلیاں کٹائی کرتیں اور دھاگا تیار کرتیں۔ جب دھاگا تیار ہو جاتا تو کپڑا بنا جاتا ہے۔

اوپر: کھمبوں پر بسے ہوئے گھروں سے ایسے کپڑے کا ٹکڑا ملا ہے
نیچے: پہلے کرگھے غالباً برازیل کے انڈین لوگوں کے اس کرگھے کی طرح تھے

کپڑا تیار کرنے کے لئے بہت کام کرنا پڑتا لیکن عورتوں کو خوبصورت رومال، پیش بند اور لینگے ملنے لگے جن کی گوٹ کناریاں رنگارنگ ہوتیں اور یہ سب ان کی مصیبتوں کا معاوضہ بن جاتیں۔

پہلے کا نلن اور دھاگہ تیار

آج کل گھر گھریلی چیزیں پائی جاتی ہیں جو ایسے مصنوعی مادوں سے بنی ہیں جو قدرتی طور پر نہیں پائے جاتے۔

قدرت کے پاس اینٹ تھی اور نہ چینی، نہ ڈھلا لوہا تھا نہ کاغذ۔ چینی کے برتن اور ڈھلے ہوئے لوے کی مصنوعات کے لئے آدمی کو ایسی اشیاء استعمال کرنی تھیں جو قدرتی طور پر پائی جاتی ہیں اور ان کو اس طرح تبدیل کرنا تھا کہ وہ پہچانی بھی نہ جاسکیں۔ کیا ڈھلا ہوا لوہا اسی خام لوہے کی طرح ہوتا ہے جس سے

وہ صاف کر کے بنایا جاتا ہے؟ کیا ہم کسی نفیس، شفاف چینی کے پیالے کو دیکھ کر اس بھری مٹی کا تصور کر سکتے ہیں جس سے وہ بنایا گیا ہے؟

تو پھر کنکریٹ، سیلو فین، مصنوعی ریشم اور مصنوعی ربر کے بارے میں کیا خیال ہے؟ کیا پہاڑوں میں تم کو کبھی کوئی کنکریٹ کی پہاری بھی مل سکتی ہے؟ اور وہ کون سا ریشم کا کیڑا ہے جو لکڑی سے ریشم بنا سکتا ہو؟

مادے پر کنٹرول حاصل کر کے انسان نے قدرت کے زیادہ سے زیادہ رازوں کا انکشاف کیا۔ اس نے ایک پتھر کو دوسرے سے رگڑ کر تیز کرنے سے ابتدا کی اور اب وہ سالموں پر حکم چلاتا ہے جو ایسے چھوٹے ذرات ہیں جن کو وہ خود بھی نہیں دیکھ سکتا۔

یہ عمل مدتوں ہوئے شروع ہوا تھا، اس زمانے سے بہت پہلے جب کیمیا یعنی مادے کی سائنس کی متعلق معلومات حاصل کی گئیں۔ آدمی نے ٹٹول ٹٹول کر یہ سمجھے بغیر کہ وہ کیا کر رہا ہے مادے کو تبدیل کرنا سیکھا۔

جب پہلے کمھاروں نے اپنے مٹی کے برتن پکائے تو وہ غیر شعوری طور پر مادے پر کنٹرول حاصل کر رہے تھے۔ یہ کوئی آسان کام نہ تھا۔ تم مادے کے انتہائی چھوٹے ذرے کو اپنے ہاتھوں سے تبدیل نہیں کر سکتے یا اس کو اپنے ہاتھوں کی شکل نہیں دے سکتے جیسا کہ پتھر کو کرتے ہو۔ یہاں آدمی کو اپنے ہاتھوں کی طاقت کے علاوہ کسی اور طاقت کی ضرورت تھی، ایسی طاقت کی جو مادے کو تبدیل کر سکے۔

اور جب آدمی نے آگ کو اپنا مددگار بنایا تو اس کو یہ طاقت مل گئی۔ آگ مٹی کو پکاتی تھی، آٹے کو روٹی میں تبدیل کر دیتی تھی۔ آگ تانبے کو پگھلاتی تھی۔

ہم چھیلوں کی تہوں میں پتھر کے اوزاروں کے علاوہ تانبے کے اوزار بھی پاتے ہیں۔

اس آدمی نے جو ہزاروں سال تک پتھر کے اوزار بناتا رہا ایک دم دھات کے اوزار بنانا کیسے سیکھ لئے؟ اور اس کو دھات کہاں سے ملی؟

میدانوں اور جنگلوں میں چلتے ہمیں خالص تانبے کا کوئی ٹکڑا کبھی نہیں ملتا۔ خالص تانبا تو آجکل بہت نایاب ہے۔ لیکن ہمیشہ ایسا نہ تھا۔ ہزاروں سال پہلے اب سے کہیں زیادہ تانبا تھا۔ وہ تو دراصل پیروں کے نیچے پڑا رہتا تھا لیکن لوگ اس کی پرواہ نہیں کرتے تھے کیونکہ وہ چمقماق پتھر سے اپنے اوزار

بناتے تھے۔

انہوں نے اس تانبے کی طرف اس وقت تک توجہ نہیں کی جب تک ان کو چقماق پتھر کی کمی نہیں محسوس ہوئی۔ اس کمی کی ذمے داری خود لوگوں پر تھی کیونکہ انہوں نے چقماق پتھر کو کبھی کفایت سے استعمال نہیں کیا۔ جب انہیں کوئی نیا اوزار بنانا ہوتا تو وہ چقماق پتھر کا ایک بڑا ٹکڑا لے کر اس کو کاٹنا شروع کرتے یہاں تک کہ اس سے بس ایک چھوٹا سا اوزار بن جاتا۔ رہائش گاہوں کے چاروں طرف پتھر کے ٹکڑوں کے بڑے بڑے ڈھیر لگے رہتے تھے۔ جو اوزار بنانے کے لئے بیکار تھے۔ آج بھی ہم کہیں بھی لکڑی کی چھیلن کے ڈھیر دیکھ کر بتا سکتے ہو کہ یہاں بڑھئی کی دوکان ہے۔

ہزاروں برسوں کے دوران میں چقماق پتھر کے بڑے بڑے ذخیرے کم پڑ گئے۔ بہت سے ملکوں میں تو ان کا قحط پڑ گیا۔ یہ بڑی مصیبت تھی۔ ذرا سوچو کہ اگر کافی لوہا نہ ہو تو ہماری فیکٹریوں اور کارخانوں کا کیا حشر ہوگا۔ جب سطح زمین کے قریب والے ذخیرے خرچ ہو جاتے ہیں تو کچھ دھات کی تلاش میں کان کنوں کو زیادہ گہرائیوں میں کھودنا پڑتا ہے۔

بالکل یہی قدیم زمانے کے لوگوں کو بھی کرنا پڑا۔ انہوں نے کانیں کھودنا شروع کیں جو دنیا کی پہلی کانیں تھیں۔

ہمیں کبھی کبھی کھریامٹی کے ذخیروں میں ایسی قدیم کانیں ملتی ہیں کیونکہ چقماق پتھر اور کھریامٹی اکثر ساتھ ساتھ پائے جاتے ہیں۔

اس زمانے میں سطح زمین سے دس یا بارہ میٹر نیچے کام کرنا بہت ہی خوفناک ہوتا تھا۔ لوگ کانوں کے اندر رسی یا کسی دندانے کٹے ہوئے ستون کے ذریعے اترتے تھے۔ نیچے اندھیرا اور دھواں دھار ہوتا تھا۔ لوگ لکڑی کی مشعل یا قبل کے کسی چھوٹے سے لیمپ کی روشنی میں کام کرتے تھے۔ آج کانوں اور سرنگوں کو لٹھے لگا کر محفوظ کر دیا جاتا ہے لیکن اس زمانے میں تہہ زمین سرنگوں کی دیواروں اور چھتوں کو مضبوط اور محفوظ بنانے کے بارے میں کوئی معلومات نہ تھیں۔ اکثر چٹان کا کوئی زبردست ٹکڑا ڈھیلا ہو کر گر جاتا اور کانوں کو دفن کر دیتا۔ چقماق پتھر کی قدیم کانوں میں دبے ہوئے کان کنوں کے ڈھانچے کھریامٹی کے بڑے بڑے ٹکڑوں کے نیچے پائے گئے ہیں۔ ڈھانچوں کے قریب ان کے اوزار بھی تھے۔ بارہ سنگھوں کی سینگوں کی کدالیں۔

ایسے دو ڈھانچے ایک ہی سرنگ میں پائے گئے۔ ایک تو بڑے آدمی کا تھا اور دوسرا بچے کا۔ غالباً کوئی باپ اپنے بیٹے کو بھی ساتھ لایا تھا اور وہ دنوں پھر کبھی گھر نہیں لوٹے۔

جوں جوں صدیاں گذرتی گئیں چقماق کی کمی اور کان کنی سخت ہوتی گئی۔ بہر حال، قدیم زمانے کے آدمی کو چقماق پتھر کی ضرورت تھی۔ اسی سے اس کی کلہاڑیاں، چاقو اور کدالیں بنتی تھیں۔ اس کو چقماق پتھر کی جگہ کسی اور چیز کی دریافت کی سخت ضرورت تھی۔

اور پھر خالص تانبے نے لوگوں کی مدد کی۔ انہوں نے اس کی طرف زیادہ توجہ کی۔ یہ سبز پتھر کیا ہے اور کیا یہ کسی چیز کے لئے استعمال ہو سکتا ہے؟

جب لوگوں کو خالص تانبے کا کوئی ٹکڑا مل جاتا تو وہ اس کو تھوڑے سے پیٹنے کیونکہ ان کا خیال تھا کہ تانبہ بھی پتھر ہے اور وہ اس کو چقماق پتھر کی طرح استعمال کرنا چاہتے تھے۔ پتھر کے تھوڑے کی چوٹیں تانبے کو اور سخت کر دیتیں اور اس کی ساخت بدل ڈالتیں۔ لیکن اس کو پیٹنے کا بھی خاص طریقہ تھا۔ اگر چوٹیں بہت سخت ہوتیں تو تانبہ بھر بھر ہو کر ٹکڑوں میں ٹوٹ جاتا ہے۔

اس طرح آدمی نے پہلی بار دھات کو پیٹنا اور گرگڑھنا شروع کیا۔ یہ سچ ہے کہ یہ ٹھنڈی گرگڑھائی تھی۔ لیکن ٹھنڈی گرگڑھائی سے گرم گرگڑھائی تک زیادہ فاصلہ نہ تھا۔

کبھی کبھی یہ ہوتا کہ خالص تانبے یا خام تانبے کا کوئی ٹکڑا آگ میں جا گرتا۔ یا شاید آدمی اس کو اسی طرح پکانے کی کوشش کرتا جیسے وہ اپنے مٹی کے برتن پکاتا تھا۔ جب آگ بجھتی تو راکھ اور چولھے کے کنارے لگے ہوئے پتھروں کے درمیان تانبے کا پگھلا ڈالنا نظر آتا۔

لوگ حیرت سے اس معجزے کو دیکھتے جو انہوں نے کر دکھا یا تھا۔ لیکن ان کا یہ عقیدہ تھا کہ ”آگ کی دیوی“ نے اس سبزی نے اس سبزی مائل سیاہ پتھر کو چمکدار سرخ تانبے میں بدل دیا ہے اور اس میں ان کا ہاتھ بالکل نہیں ہے۔

اس تانبے کے ڈلے کو ٹکڑوں میں توڑا جاتا اور پھر ان کو پتھر کے تھوڑے سے پیٹ پیٹ کر کلہاڑیوں، کدالوں اور خنجروں کی شکل دی جاتی۔

اس طرح آدمی نے حیرت انگیز گودام سے ایک سخت چمکدار دھات حاصل کی۔ اس نے کچھ دھات کا ایک ٹکڑا آگ میں پھینکا اور اس کو تانبہ بنا لیا۔

یہ معجزہ آدمی کی محنت سے ہوا۔

پہلے روسی کسان

انیسویں صدی کے آخر میں ایک روسی ماہر آثار قدیمہ خوائنکو نے کیبن کے علاقے میں تریپولے گاؤں کے قریب قدیم زمانے کی زرعی ہستی دریافت کی۔

سوویت دور میں ماہرین آثار قدیمہ پائیک اور بوگاٹسکی نے یہ تحقیقات جاری رکھی۔ ان کے کام نے ہمارے لئے یہ تصور کرنا ممکن بنایا کہ پانچ ہزار سال پہلے کسان کیسے رہتے تھے۔

قدیم زمانے کا گاؤں اونچی ہاٹ سے گھرا ہوتا تھا اور بیچ میں ایک چوک معہ مویشی ہاٹ کے ہوتا تھا۔ چوک کے چاروں طرف مٹی کے پلاسٹر کئے ہوئے چوٹی مکانات ہوتے تھے اور ان کی چھتیں چار پہل کی ہوتی تھیں۔

ایسے مکان کا چھوٹا سا مٹی کا نمونہ پایا گیا ہے جو ہزاروں سال پہلے بنایا گیا تھا۔ یہ کھلونا تو نہیں معلوم ہوتا۔ غالباً یہ کوئی ایسی چیز تھی جو کسی مذہبی رسم میں استعمال کی جاتی تھی شاید لوگوں کا یہ خیال تھا کہ یہ چھوٹا سا گھر جس کے اندر عورتوں کی چھوٹی چھوٹی مورتیاں تھیں اصلی بڑے گھر کو بدروحوں اور آفتوں سے بچائے گا۔

اس چھوٹے سے نمونے میں داخلے کے دائیں طرف ایک تندور تھا اور بائیں طرف ایک ذرا اونچا چبوترہ جس پر مختلف چیزیں رکھنے والے بڑے بڑے برتین رکھے تھے۔ چبوترے کے پاس ہی ایک عورت کی مورتی تھی جو ایک اناج کی چکی پر چھکی ہوئی تھی۔ داخلے کے سامنے ایک کھڑکی پر قربان گاہ تھی۔ ایک اور عورت کی مورتی جو چولہے کی ٹکراں ہے تندور کے قریب دکھائی گئی تھی۔

شاید لوگوں کا یہ خیال تھا کہ یہ چھوٹا سا گھر جس کے اندر عورتوں کی چھوٹی چھوٹی مورتیاں تھیں اصلی بڑے گھر کو بدروحوں اور آفتوں سے بچائے گا۔

اس چھوٹے سے نمونے میں داخلے کے دائیں طرف ایک تندور تھا اور بائیں طرف ایک ذرا اونچا

چوترا جس پر مختلف چیزیں رکھنے والے بڑے بڑے برتن رکھے تھے۔ چوترا کے پاس ہی ایک عورت کی مورتی تھی جو ایک انان کی چکی پر چھکی ہوئی تھی۔ داخلے کے سامنے ایک کھڑی پر قربان گاہ تھی۔ ایک اور عورت کی مورتی جو چولہے کی نگراں ہے تندور کے قریب دکھائی گئی ہے۔

اس قسم کے گھر کو تو گھر کہنا بالکل بجا ہے۔ اس کی چھت میں شہتیر پڑے ہیں۔ چولہا معہ چولہے دان کے ہمارے دیہاتی چولہے کی طرح ہے۔ فرش کو جو مٹی کا ہے مکان بناتے وقت آگ بجھا کر پکالیا گیا تھا۔ مٹی کے پلاسٹر کی دیواروں پر طرح طرح کے ڈیزائن بنے ہوئے تھے۔

ہر گھر میں کئی کمرے ہوتے تھے جو اوٹ کے ذریعے ایک دوسرے سے علحدہ ہوتے تھے۔

لیکن گاؤں میں ایسے بڑے غار نما گھر بھی تھے جو زمین کو کھود کر بنائے گئے تھے۔

اب کاریگر کھار، لوہارا اور ٹھہرے بھی تھے۔

کھاروں نے تین تین فیٹ تک کے اونچے برتن بنانا اور ان کو رنگ برنگے ڈیزائنوں سے سجانا سیکھ لیا تھا۔ ماہرین آثار قدیمہ نے ایسے برتن پائے ہیں جو گلابی مٹی کے بنے ہیں اور ان پر فیتوں، حلقوں اور چھلوں کے ڈیزائن ہیں جو بعض جگہ بڑی بڑی آکھوں والے آدمیوں کے چہروں، جانوروں اور سورج سے مشابہ ہیں۔

زمین نے جو اوزار سے لے کر ہم اس تبدیلی کو سمجھ سکتے ہیں جو چھتاق پتھر کے اوزاروں سے لے کر تانبے کے اوزاروں تک ہوئی۔

انتہائی قدیم اوزار یعنی کٹار، رندا اور تیر سب کے سب چھتاق پتھر یا ہڈی کے ہوتے تھے۔

کدالیں یا تو پتھر کی ہوتی تھیں یا بارہ سنگھے کی سینگوں کی۔ کدال میں ایک سوراخ بنایا جاتا تھا تاکہ اس میں لکڑی کا دستہ لگایا جاسکے۔

اناج ایسی درانیوں سے کاٹا جاتا تھا جو یا تو گائے کے مونڈے کی ہڈیوں سے بنائی جاتی تھیں یا لکڑی سے۔ چونکہ لکڑی کی درانتی کاٹ نہیں سکتی تھی اس لئے اس میں چھتاق پتھر کے تیز دانت لگائے جاتے تھے۔

انہیں گاؤں میں ہمیں ایسے سانچے بھی ملے جو تانبے کے پہلے اوزار ڈھالنے میں استعمال ہوتے تھے۔ چوڑے پھل والی کلباڑیاں۔

ہم یہ بھی جانتے ہیں کہ کون سے اناج بوئے جاتے تھے۔ ماہرین آثار قدیمہ نے کولوئیشیو گاؤں کے گھروں کی دیواروں کی پلاسٹر کی مٹی میں گہبوں، جو، رئی اور باجرے کے دانے اور بالیاں پائیں۔

انسانی محنت کا کیلنڈر

ہم وقت کو برسوں، صدیوں اور ہزار سالہ عہدوں میں شمار کرنے کے عادی ہیں لیکن جو لوگ ماقبل تاریخ کے آدمی کی زندگی کا مطالعہ کرتے ہیں ان کو مختلف قسم کا کیلنڈر، مختلف قسم کا وقت کا پیمانہ استعمال کرنا پڑتا ہے۔ یہ کہنے کی بجائے کہ ”اتنے ہزار سال گزرے“ ہم کہتے ہیں ”پتھر کے عہد قدیم میں“، ”پتھر کے عہد جدید میں“، ”یا“ کانسے کے عہد میں“۔ یہ کوئی سالانہ کیلنڈر نہیں ہے بلکہ انسانی محنت کا کیلنڈر ہے۔ یہ ہمیں ٹھیک ٹھیک بتاتا ہے کہ آدمی ارتقا کی کن منزلوں سے گزرا ہے، راستے، میں وہ کہاں پہنچا ہے۔ عام کیلنڈر میں وقت کی بڑی یا چھوٹی ناپ ہوتی ہے۔ صدی، سال، مہینہ، دن اور گھنٹہ۔ انسانی محنت کا کیلنڈر بھی اپنی بڑی اور چھوٹی ناپیں رکھتا ہے۔ ہم یہ کہہ کر وضاحت کر سکتے ہیں کہ ”پتھر کا وہ عہد جب اوزاروں کو کاٹ کاٹ کر بنایا جاتا تھا“ یا ”پتھر کا وہ عہد جب اوزاروں کو چکنا اور چمکدار بنایا جانے لگا تھا“۔

اب ہماری کہانی تاریخ کے اس عہد تک پہنچ گئی ہے جب پتھر کے اوزاروں کی جگہ دھات کے اوزاروں نے لے لی، جب زراعت اور مویشیوں کے پالنے پوسنے کی ابتدا ہوئی۔ محنت کی اس تقسیم کے ساتھ سامان کا تبادلہ ہونے لگا۔ اگر تانبے کی کلہاڑیاں ایک جگہ بنتیں تو رفتہ رفتہ وہ دوسرے قبیلوں تک پہنچنے لگیں۔

لوگ دریاؤں پر اپنی ڈونگیوں کے ذریعے گاؤں جاتے، اناج کا چڑے سے یا کپڑے کا مٹی کے برتنوں سے تبادلہ کرتے۔ کسی قبیلے کے پاس بہت سا تانبا ہوتا اور دوسرے کے پاس کاریگر کھمار۔ کہیں جھیل میں کھبوں پر بے گاؤں کے رہنے والے اپنے پڑوسیوں سے ملتے جو سامان تبادلے کے لئے لاتے۔ سامان کے تبادلے سے تجربے کا، کام کے نئے طریقوں کا تبادلہ بھی ہوتا۔

یہاں لوگوں کو اشاروں کی زبان استعمال کرنی پڑتی کیونکہ ہر قبیلے کی الگ الگ اپنی بولی تھی۔ بہر حال جب ملاقاتی لوٹتے تو وہ دوسروں کا بنایا ہوا سامان ہی اپنے ساتھ نہ لے جاتے بلکہ ان کے کچھ الفاظ

بھی لے جاتے جو وہ سیکھ لیتے تھے۔ اس طرح قبیلوں کی بولیوں کا تبادلہ اور میل جول ہوا۔ اس طرح ہر نئے لفظ کے ساتھ اس کے مطلب کو بھی اس سے منسلک کیا گیا۔ قبیلے کے اپنے دیوتاؤں کے برابر پڑوسی قبیلے کے دیوتاؤں کو بھی جگہ دی جائیگی۔ بہت سے عقیدوں سے ایسے عقیدے پیدا ہوئے جو آئندہ چل کر پوری پوری قوموں کے لئے مشترک بن گئے۔

دیوتا تیزی سے سفر کرتے تھے۔ نئی جگہوں پر انکو نئے نام دئے جاتے لیکن ان کو آسانی سے پہچانا جا سکتا ہے۔

جب ہم قدیم قوموں کے مذہبوں کا مطالعہ کرتے ہیں تو ہم پہچان لیتے ہیں کہ بابل کا تاموز، مصر کا اوسیرس اور یونان کا اڈونیس دراصل ایک ہی دیوتا ہیں۔ یہ وہی زراعت کا دیوتا ہے جو خزاں میں مرجاتا تھا اور پھر بہار میں پاتال سے واپس لایا جاتا تھا۔

قدیم مصر میں اشیا کا تبادلہ

کبھی کبھی تو ہم کسی دیوتا کے سفر کا نقشہ تک تیار کر سکتے ہیں مثلاً اڈونیس یونان میں شام سے پہنچا، ان ملکوں سے جہاں سامی رہتے تھے۔ اس کا مطلب نام ہی اس کا ثبوت ہے کیونکہ سامیوں کی زبان میں اڈونیس کا مطلب ہے ”مالک“۔ یونانیوں کو پتہ نہیں تھا کہ یہ ایک لفظ ہے۔ انہوں نے اس کو ذاتی نام کی حیثیت سے اپنایا۔

اس طرح سامان الفاظ اور مذہبوں کا تبادلہ ہوتا تھا۔

یہ کہنا غلط ہوگا کہ ایسا تبادلہ ہمیشہ پر امن طریقے سے ہوتا تھا۔ اگر ”ملاقاتیوں“ کو وہ تانبا، اناج یا کپڑا بڑو مل سکتا جو دوسروں نے پیدا کیا ہے تو اس میں وہ باک نہیں کرتے تھے۔ اس طرح یہ تبادلہ جو اکثر ایماندارانہ نہ ہوتا تھا بالکل لوٹ کی شکل اختیار کر لیتا تھا۔ ملاقاتی اور میزبان ایک دوسرے پر حملہ کر دیتے تھے اور جو زیادہ طاقتور ہوتا تھا میدان اسی کے ہاتھ رہتا تھا۔ کسی اجنبی کو لوٹ لینا یا مار ڈالنا ذرا بھی برا نہیں سمجھا جاتا تھا۔

پھر اس میں کوئی تعجب کی بات نہیں کہ ہر گاؤں جلد ہی ایک گڑھ کی صورت بن گیا۔ ناخواندہ مہمانوں کے اچانک ریلے کو روکنے کے لئے گاؤں کے گرد مٹی کی فیصل اور باڑ بنائی جانے لگی۔ لوگوں میں دوسرے قبیلے والوں پر اعتبار نہیں تھا۔ ہر قبیلہ اپنے لوگوں کو ”آدمی“ کہتا تھا مگر دوسرے قبیلے کے لوگوں کو ایسا نہیں سمجھتا تھا۔ وہ اپنے کو تو ”سورج کا بیٹا“ یا ”آسمان کے لوگ“ کہتے تھے لیکن دوسرے قبیلوں کو برے ناموں سے پکارتے جو کبھی ان قبیلوں کے ساتھ ایسے چپک جاتے تھے کہ بعد میں وہ اسی نام سے مشہور ہو جاتے تھے۔

جب مورخوں اور کھوج کرنے والوں کی کتابوں میں دوسرے قبیلوں سے اس قدیم نفرت کے بارے میں ہم پڑھتے ہیں تو ہمارے سامنے وہ نفرت آ جاتی ہے جو ہمارے زمانے میں نسل پرست دوسری قوموں کے لئے پھیلاتے ہیں۔ وہ صرف اپنے کو ”آدمی“ سمجھتے ہیں اور ان کی رائے میں دوسرے لوگ آدمی نہیں بلکہ ان سے حقیر درجے کے ہیں۔ صرف وہی لوگ غیر قوموں کے خلاف دشمنی کا ایسا پرچار کر سکتے ہیں جو اپنی تاریخی تباہی محسوس کرتے ہوئے دنیا کو پھر وحشیانہ ماضی کی طرف لوٹانے کی کوشش کر رہے ہیں۔

تاریخ نے ہمیں سکھایا ہے کہ برتر نسل جیسی چیز دنیا میں کوئی نہیں ہے ایسی قومیں ہیں جو تمدن کے لحاظ سے زیادہ ترقی یافتہ ہیں اور دوسری قومیں بچھڑی ہوئی ہیں۔ انسانی محنت کے کیلنڈر کے مطابق تمام ہم عصر قومیں ایک ہی تاریخی دور کی نہیں ہوتیں۔

اکتوبر کے عظیم سوشلسٹ انقلاب سے پہلے روس کی تمام قومیں ارتقا کی ایک ہی منزل پر نہ تھیں۔ کچھ مشینی دور تک پہنچ گئی تھیں اور کچھ ابھی قدیم لکڑی کے ہل سے کاشتکاری کر رہی تھیں اور قدیم کرگھوں

سے کپڑا بنتی تھیں۔ حتیٰ کہ ایسی بھی قومیں تھیں جو ہڈی سے اوزار بناتی تھیں اور ان کو لوہے کے وجود تک کا علم نہ تھا۔

اب سوویت یونین کی زیادہ ترقی یافتہ قومیں ان لوگوں کی مدد کرتی ہیں جو ماضی میں کچھڑی ہوئی تھیں۔ چند دھائیوں میں وسط ایشیا، سائبیریا اور شمال بعید کی قوموں نے کئی صدیوں کے برابر ترقی کی ہے۔

انسانی محنت کے کیلنڈر کے مطابق اب ہمارے ملک کی تمام قومیں سوشلسٹ دور کی ہیں اور ہمارے ملک کی سب قومیں برابر ہیں۔

دسواں باب

دوقانون

اکثر ایسا ہوا ہے کہ سمندروں سمندروں کھوج کرنے والوں نے نہ صرف نئے ملکوں کی بلکہ ایسے تاریخی عہدوں کی بھی دریافت کی ہے جو مدتوں ہوئے بھلائے جاتے تھے۔

جب یورپ کے لوگوں نے آسٹریلیا کو ڈھونڈ نکالا تو یہ بڑی کامیابی سمجھی گئی کیونکہ انہوں نے ایک پورا براعظم تلاش کیا تھا اور اس پر قبضہ جمایا تھا۔

لیکن ان کی یہ کامیابی آسٹریلیا کے لوگوں کے لئے بڑی بد نصیبی تھی۔ انسانی محنت کے کیلنڈر کے مطابق وہ ابھی تک دوسرے زمانے میں رہتے تھے۔ وہ یورپی رسم و رواج کو نہیں سمجھتے تھے اور ان کے طور طریقے اپنانا نہیں چاہتے تھے۔ ان کا یہ ”قصور“ معاف نہیں کیا گیا اور ان کو جنگلی جانوروں کی طرح شکار بنایا گیا اور ان پر ظلم توڑے گئے۔ جب یورپ کے شہروں میں عظیم الشان عمارتیں تعمیر ہو رہی تھیں تو اسی وقت آسٹریلیا کے لوگ خیموں میں رہتے تھے۔ آسٹریلیا کے لوگ نجی ملکیت کے مطلب بھی واقف نہ تھے جب کہ یورپ میں اگر کوئی شخص کسی امیر جاگیر دار کے جنگل میں کوئی ہرن شکار کر لیتا تو اس کو جیل میں ڈال دیا جاتا تھا۔

جو چیز آسٹریلیا کے باشندے کے لئے قانون تھی وہ یورپی باشندے کیلئے جرم تھی۔
جب آسٹریلیا کے شکاری بھیڑوں کا کوئی گلہ دیکھتے تو وہ اس کو گھیر لیتے اور خوشی کے نعرے لگاتے۔
وہ بھیڑوں پر برچھے اور بومرانگ پھینکتے۔ لیکن یورپی فارم والوں کی رائفلیں ایسے وقت میں مداخلت
کرتیں۔

یورپی فارم بھیڑوں کو اپنی نجی ملکیت سمجھتا تھا لیکن آسٹریلیا کے ابتدائی زمانے کے شکاری کیلئے یہ
ایک نعمت غیر مترقبہ تھی۔ یورپ کے لوگ کا قانون یہ تھا ”بھیڑ اس کسان کی ہے جس نے اس کو خریدا ہے یا
پرورش کیا ہے“۔ آسٹریلیا کے باشندوں کا قانون کا یہ تھا ”جانور اس شکاری کا ہے جس نے اس کو پکڑا
ہے“۔

اور چونکہ آسٹریلیا کے لوگوں نے اپنے زمانے کے قانون کی پیروی کی اس لئے یورپ کے لوگوں
نے ان کو گولی کا نشانہ بنایا جیسے وہ آدمی نہیں تھے بلکہ بھیڑیے جو ان کی بھیڑوں کے گلے میں گھس آئے
تھے۔

ان دو مختلف قوانین کا ٹکراؤ پھر ہوتا جب آسٹریلیائی عورتیں اتفاق سے آلو کے کسی کھیت تک پہنچ
جاتیں۔ بلا توقف وہ مزیدار جڑیں کھودنے لگتیں اور کھیت میں ان کی افراط بھی ہوتی۔ سب ایک جگہ پر!
یہاں جتنی جڑیں وہ ایک گھنٹے میں جمع کر سکتی تھیں اتنی دوسری جگہ ایک مہینے میں بھی جمع کر پاتیں۔
لیکن ان کی یہ اچانک خوش نصیبی ہی ان کے لئے آفت بن جاتی۔ گولیاں سنسنائے لگتیں۔ عورتیں
معاپنے آلوؤں کے زمین پر گرتیں اور ان کی سمجھ میں نہ آتا کہ ان کو کس نے مارا ہے اور کیوں۔
امریکہ کی دریافت نے بھی ان دو مخالف دنیاؤں کی جنگ کو جنم دیا۔

پرائی ”نئی دنیا“

یورپی لوگوں نے امریکہ کو دریافت کر کے یہ سوچا کہ ان کو نئی دنیا ملی ہے۔
کولمبس کو اس واقعے کی یادگار کے طور پر ایک نشان بھی عطا کیا گیا جس پر یہ عبارت لکھی تھی:
کاسٹیلیا اور لیون کے لئے
کولمبس نے نئی دنیا دریافت کی

لیکن دراصل یہ ”نئی دنیا“ پرانی تھی۔ یورپی لوگوں نے جانے بغیر امریکہ میں اپنے ماضی کو ڈھونڈ نکالا تھا جس کو وہ بالکل بھول چکے تھے۔

انہوں نے انڈین لوگوں کے رسم و رواج کو وحشیانہ اور عجیب خیال کیا۔ انڈین لوگوں، کے مکانات، کپڑے اور طور طریقے بالکل یورپی لوگوں جیسے نہ تھے۔

شمال کے انڈین اپنے برچھے اور تیر پتھر اور ہڈیوں سے بناتے تھے۔ ان کو لوہے کے بارے میں کوئی علم نہ تھا۔ وہ زراعت سے واقف تھے۔ وہ مکئی، کدو، سیم اور تمباکو کی کاشت کرتے تھے۔ لیکن ان کا خاص پیشہ شکار تھا۔ وہ چوہی گھروں میں رہتے تھے اور اپنے گاؤں کو اونچی باڑوں سے گھیرتے تھے۔

جنوب کی طرف میکسیکو میں، انڈین لوگوں کے پاس تانبے کے اوزار اور سونے کے زیور تھے۔ ان کے بڑے بڑے مکانات کچی اینٹوں کے بنے ہوتے تھے اور ان پر جیسم کا پلاسٹر ہوتا تھا۔ امریکہ کے پہلے نوآبادکاروں اور فاتحوں نے ان تمام باتوں کو تفصیل کے ساتھ اپنے روزناموں میں لکھا ہے۔

لیکن چیزوں کے متعلق بتانے کے مقابلے میں طرز زندگی کے بارے میں بتانا مشکل ہے۔ یورپی لوگوں کے لئے امریکہ کا طرز زندگی انوکھا تھا، وہ اس کو سمجھ نہیں پاتے تھے۔ اور اس کے بارے میں وہ بہت مبہم اور گڈ مڈ طریقے سے لکھتے تھے۔

”نئی دنیا“ میں نہ تو زرقند تھا اور نہ سوداگر، نہ غریب تھے اور نہ امیر۔ بعض انڈین قبیلے ایسے تھے جو سونے کی چیزیں بنانا جانتے تھے لیکن وہ سونے کی بیش قیمتی سے لاعلم تھے۔

پہلے انڈین جو کولمبس کے ملاحوں نے دیکھے ان کی ناکوں میں سونے کی کیلیں تھیں اور گلوں میں سونے کے ہار، لیکن انہوں نے شیشے کے دانوں اور معمولی زیوروں کے بدلے میں یہ سونے کے زیورات فوراً دے دئے۔

انڈین لوگ لکڑی کے گھروں میں رہتے تھے اور اپنے گاؤں کو اونچی اونچی
باڑوں سے گھیرتے تھے (سولہویں صدی کا نقش)

سمندر پار سے آئے ہوئے اجنبی بخوبی جانتے تھے کہ دنیا کے تمام لوگ مالکوں اور خاندانوں،
جاگیرداروں اور کسانوں میں تقسیم ہیں۔ لیکن یہاں کے سب لوگ برابر تھے۔ کوئی قبیلہ کسی دشمن کو گرفتار کر
لیتا تھا تو اس کو غلام یا ملازم نہیں بناتا تھا۔ یا تو اس کو فوراً قتل کر دیا جاتا تھا یا اس کو قبیلے میں شامل کر لیا جاتا
تھا۔

یہاں کوئی بھی محل، گھر یا جاگیر کا مالک نہ تھا۔ لوگ برادری کے مکانوں میں رہتے تھے جو ”لبے
مکان“ کہلاتے تھے۔ پورے کے پورے جرگے ایک ساتھ رہتے تھے اور سارے بڑے خاندان کو کھلانے
اور پہنانے کے مساوی طور پر ذمہ دار ہوتے تھے۔ زمین کسی ایک شخص کی ملکیت نہیں ہوتی تھی بلکہ پورا
قبیلہ اس کا مالک ہوتا تھا۔ مالک کیلئے اس کی اراضی پر کام کرنے والے غلام کسان نہیں ہوتے تھے۔ یہاں
سب لوگ آزاد تھے۔

صرف یہی بات یورپی لوگوں کو پریشان کرنے کے لئے کافی تھی جو جاگیردارانہ دور میں رہتے
تھے۔ اس زمانے میں غلام کسانوں کا عام رواج تھا۔ لیکن یہی حد نہ تھی۔

یورپ میں ہر ایک جانتا تھا کہ اگر اس نے کوئی ایسی چیز لے لی۔ جو دوسرے کی ملکیت ہے تو عمال شہر اس کی گردن پکڑ کر جیل میں ڈال دیں گے لیکن امریکہ میں اس وقت نہ تو ایسا عملہ تھا، نہ نجی جائیداد اور نہ جیل۔ پھر بھی تمام چیزوں میں نظم تھا۔ لوگ خود یہ باقاعدگی رکھتے تھے حالانکہ یورپ کے مقابلے میں اس کا طریقہ مختلف تھا۔

یورپ میں تو انہیں اس طرح بنائے گئے تھے کہ غریب اس چیز کو قطعی نہ لے سکے جو امیر کی ملکیت ہو، کہ ملازم ہمیشہ آقا کے فرمانبردار رہیں اور غلام کسان ساری عمر اپنے جاگیرداروں کے لئے محنت مشقت کرتے رہیں۔

لیکن یہاں، امریکہ میں ہر ایک شخص کی حفاظت اس کا خاندان اور قبیلہ کرتا تھا۔ اگر کوئی آدمی مار ڈالا جاتا تو مقتول کا سارا جہز کہ اس کا انتقام لیتا۔ مگر ایسا بھی ہوتا تھا کہ قتل کو معاملہ پر امن طریقے سے طے ہو جاتا تھا۔ قاتل کے رشتے دار مقتول کے عزیزداروں سے معافی کی درخواست کرتے اور ان کو اس صلح کے لئے تحائف دیتے۔

یورپ میں شہشاہ، بادشاہ اور شہزادے تھے۔ لیکن یہاں نہ تو بادشاہ تھے اور نہ تخت۔ پورے قبیلے کی موجودگی میں سرداروں کی پہچانیت قبیلے کے سارے معاملات طے کرتی تھی۔ سردار اپنی خوبیوں کی بنا پر چنے جاتے تھے اور اگر اپنے عہدے کے لائق نہیں ثابت ہوتے تھے تو برطرف کر دئے جاتے تھے۔ سردار قبیلے کا مالک نہیں ہوتا تھا بعض انڈین زبانوں میں ”سردار“ کا لفظ محض ”مقرر“ کے معنی میں استعمال کیا جاتا ہے۔

پرانی دنیا میں بادشاہ قوم کا سردار ہوتا تھا اور باپ خاندان کا۔ ریاست لوگوں کا سب سے بڑا اجتماع تھی اور خاندان سب سے چھوٹا۔ بادشاہ اپنی رعایا کا انصاف کرتا تھا اور سزا دیتا تھا باپ اپنے بچوں کا انصاف کرتا تھا اور سزا دیتا تھا۔ بادشاہ ملک کا وارث اپنے بیٹے کو بناتا تھا اور باپ اپنی جائیداد بیٹے کے لئے چھوڑتا تھا۔

لیکن یہاں، نئی دنیا میں باپ کو اپنے بچوں پر کوئی اختیار نہ تھا۔ بچے ماں کے ہوتے تھے اور اسی کے پاس رہتے تھے۔ عورتیں ”لبے مکا نوں“ کا انتظام کرتی تھیں۔ یورپی خاندانوں میں بیٹے گھر پر رہتے تھے اور بیٹیاں اپنے شوہروں کے خاندانوں کے ساتھ رہتی تھیں۔ یہاں اس کے بالکل برعکس تھا۔ بیوی شوہر کو

اپنی ماں کے گھراتی تھی اور بیوی ہی خاندان کی سردار ہوتی تھی۔

ابتدائی دور کے ایک سیاح نے لکھا ہے ”عام طور پر عورتیں گھر کا انتظام کرتی تھیں اور وہ ایک دوسرے کی مدد کرتی تھیں۔ ان کے ذخیرے مشترک ہوتے تھے۔ لیکن وہ شوہر بہت بد قسمت ہوتا تھا جو ٹھیک سے کفالت نہیں کر سکتا تھا۔ گھر میں اس کے چاہے جتنے بچے یا ملکیت وہتی اس کو فوراً حکم دیا جاسکتا تھا کہ وہ اپنا بوریا بسترا لپیٹے اور روانہ ہو جائے۔ اگر وہ اس پر احتجاج کرتا تو اس کو تلخ تجربہ ہوتا، اس کے زندگی اجیرن ہو جاتی۔ اگر کوئی چچی یا دادی اس کی سفارش نہ کرتی تو اس کو اپنے جگے واپس جانا پڑتا یا کسی دوسرے کسی سردار کی ”سینگیں اکھاڑنا“ چاہتی تھی (جیسا کہ ان کا محاورہ تھا) تو ایک لمحہ بھی تامل نہیں کرتی تھیں اور اس کا مطلب یہ ہوتا تھا کہ وہ سردار نہیں رہتا تھا بلکہ قبیلے کے کسی اور فرد کی سی حیثیت اس کی تھی ہو جاتی تھی۔ اسی طرح نئے سردار کا انتخاب بھی عورتوں کے ہاتھ میں ہوتا تھا۔“

پرانی دنیا میں عورت اپنے شوہر کی ملازمہ ہوتی تھی۔ لیکن انڈین قبیلوں میں عورت گھر کی سردار ہوتی ہے۔ کبھی کبھی وہ قبیلے کی بھی سردار ہو جاتی تھی۔ مشہور روسی شاعر پوٹکن نیا یک کہانی ایک امریکی جان ٹینر کی بابت لکھی تھی۔ اس امریکی کو انڈین پکڑ لیتے ہیں اور اس کو ایک انڈین عورت جس کا نام نیٹ۔ نو۔ کووا ہے گود لے لیتی ہے۔ یہ ایک سچا قصہ ہے۔ نیٹ۔ نو۔ کووا اور ٹاوا قبیلے کی سردار تھی۔ اور اس کی ڈوگی پر ہمیشہ جھنڈا لہراتا تھا۔ جب وہ برطانوی قلعے کو جاتی تھی تو اس کو توپوں کی سلامی دی جاتی تھی۔ اس طرح صرف انڈین ہی نہیں بلکہ گورے لوگ بھی اس عورت کی عزت کرتے تھے۔

اس میں کوئی تعجب کی بات نہیں کہ ان خاندانوں میں شجرہ ماں کی طرف سے چلتا تھا باپ کی طرف سے نہیں۔ یورپ میں بچوں کے نام کے آخری حصے میں باپ کا نام ہوتا تھا لیکن یہاں وہ ماں کا نام لیتے تھے۔ اگر باپ ”ہرن“ قبیلے کا ہوتا اور ماں ”ریچھ“ قبیلے کی تو بچے ”ریچھ“ قبیلے کے ہوتے۔ ہر قبیلے عورتوں ان کے بچوں، ان کی بیٹیوں کے بچوں اور ان کی نواسیوں کی نواسوں نواسیوں پر مشتمل ہوتا تھا۔ یہ سب باتیں یورپی لوگوں کے لئے بہت ہی عجوبہ تھیں۔ وہ کہتے تھے کہ انڈین لوگوں کے طریقے وحشیانہ ہیں اور یہ لوگ خود بھی وحشی ہیں۔

وہ اب تک یہ بات بھول چکے تھے کہ ان کے اجداد بھی تیرکمان کے زمانے میں پہلی ڈوگیوں اور پہلی کدالوں کے زمانے میں اسی طرح کے رسم و رواج رکھتے تھے۔

پہلے نوآبادکاروں اور فاتحوں نے اپنی تحریروں میں انڈین قبائل کے سرداروں کو نواب یا جاگیردار کی طرح پیش کیا۔ ان کا خیال تھا کہ سردار کا خطاب کسی شاہی خطاب کی طرح تھا اور ان کا نشان کوئی سرکاری اعزازی نشان۔ وہ کہتے تھے کہ سرداروں کی پچاہت سینٹ رکھتی تھی اور جنگی سردار بادشاہ کی طرح ہوتا تھا۔ لیکن یہ عجیب بات ہوگی اگر ہم آج کل کسی فوج کے کمانڈر کو بادشاہ کہیں۔

صدیاں گزر گئیں لیکن امریکہ میں گورے بسنے والوں نے وہاں کے دیسی باشندوں کے رسم و رواج نہیں سمجھے۔ یہ غلط فہمی اس وقت تک رہی جب تک ایک امریکی لوکس ایچ مورگن نے اپنی کتاب ”قدیم سماج“ کے ذریعے امریکہ کو دوبارہ نہیں دریافت کیا۔ اس کتاب میں مصنف نے ثابت کیا کہ آزیٹک اور ایروکوویس انڈین کا طریقہ زندگی ارتقا کی ایسی منزل تھی جس کو یورپی لوگ مدتوں ہونے بھول چکے تھے۔

لیکن مورگن کی کتاب 1877 میں شائع ہوئی تھی اور ہم امریکہ کے پہلے فاتحوں کا ذکر کر رہے ہیں۔

گوروں نے انڈین لوگوں کو نہیں سمجھا اور انڈین لوگوں نے بھی جواباً گوروں کو نہیں سمجھا۔ انڈین لوگوں کی سمجھ میں یہ نہیں آتا تھا کہ گورے۔ مٹھی بھر سونے کے لئے ایک دوسرا کا گلا گھونٹنے کو کیوں تیار رہتے تھے۔ ان کی سمجھ میں یہ نہیں آتا کہ گورے امریکہ کیوں آئے ہیں اور ”کسی اور کے علاقے کو فتح کرنے کے“ کیا معنی ہیں۔

قدیم زمانے کے لوگوں کا عقیدہ تھا کہ زمین سارے قبیلے کی ہے اور اس کی حفاظت سرپرست روہیں کرتی ہیں۔ کسی دوسرے کی زمین پر قبضہ کرنے کا مطلب یہ تھا کہ دوسرے قبیلے کے دیوتاؤں کا عتاب مول لیا جائے۔

انڈین بھی ایک دوسرے کے خلاف لڑتے تھے۔ لیکن جب ایک قبیلے کو شکست ہو جاتی تھی تو فاتح قبیلہ لوگوں کو غلام نہیں بناتا تھا، ان کو اپنے رسم و رواج اپنانے پر مجبور نہیں کرتا تھا یا ان کے سرداروں کو برطرف نہیں کرتا تھا۔ وہ مفتوح قبیلے سے صرف خراج وصول کر لیتے تھے۔ کسی سردار کو صرف اس کا قبیلہ یا جرگہ برطرف کر سکتا تھا۔

دو دنیاؤں، دو سماجی نظاموں میں ٹکر ہوگی۔ امریکہ کی فتح کی تاریخ دو دنیاؤں کی جدوجہد کی تاریخ

ہے۔

میکسیکو اسپین کے لوگوں کی فتح اس کی ایک اچھی مثال ہے۔

غلطیوں کا سلسلہ

1519 میں تین مستول والے گیارہ جہازوں کا بیڑا میکسیکو کے ساحل پر نمودار ہوا۔ جہازوں کے پہلو گول پیپوؤں کی طرح تھے۔ ان کے اگلے اور پچھلے حصے پانی سے بہت اونچے اوپر اٹھے ہوئے تھے اور چوکور سوراخوں سے توپوں کے داھانے باہر نکلے تھے۔ پہلوؤں میں سپاہیوں کے نیزے اور بندوقیں چمک رہی تھیں۔ علمبردار جہاز کے اگلے حصے پر ایک چوڑے شانوں اور داڑھی والا آدمی ٹوپی آنکھوں تک گھسیٹے کھڑا تھا۔ اس کی تیز آنکھیں ہموار ساحل اور ان نیم عریاں انڈین لوگوں کو گھور رہی تھیں جو کنارے پر جمع وہ گئے تھے۔

اس آدمی کا نام کورٹیڈ تھا۔ یہ اس مہم کا سربراہ تھا جو اسپین سے میکسیکو کو فتح کرنے کے لئے بھیجی گئی تھی۔ یہ سچ ہے کہ ایک خط اس کو مل چکا تھا جس میں اسپین کے گورنر نے اس کی تقرری کو منسوخ کر دیا تھا لیکن کورٹیڈ جیسے مہم باز کے لئے یہ برخاستگی کوئی اہمیت نہیں رکھتی تھی۔ اب اسپین اور اس کے درمیان ایک زبردست سمندر حائل تھا۔ یہاں وہ اپنے جہازوں کا بادشاہ تھا۔

جہازوں نے لنگر ڈالا۔ انڈین غلام جن کو کورٹیڈ نے راستے میں جزیروں میں گرفتار کر لیا تھا تو ہیں، توپوں کی گاڑیاں، کھانے پینے کے سامان کے بکس اور بندوقیں کشتیوں میں اتارنے لگے۔ نیچے تہ خانے سے گھوڑے لائے جانے لگے جو ڈر کر الف ہو رہے تھے۔ ان کو کشتیوں پر لانا اور پھر کنارے تک پہنچانا بڑا کٹھن مرحلہ تھا۔

انڈین ان تیرتے ہوئے مکانوں اور گورے چہرے والے آدمیوں کو جن کے جسم کپڑوں سے ڈھکے ہوئے تھے اور ان کے اسلحے کو حیرت سے تک رہے تھے۔ لیکن ان کو سب سے زیادہ حیرت ان پھنکارتے ہوئے جانوروں پر تھی جن کے ایال اور دیمیں اوپر اٹھی اڑ رہی تھیں۔ انہوں نے ایسے وحشی اور بڑے جانور کبھی نہیں دیکھے تھے۔

گوروں کی آمد کی خبر جلد ہی سارے ساحل اور خاص ملک میں پہاڑوں تک پھیل گئی۔ بلند پہاڑوں

کی دیوار کے پیچھے وہاں پوہلو یعنی آرنیک لوگوں کے گاؤں تھے۔ تینوں تیلان ان میں سب سے بڑا گاؤں تھا۔ یہ ایک جھیل کے بیچ واقع تھا اور پلوں کے ذریعے جنگلی سے ملایا گیا تھا۔ اس کے چمکتے، سفیدی کئے ہوئے گھر اور عبادت گاہوں کی سنہری چھتیں دور سے نظر آتی تھیں۔ مونٹے زوما جو آرنیک لوگوں کا جنگلی سردار تھا اپنے سپاہیوں کے ساتھ سب سے بڑے مکان میں رہتا تھا۔

جب گوروں کی آمد کی خبر مونٹے زوما کو ہوئی تو اس نے جنگی کونسل کا جلسہ طلب کیا۔ سرداروں نے دیر تک اس بات پر غور کیا کہ کیا جائے۔ وہ یہ سمجھنا چاہتے تھے کہ آخر یہ گورے ان کے ملک کو کیوں آئے ہیں اور کیا چاہتے ہیں۔

سرداروں نے یہ افواہ سنی تھی کہ گوروں کو سونا بہت پسند ہے۔ اس لئے کونسل نے یہ فیصلہ کیا کہ گوروں کو سونا بطور تحفہ بھیجا جائے اور ان سے کہا جائے کہ وہ اپنے ملک کو واپس جائیں۔ یہ زبردست غلطی تھی۔ سونا گوروں کو لالچ سے پاگل ہی بنا سکتا تھا۔ لیکن آرنیک لوگوں کو نہ تو اس کا پتہ تھا اور نہ ہو سکتا تھا کیونکہ انڈین اور گورے لوگ مختلف دوروں کے لوگ تھے۔

مونٹے زومانے اپنے سفیروں کو سونے کی ایسی پلیٹوں کا تحفہ دے کر بھیجا جو گاڑیوں کے پہیوں کے برابر تھیں۔ ان کے علاوہ سونے کے زیورات اور مورتیاں بھی تھیں۔ اس سے کہیں زیادہ عقلمندی کی بات یہ ہوتی کہ وہ اس خزانے کو دفن کر دیتے۔

جب کورٹیز اور اس کے سپاہیوں نے یہ سونا دیکھا تو گویا آرنیک لوگوں کی قسمت پر مہر لگ گئی۔ سفیروں کی یہ تمام التجائیں بے سود ثابت ہوئیں کہ ہسپانوی سمندر پار لوٹ جائیں، انہوں نے ان ناخواندہ مہمانوں کو ان مشکلات اور خطرات سے بے سوڈرانے کی کوشش کی جو ملک کے اندر کے سفر میں ان کو پیش آنے والی تھیں۔

پہلے تو ہسپانوی لوگوں نے میکسیکو کے سونے کی کہانیاں سنی تھیں لیکن اب تو وہ اپنی آنکھوں سے دیکھ رہے تھے۔ اور ان کی آنکھیں لالچ سے چمکنے لگیں کیونکہ یہ کہانیاں سچی تھیں۔

سفیروں کی باتیں ان کو احمقانہ معلوم ہوئیں۔ جب ان کی منزل اتنی قریب تھی تو انہیں سمندر پار کیوں واپس جانا چاہئے! یہ تو پاگل پن ہوتا کیونکہ انہوں نے طویل بحری سفر کے دوران میں بڑی مصیبتیں جھیلی تھیں! انہوں نے پتھر جیسی سخت سوکھی روٹی کھائی تھی، ریل پیل والی کینوں میں چوبی تختوں پر سونے

تھے اور طوفانوں اور سمندر کے اندر پہاڑی چٹانوں سے بچاؤ کے لئے تارکول سے لٹھڑے ہوئے رسولوں پر کمر توڑ کام کیا تھا۔ یہ سب اسی لئے تو تھا کہ آگے چل کر دولت ملے گی۔

کورٹیز نے حکم دے دیا کہ پڑاؤ اٹھایا جائے اور آگے رواں گئی ہو۔ انہوں نے اپنے غلاموں کی پیٹھوں پر اپنے اسلحہ اور کھانے پینے کا سامان لاد دیا اور یہ آدمی جو بار برداری کا جانور بنا لئے گئے تھے ہانپتے کانپتے، آہ وزاری کرتے روانہ ہو گئے۔ لیکن وہ مزاحمت بھی کیا کر سکتے تھے؟ ان میں جو پیچھے رہ جاتے ان کو گوروں کی تلواریں کچوکے دے کر آگے بڑھاتیں اور جو مزاحمت کرتے ان کے سر دھڑ سے لگ کر دئے جاتے۔

ایک آرننگ ڈرائنگ ملی ہے جس میں اس سفر کی تصویر کشی کی گئی ہے۔ ہم دیکھتے ہیں کہ لنگوٹیاں باندھے ہوئے آدمی تین راستوں پر سفر کر رہے ہیں۔ ایک آدمی توپ گاڑی کا پھیر اپنی پیٹھ پر لادے ہے اور دوسرا بندوقوں کا بنڈل، تیسرے کی پیٹھ پر کھانے پینے کے سامان کا ایک بڑا بکس ہے۔ ایک ہسپانوی افسر اپنا ڈنڈا ایک انڈین کے سر پر اٹھائے ہے۔ اس نے انڈین کے بال پکڑ لئے ہیں اور اس کے پیٹ پر لاتیں مار رہا ہے۔ قریب ہی ایک پہاڑی پر مصلوب حضرت عیسیٰ کی تصویر ہے۔

ڈرائنگ میں انڈین لوگوں کے کٹے ہوئے سر اور ہاتھ پھیلے ہوئے نظر آتے ہیں۔ اس طرح پہلی بار آزاد انڈین لوگوں نے جانا کہ انسان کے ہاتھ انسان کی غلامی کیسی ہوتی ہے۔

آہستہ آہستہ لیکن استقلال کے ساتھ ہسپانوی آگے بڑھتے گئے۔ اور پھر ایک اونچے پہاڑی درے سے انہوں نے ایک جھیل اور اس کے بیچ میں ایک شہر دیکھا۔

آرننگ لوگوں نے مزاحمت نہیں کی اس لئے ”مہمان“ شہر میں داخل ہو گئے۔ اور پہلا کام جو انہوں نے کیا وہ اپنے میزبان جنگی سردار مونٹے زوما کی گرفتاری تھی۔

کورٹیز کے حکم سے مونٹے زوما کو زنجیریں پہنا دی گئیں۔ کورٹیز نے مطالبہ کیا کہ قیدی شاہ اسپین سے وفاداری کا عہد کرے۔ قیدی نے بڑی فرماں برداری سے وہ الفاظ دھرائے جو اس سے کہے گئے تھے۔ اس کو نہ تو یہ پتہ تھا کہ بادشاہ کیا ہوتا ہے اور نہ حلف کی اہمیت معلوم تھی۔

کورٹیز نے خیال کیا کہ اس کی جیت ہوگئی ہے۔ اس نے سوچا کہ اس نے میکسیکو کے بادشاہ کو قید کر لیا ہے اور چونکہ قیدی بادشاہ نے اپنا اقتدار شاہ اسپین کے سپرد کر دی ہے اس لئے سب کچھ ٹھیک ہے۔ یہ تھا

کورٹیز کا خیال۔ لیکن اس نے بڑی غلطی کی تھی۔ وہ میکسیکو کے طریقوں سے ایسے ہی ناواقف تھا جیسے مونٹے زوما ہسپانوی طریقوں سے۔ کورٹیز نے سوچا کہ مونٹے زوما بادشاہ ہے حالانکہ وہ محض جنگی سردار تھا جس کو اپنے ملک پر حکومت کا کوئی اختیار نہ تھا۔

کورٹیز نے اپنی فتح کی خوشی منانے میں ذرا عجلت سے کام لیا تھا۔ اب آزنیک لوگوں نے وہ اقدام کیا جس کی کورٹیز کو کبھی توقع نہ تھی۔ انہوں نے مونٹے زوما کے بھائی کو نیا سردار منتخب کر لیا۔ نئے سردار نے اپنے سپاہیوں کے ساتھ اس بڑے گھر پر حملے کی رہنمائی کی جس میں ہسپانوی ٹھہرے ہوئے تھے۔

ہسپانوی توپوں اور بندوٹوں سے لڑے۔ آزنیک لوگوں کے اسلحہ پتھر، تیر اور کمان تھے۔ توپ کا گولا اور بندوق کی گولی تیر اور پتھر سے کہیں زیادہ مہلک ہوتے ہیں۔ لیکن آزنیک لوگ تو اپنی آزادی کیلئے لڑ رہے تھے اور وہ رکنے والے نہ تھے۔ اگر دس مرکر گرتے تو سوان کی جگہ لے لیتے۔ جب کورٹیز نے حالت گڑبگدیکھی تو اس نے آزنیک لوگوں سے بات چیت کرنے کا فیصلہ کیا۔ اس نے سوچا کہ مونٹے زوما اس کے لئے سب سے بہتر ثالثی ہوگا کیونکہ وہ تو میکسیکو کا بادشاہ ہے۔ اس نے مونٹے زوما سے کہا کہ وہ اپنے لوگوں کو ہتھیار ڈال دینے کا حکم دے۔

ہسپانوی لوگوں نے اس کی زنجیریں کھول دیں اور اس کو ایک مکان کی چھٹی چھت پر لے جایا گیا۔ لیکن لوگوں نے اس کا سواگت بزدل اور غدار کی طرح کیا۔ اس پر پتھروں اور تیروں کی بارش ہوئی۔ ہر طرف سے شور ہوا:

”چپ رہ، پاجی! تو سپاہی نہیں ہے! تو عورت ہے۔ تیرا کام بنائی کتائی کرنا ہے! تو ان کتوں کی قید میں ہے! تو بزدل ہے!“

مونٹے زوما سخت زخمی ہو کر گر پڑا۔

کورٹیز بڑی مشکل سے حملہ آوروں کی صفوں کو توڑ سکا۔ اس کے آدھے آدمی مارے جا چکے تھے۔ خوش قسمتی سے آزنیکوں نے اس کا پیچھا نہیں ورنہ وہ تینوخ تیتلان سے زندہ بچ کر نہ جاتا۔ لیکن آزنیکوں نے یہ غلطی کی کہ اس کو نکل جانے دیا کیونکہ کورٹیز نے ایک اور فوج اکٹھا کر کے تینوخ تیتلان کا محاصرہ کر لیا۔

آزنیک لوگ بہادری سے لڑے اور انہوں نے ہسپانوی لوگوں کے خلاف کئی مہینے تک اپنے شہر کی

دفاع کی۔ لیکن ان کے تیر اور کمان توپوں کے خلاف کیا کرتے؟ متیوخ تیتلان بالآخر فرخ کر کے لوٹ لیا گیا۔

لوہے کے زمانے کے لوگوں نے تانبے کے زمانے کے لوگوں پر فتح پائی۔ ترقی یافتہ نئے نظام کے مقابلے میں پرانے برداری کے نظام کو پیچھے ہٹنا پڑا۔

گیارہواں باب جادو کے جوتے

انیسویں صدی کی ایک کہانی ہے جس میں ایک نوجوان کے ہاتھ معمولی جوتوں کی بجائے جادو کے جوتوں کا جوڑا آ گیا۔ یہ نوجوان ذرا کھویا رہتا تھا اسلئے اسکو جوتوں کی خوبی کا فوراً پتہ نہیں چلا۔ وہ میلے سے گھر آ رہا تھا اور سوچ میں ڈوبا ہوا تھا۔ اچانک اس کو سخت سردی لگی۔ اس نے چاروں طرف دیکھا تو وہ برف سے گھرا ہوا تھا اور دھندلا لال سورج افق کے پیچھے ڈوب رہا تھا۔ ہوا یہ کہ ایک قدم میں سات میل چلنے والے ان جادو کے جوتوں کے ذریعے وہ جانے بغیر دائرہ قطب شمالی میں پہنچ گیا تھا۔

کوئی اور ہوتا تو وہ اس جادو کی چیز سے بڑے کام لیتا۔ لیکن اس کہانی کے نوجوان کو دولت سے کوئی دلچسپی نہ تھی۔ اس کو سائنس سے دلچسپی تھی۔ اس لئے اس نے اپنی خوش قسمتی سے فائدہ اٹھانے کے لئے ساری دنیا دیکھنے اور امکان بھر سب کچھ سیکھنے کا فیصلہ کیا۔ وہ اپنے جادو کے جوتوں کے ذریعے دنیا بھر میں شمالی سے جنوب تک اور جنوب سے شمال تک بھاگتا دوڑتا۔ سردیوں میں وہ سائبیریا کی تائیگا کے جاڑے سے بھاگ کر افریقی ریگستان کی گرمی میں چلا جاتا اور رات میں وہ مشرقی نصف کرے سے مغرب میں آ جاتا۔

وہ اپنی پھٹی پرانی جیکٹ پہنے اور چیزیں جمع کرنے کے لئے ایک تھیلا کاندھے پر لٹکائے ایک جزیرے سے دوسرے جزیرے پر اس طرح کود جاتا جیسے وہ پانی سے نکلے قدم رکھنے کے پتھر ہوں اور اس طرح وہ آسٹریلیا سے ایشیا اور ایشیا سے امریکہ پہنچتا۔

آسانی سے ایک پہاڑ سے دوسرے پہاڑ پر، دھلکتے ہوئے آتش فشاںوں سے برف پوش چوٹیوں پر

قدم رکھتے ہوئے وہ معدنیات اور جڑی بوٹیاں جمع کرتا، قدیم عبادت گاہوں اور غاروں کا جائزہ لیتا، زمین اور اس کی ہر جاندار چیز کا مطالعہ کرتا۔

اس مورخ کو بھی جو آدمی کی زندگی کا مطالعہ کرتا ہے ایسے جادو کے جوتوں کی ضرورت ہے۔ اس کتاب کے صفحات کے ذریعے ہم ایک براعظم سے دوسرے براعظم تک، ایک دور سے دوسرے دور تک گئے ہیں۔

کبھی کبھی تو ہم نے اتنے بڑے بڑے فاصلے تیزی سے طے کئے ہیں اور وقت نیا اتنی تیزی سے پرواز کی ہے کہ ہمارا سر چکرا گیا۔ لیکن ہم چلتے رہے، رکے نہیں۔ ہم راستے میں رک کر تمام تفصیلات کا جائزہ نہیں لے سکتے تھے جیسا کہ عام جوتے پہننے والے لوگ کرتے ہیں۔

صدیوں کی چھلانگیں لگانے میں شاید ہم بعض چیزوں کو نظر انداز کر گئے۔ لیکن اگر ہم اپنے جادو کے جوتے ذرا دیر کے لئے بھی اتار دیتے اور عام رفتار سے چلتے تو ہم تمام تفصیلات میں الجھ کر اپنا راستہ صاف نہ دیکھ سکتے۔ اگر تم جنگل کے ہر درخت کا تفصیل سے مطالعہ کرو تو تمہیں پتہ چلے گا کہ تم درختوں کی وجہ سے جنگل نہیں دیکھ سکتے ہو۔

ہم صرف ایک دور سے دوسرے دور تک ہی نہیں گئے بلکہ اپنے جادو کے جوتوں کی وجہ سے طرح طرح کی سائنسوں تک بھی ہماری پہنچ ہو گئی۔

ہم پودوں اور جانوروں کی سائنس سے زبان کی سائنس تک، زبان کی سائنس سے اوزاروں کی تاریخ تک، اوزاروں کی تاریخ سے عقیدوں کی تاریخ تک اور مذہبوں کی تاریخ سے زمین کی تاریخ تک پہنچے۔

یہ کوئی معمولی کام نہ تھا۔ انسان سائنس کو اپنی خدمت کے لئے بنایا ہے اور جب ہم زمین پر آدمی کی زندگی، دنیا میں اس کے مقام کے بارے میں بات کرتے ہیں تو تمام سائنسیں ضروری ہوتی ہیں۔

ہم ابھی ابھی ہسپانوی فتوحات کے زمانے میں امریکہ میں تھے۔

آؤ، اب ہم چار ہزار سال سے تین ہزار سال قبل مسیح تک والے یورپ کو واپس چلیں۔ ہم یہاں بھی ایروکوئیس اور آزیٹک قسم کے قبائل پائیں گے۔ ہمیں یہاں بھی برداری کا ”لمبا مکان“ ملے گا جہاں عورتیں سب انتظام کرتی ہیں۔

یہاں عورتوں کی عزت ہوتی ہے کیونکہ وہ گھروں کی بنانے والی اور جرگے کی بانی ہیں۔ عورتیں جاڑوں کے لئے غذا کے ذخیرے کرتی ہیں وہ زمین گوڑتی ہیں، فصل بوتی اور کاٹتی ہیں۔

عورتیں مردوں سے کہیں زیادہ کام کرتی ہیں لیکن عورتوں کی عزت بھی زیادہ ہوتی ہے۔ اسی وجہ سے ہر گاؤں، ہر گھر میں عورت کی پتھر یا ٹہڈی کی مورتی ہوتی ہے جو جرگے کی ماں کی نشانی ہے۔ لوگ اس کے سامنے دعا کرتے ہیں، اس سے بافراط فصل کی التجا کرتے ہیں اور اپنے دشمنوں سے پناہ چاہتے ہیں۔

صدیاں گزرنے کے بعد یہ گھر کی محافظ ماں یونان کے شہر ایتھنز آئی ایک یونانی دیوی ایتھینا بن گئی۔ وہ شہر کی محافظ تھی اور اس کے ہاتھ میں ایک نیزہ تھا۔ اب ایتھنز میں عورت کی چھوٹی سی مورتی نہیں بلکہ اس دیوی کا بہت بڑا مجسمہ نصب تھا جو اپنے نام کے شہر کی محافظ تھی۔

پرانی عمارت میں پہلی دراڑیں

ہماری زبانوں میں اب بھی پرانے زمانے کے برادری والے طریقہ زندگی کی باقیات پائی جاتی ہیں حالانکہ اب ہماری یاد میں اس کا کچھ بھی نہیں باقی رہ گیا ہے۔

جب روس میں بچے اجنبیوں کو ”چچی“ یا ”چچا“ یا بزرگ اجنبیوں کو ”دادا“ یا ”دادی“ کہتے ہیں تو یہ بات اس سماج کی باقیات میں سے ہے جس میں جرگے کے تمام ممبر ایک دوسرے کے رشتے دار ہوتے تھے۔

اکثر ہم آدمیوں کے کسی جتھے کو خطاب کرتے ہوئے ”بھائیو“ کہتے ہیں یا کسی چھوٹے لڑکے کو جو ہمارا بیٹا نہیں ہوتا ”بیٹا“ کہہ کر پکارتے ہیں۔

دوست زبانوں میں بھی ماضی کی ایسی باقیات ہیں۔ جرمن زبان میں ”میری بھانجیاں اور بھانجے“ کہنے کی بجائے ”میری بہن کے بچے“ کہتے ہیں کیونکہ اس زمانے میں جو بہت دن ہوئے بھلا یا جاچکا ہے بہن کے بچے جرگے ہی میں رہتے تھے۔ اور بھائی کے بچے اس کی بیوی کے جرگے کے ہوتے تھے۔ بہن کے بچے رشتے دار ہوتے تھے اور بھائی کے بچے ایسے نہیں ہوتے تھے کیونکہ وہ دوسرے جرگے کے ہوتے تھے۔

سکسے کی قدیم ریاست میں بادشاہ کا وارث اس کی بہن کا بیٹا ہوتا تھا اپنا بیٹا نہیں۔

ابھی پچھلی صدی تک افریقہ میں آشنائی ریاست تھی جس کا بادشاہ ”نانے“ کہلاتا تھا۔ اس لفظ کے معنی ہیں ”ماؤں کی ماں“۔

وسط ایشیا میں سمرقند میں بادشاہ کو افشین“ کہتے تھے۔ قدیم زمانے میں اس کے معنی ہوتے تھے ”گھر کی مالکہ یارانی“۔

ہمیں بہت سی ایسی مثالیں مل سکتی ہیں کہ لوگوں کے ذہن میں کس طرح مادری سماج کی، جہاں ماں گھر کی مالکہ اور گھر کی رانی ہوتی تھی، یاد باقی رہ گئی۔

اگر لوگوں کے ذہن میں یہ یاد اتنے دن تک باقی رہی تو اس کا مطلب یہ ہوا کہ جرگہ بہت مضبوط ہوتا تھا۔ لیکن اس کو کس نے تباہ کر دیا؟

امریکہ میں تو یہ یورپی فاتحوں کی آمد کے ساتھ تباہ ہوا اور یورپ میں، امریکہ کی دریافت سے ہزاروں سال پہلے، وہ خود سے ڈھیر ہو گیا، اس گھر کی طرح جس کا دیمک کھا جاتی ہے۔

اس کی ابتدا اس طرح ہوئی کہ مرد جرگے کے کام زیادہ سے زیادہ اپنے ہاتھ میں لینے لگے۔ ابتدا سے عورتیں زمین کاشت کرتی تھیں اور مرد گلہ بانی کرتے تھے۔ جب گلے بہت چھوٹے ہوتے تھے اس وقت تک عورتوں کا، زمین کاشت کرنے والیوں کا کام سب سے اہم تھا۔ گوشت اور دودھ سب کے لئے کافی نہیں ہوتا تھا۔ اگر عورتیں اناج جمع نہ کرتیں اور فصل نہ پیدا کرتیں تو کھانے کو کچھ نہ رہ جاتا۔ کبھی کبھی تو مٹھی بھر خشک اناج یا جو کی ایک روٹی ہی پورا کھانا ہوتی تھی۔ اس میں جنگلی شہد یا گوند نیوں کا اضافہ ہوا۔ یہ بھی اناج کی طرح عورتیں ہی جمع کرتی تھیں۔ عورتیں گھر کا انتظام کرتی تھیں۔ اور اسی لئے وہ حاکم بھی تھیں۔

لیکن یہ صورت ہمیشہ نہیں ہوتی تھی۔ اسٹیپ میں اناج اگانا آسان نہ تھا۔ میدانوں کی گھاسیں اناج کو اپنی جگہ نہیں دینا چاہتی تھیں۔ انہوں نے اپنی جڑیں زمین میں بہت گہرے تک پہنچادی تھیں۔ اور جب کدال سے زمین گوڑی جاتی تو اس کو اوپری پرت نرم نہ ملتی بلکہ ٹھوس گھاس اور اچھوتی زمین اس کو روکتی جو بہت سخت تھی۔

اس لئے تین چار عورتیں مل کر کدال چلاتی تھیں پھر بھی وہ سطح کو ہی کرید پاتی۔ کم گہرائی تک جتی ہوئی زمین میں بوئے جانے والے بیجوں کو سخت دھوپ سکھا دیتی یا چڑیاں چن

لیتیں۔ نئے پودوں کی کونپلیں دور دور اور چند ہی دکھائی دیتیں۔ پھر خشک سالی بھی کھیت میں اپنے کرتوت دکھاتی۔ وہ اناج کے نازک پودوں کو جلا دیتی اور مضبوط اور سخت جان گھاس پھوس باقی رہ جاتے۔ جب فصل کی کٹائی کا وقت آتا تو عورتوں کے پاس کام ہی نہ ہوتا۔ لمبی لمبی گھاس میں مشکل ہی سے کوئی اناج کی بالی نظر آتی۔ استیپ کی گھاسیں پھر دشمنی اس فوج کے نشانوں کی طرح لہراتیں جس کو ہرا دیا گیا لیکن وہ پھر چیتنے کے لئے آگئی ہو۔

اناج کی بجائے گھاس پھوس! کیا اسی کے لئے ساری مصیبت اور کمر توڑ کام کیا گیا تھا؟ لیکن آدمی کیلئے جو گھاس پھوس ہے وہی مویشیوں کے لئے چارہ ہے۔ میدانوں میں گایوں اور بھیڑوں کی زندگی اچھی تھی۔ ہر قد پران کے لئے دسترخوان بچھا تھا۔

کنناڈا کے انڈین لوگوں کی گھوڑا گاڑی

سال بسال گلوں میں اضافہ ہو رہا تھا جرگے کے آدمی اپنی پیٹیوں میں خنجر ڈالے ان کے ساتھ ہوتے۔ گلہ بان کا بہترین دوست، اس کا کتا گلے کو منتشر نہ ہونے دیتا اور اس کو یکجا رکھتا۔ گلے اور زیادہ تیزی سے بڑھتے گئے۔ ان سے لوگوں کو سال بہ سال زیادہ دودھ، گوشت اور اون ملنے لگا۔ اب گھر میں کافی اناج تو نہیں ہوتا تھا۔ لیکن بھیڑ کے دودھ سے بنے ہوئے پنیر کی افراط تھی اور بھیڑ کا گوشت ہانڈیوں میں ابلتا رہتا تھا۔

استیپ میں مرد کا کام، گلہ بانی کا کام زیادہ اہم ہو گیا۔

جلد ہی شمالی جنگلوں میں بھی مرد نے جرگے کی سربراہی شروع کر دی۔

سوئڈن میں ایک چٹان پر بلوا ہے کی قدیم ڈرائنگ پائی گئی ہے۔ یہ ڈرائنگ ٹری بھدی اور بری طرح بنائی گئی ہے اور یہ بلوا ان لوگوں کی تصویروں کی طرح ہے جو بچے بناتے ہیں۔ لیکن ہم اس تصویر کو اس نقطہ نظر سے نہیں دیکھتے کہ وہ کیسے بنائی گئی ہے کیونکہ ہم اس کو گواہ کی حیثیت سے دیکھتے ہیں، ڈرائنگ کی طرح نہیں۔ یہ گواہ ہمیں بتاتا ہے کہ یہ بلوا اس ہل کے پیچھے پیچھے چل رہا ہے جس کو بیلوں کی جوڑی کھینچ رہی ہے۔

غالباً تاریخ انسانی میں یہ پہلا ہل تھا۔ یہ بہت کچھ کدال سے ملتا جلتا ہے۔ صرف فرق یہ ہے کہ اس میں نیل جتے ہیں، آدمی اس کو نہیں کھینچ رہے ہیں۔

اس طرح آدمی نے اپنا پہلا ”موٹر“ دریافت کیا۔ ہل میں جتا ہوا نیل یقیناً ایک زندہ موٹر ہے، ہمارے فولادی ٹریکٹر کا زندہ جد امجد۔ جب آدمی نے نیل کی گردن پر جوار کھا تو اس نے اپنا بوجھ جانور کی طرف منتقل کر دیا۔ اس طرح مویشی جو اس کو گوشت، دودھ اور چڑا دیتے تھے اب اس کو قوت بھی دینے لگے۔

ست رفتار لیکن طاقتور بیلوں نے چوہی جوے اپنی گردنوں پر رکھ کر پہلے چوہی ہل کھینچنا شروع کئے یہ ہل کدالوں کے مقابلے میں زمین کو زیادہ گہرائی تک کھودنے لگے۔ اب جوتی ہوئی زمین ایک سیاہ فیتے کی طرح ہل کے پیچھے پھیلنے لگی۔

پہلا بلوا ہل کے دستے کو اپنی پوری طاقت سے دباتا تھا۔ اب نیل نے اس کا بوجھ سنبھال لیا۔ وہ جوتا، اناج گاھتا اور اس کو گھر پہنچاتا۔ خزاں میں نیل کھلیاں جا کر اپنے کھروں سے اناج گاہتے۔ پھر وہ ایک گاڑی میں جوتے جاتے اور اناج سے لدے ہوئے پورے کھیت سے گھر پہنچاتے۔

مویشی پالن زراعت میں اضافہ کرتا۔ اب گلہ بان بلوا بھی ہو گیا اور اس طرح اس کو گھر میں اور زیادہ اختیارات حاصل ہو گئے۔

یہ سچ ہے کہ عورتوں کے پاس کام کا کافی حصہ تھا۔ وہ کتائی بنائی کرتیں، فصل کاٹتیں اور بچوں کی پرورش کرتیں۔

لیکن ان کے پہلے جیسے اختیارات نہیں رہتے تھے اور نہ وہ عزت تھی۔ اب مرد چراگا ہوں اور کھیتوں

دونوں کا مالک تھا۔

اب گھروں میں عورتیں مردوں پر غصہ نہیں دکھاتی تھیں جیسے پہلے ہوتا تھا۔ اور اب مرد بھی اپنی صفائی دینے کی بجائے برابر سے جواب دینے لگے تھے۔ پہلے ساسوں، خالائوں اور نانینوں کے لئے مرد کو گھر سے نکال باہر کرنا بہت آسان تھا لیکن اب انہوں نے اس کی دکھ بھال شروع کر دی۔ کیونکہ یہ اجنبی جو دوسرے جرگے کا ہوتا تھا اور ان کے خاندان میں شادی کرتا تھا سب کے لئے کام کرتا تھا اور پورے جرگے کو کھانا فراہم کرنے میں مدد دیتا تھا۔ اب لوگ نہیں چاہتے تھے کہ ان کے مرد دوسرے جرگوں میں جائیں۔

ہل میں بیل جوتے جانے لگے

جرگوں پر اختیارات حاصل کرنے کے لئے مردوں نے آپس میں فوجی معاہدے شروع دئے۔ پہلے جب کوئی آدمی مرتا تھا تو اس کی بہن کے بچے اس کے جائز وارث ہوتے تھے اب مردوں نے یہ قبائلی قانون بدلنے کی کوشش کی۔ تو آریگ قبیلے کے خانہ بدوش افریقیوں کے درمیان وراثت کی تقسیم ”جائز“ اور ”ناجائز“ حصوں میں ہوتی تھی۔ وراثت کا ”جائز“ حصہ بہن کے بچوں کو ملتا تھا اور وہ سب کچھ جو اس نے مشترک گھر میں کام کر کے کمایا تھا۔ ”ناجائز“ حصے میں جنگ کی حاصلات اور تجارت کی کمائی ہوتی تھی۔ یہ متونی کے اپنے بچوں کو ملتی تھی۔

مادری سماج ہزاروں سال تک رہا۔ پھر پرانے طریقہ زندگی میں دراڑیں پڑنے لگیں جیسے کسی

پرانے شاہ بلوط میں پڑ جاتی ہیں۔

جرگے کے لوگ پرانے طریقوں کی روز بروز زیادہ مخالفت کرنے لگے۔ پہلے بیوی شوہر کو اپنے خاندان میں ملاتی تھی۔ اب شوہر بیوی کو اپنے گھر لانے لگا۔

چونکہ یہ پرانے طریقے کے خلاف تھا اس لئے رواج کے خلاف کرنے والے کو مجرم سمجھا جانے لگا۔ کوئی نوجوان کسی جرگے سے بیوی کو لے کر آسانی سے نہیں جاسکتا تھا۔ اسے لڑکی کو چرانایا انخوا کر کے لانا پڑتا تھا۔

آدمی رات کو نوجوان اور اس کے مرد رشتے دار برچھوں اور خنجروں سے مسلح ہو کر اس لڑکی کے گھر کی طرف چپکے سے جاتے جس کو جوگے نے نوجوان کی بیوی کی حیثیت سے منتخب کیا ہوتا۔ کتے بھونک بھونک کر سارے گھر کو جگا دیتے۔ دولہن کے سفید بالوں والے نانا دادا اور جوان بھائی اپنے ہتھیار سنبھال لیتے، مردوں کے جنگلی نعروں میں عورتوں کی رونے پٹینے کی آواز ڈوب جاتی۔ آخر کار دولہا اپنے جرگے والوں کو کی حفاظت میں اپنی لوٹ یعنی دولہن کو لے کر لوٹتا۔

وقت گزرتا گیا اور پھر قبائلی قانون کی یہ خلاف ورزی ایک قبائلی رواج بن گئی۔ اب دولہا دولہن کے رشتے داروں کے درمیان یہ ”لڑائی“ ایک مذہبی رسم بن کر رہ گئی۔

ماردھاڑ کی جگہ تحفوں اور چڑھاوے نے لے لی۔ دولہن کی روتی ہوئی ماں، بہنیں اور سہیلیاں بھی اس رسم میں جسم لینے لگیں جس کا خاتمہ دعوت پر ہونے لگا۔

اب بھی ایسے لوگ ہیں جن کو وہ قدیم، نمگین گیت یاد ہیں جن میں نوجوان دولہن ایک اجنبی گھر میں آکر اپنی قسمت کو روتی ہے۔

اور اس کی قسمت بھی کوئی قابل رشک نہ تھی۔ اجنبی گھر میں نوجوان عورت بالکل اپنے شوہر کے رحم و کرم پر ہوتی تھی وہ کسی سے بھی اپنی تکلیفوں کے بارے میں نہیں کہہ سکتی تھی کیونکہ اس کے ساس سسر اور شوہر کے سب رشتے دار تو ہمیشہ شوہر ہی کی طرف داری کرتے تھے۔ جب کوئی مرد اپنے گھر دولہن لاتا تھا۔ تو اس کا مطلب یہ ہوتا تھا کہ خاندان میں ایک اور کام کرنے والے کا اضافہ ہوا اور ہر شخص اس بات کی نگرانی کرتا تھا کہ وہ ایک لمحہ بیکار نہ بیٹھے یا وہ اپنے حصے سے ایک لقمہ بھی زیادہ نہ کھائے۔ اب خاندان جہاں ماں کی ہر چیز پر حکومت ہوتی تھی ایسا خاندان بن گیا جہاں باپ ہر چیز کا نظم و ضبط کرتا تھا۔

اب بچے ماں کے خاندان کے ساتھ نہیں رہتے تھے۔ وہ اپنے باپ کے خاندان کے ساتھ نہیں رہنے لگے اور رشتے داری کا تعین بھی ماں کے خاندان سے نہیں بلکہ باپ کے خاندان سے ہونے لگا۔ روس میں ناموں میں ”ابن“ کا اضافہ ہوا یعنی نام میں یہ جوڑا جانے لگا کہ کوئی شخص کس باپ کا بیٹا ہے۔ یہی باپوں کے نام کے استعمال کا سبب ہوا اور اسی وجہ سے ہم لوگوں کو اس طرح پکارنے لگے مثلاً ”پیوٹر ایوانوویچ“۔ پرانے زمانے میں اس کا مطلب یہ ہوتا تھا کہ پیوٹر ابن ایوان۔ کوئی شخص اپنے نام میں اپنی ماں کا نام اضافہ کرنے کے بارے میں نہیں سوچتا تھا مثلاً کوئی ”پیوٹر ماریاویچ“ نہیں کہلاتا تھا۔

پہلے خانہ بدوش

آدمی نے جو حیرت انگیز گودام دریافت کیا تھا اس سے اس کو اور زیادہ خٹھے ملتے گئے۔ استیپ میں ہزاروں بھیڑیں چرتی تھیں۔ کھیتوں میں نرم، سیاہ مٹی کو جوتتے ہوئے بلواھا اپنے بیلوں کو شور مچا کر ہانکتا تھا۔

زرخیز وادیوں میں پہلے باغات اور انگوروں کے چمن پھول پھل رہے تھے اور شام کو لوگ انجیر کے درختوں کے نیچے جمع ہو کر بات چیت کرتے تھے۔

آدمی کی محنت نے اس کو بہت سی نعمتیں دی تھیں لیکن اب اس کو زیادہ سخت اور دیر تک کام کرنا پڑتا تھا۔ انگور کا ہر گچھا، گیہوں کی ہر بالی انسانی محنت کا نتیجہ تھی۔

انگور کے چمنوں کی دیکھ بھال بڑا کٹھن کام تھا۔ انگور کے بھاری بھاری گچھے توڑ لئے جاتے اور پتھر کے کوھوؤں میں ڈالراں کا رس نچور لیا جاتا اور پھر ان کا گاڑھے خون جیسا یہ رس مشکوں میں بھر لیا جاتا۔ لوگ اس حیرت انگیز دیوتا کے بارے میں پراسرار گیت گاتے جس کا لباس بکری کی کھال کا ہوتا۔ ان گیتوں میں دیوتا کی ان تکلیفوں کا ذکر ہوتا جو اس نے اس شراب کی شہرت کے لئے اٹھائی ہوئیں۔

دریاؤں کی نشیبی ڈھالوں پر جہاں ہر بہار کے زمانے میں سیلابی پانی زمین کو زرخیز بنا دیتا تھا قدرت خود اچھی فصل پیدا کرنے میں ہاتھ بٹاتی تھی۔

لیکن یہاں بھی کسان کے ہاتھ نچلے نہیں ہوئے۔ لوگوں نے تالاب کھودنا اور بند بنانا شروع کئے

تاکہ پانی کھیتوں کو ملے اور ضرورت کی جگہ پر پہنچایا جاسکے۔
 لوگ دریا کو پونے لگے جو ان کی زمین کو زرخیز بناتا تھا اور اس دوران میں یہ بھول گئے کہ اگر وہ خود
 کمر توڑ محنت نہ کرتے تو زمین پر گھاس پھوس کے سوا کچھ اور نہ آگتا۔
 وقت کے ساتھ ساتھ کسان کی فکریں بڑھتی گئیں۔ مویشی پالنے والے کو بھی چین نہ تھا۔
 استیب کی سرسبز چراگاہوں پر اس کی آنکھوں کے سامنے گلوں کی تعداد میں اضافہ ہوتا جا رہا تھا۔ گلہ جتنا بڑا
 ہوتا گلہ بان کے لئے اتنا ہی زیادہ کام بھی ہوتا۔ دس پندرہ بھیڑوں کی دیکھ بھال کرنا اور بات ہے اور ایک
 ہزار بھیڑوں کے گلے کی نگرانی دوسری بات۔ بڑا گلہ کسی چراگاہ کا جلدی سے صفایا کر دیتا اور اس کو اپنے
 گاؤں سے اور آگے دور تک چراگاہوں کو لے جانا پڑتا تھا۔

آخر میں پورے کے پورے گاؤں اپنی رہائش گاہیں اکھاڑ کر گلوں کے پیچھے روانہ ہو جاتے۔ لوگ
 اپنے خیمے اور ساز و سامان اونٹوں کی پیٹھ پر لاد کر اپنے گلے آگے آگے ہانکتے چلتے۔ وہ اپنے کھیت چھوڑ
 جاتے جن پر جلد ہی گھاس پھوس کا قبضہ ہو جاتا۔ لیکن دراصل ان کو ان کھیتوں کے چھٹنے کا غم نہ ہوتا کیونکہ
 خشک استیب میں اچھی فصل کیا ہی تھی۔

تاریخ میں پہلی مرتبہ محنت کی تقسیم صرف ایک قبیلے کے لوگوں کے درمیان ہی نہیں بلکہ متعدد
 قبیلوں کے درمیان ہوئی۔

استیب میں ایسے قبیلے ابھرے جو مویشی پالتے تھے اور ان کا تبادلہ اناج سے کر لیتے تھے۔ وہ ایک
 جگہ پر کبھی نہیں رہتے تھے بلکہ جگہ جگہ ایک چراگاہ سے دوسری چراگاہ جاتے رہتے تھے۔
 خانہ بدوشوں کی زندگی وحشیانہ اور آزاد تھی۔

وہ کھلے میدانوں میں اپنے خیمے لگاتے تھے جہاں سروں پر سوائے کھلے آسمان کے اور کچھ نہیں ہوتا
 تھا۔ استیب ہی ان کا گھر تھا۔ طویل سفروں میں ان کے بچے اونٹوں کی پیٹھوں پر چھولتے ہوئے سو جاتے
 کیونکہ اس کے سوا ان کے لئے کوئی دوسرا پالنا نہ تھا۔

زندہ اوزار

کسی خانہ بدوش قبیلے کی زندگی پر امن اور پرسکون نہیں ہوتی تھی۔ جب وہ اپنی آوارہ گردی میں

کسانوں کے کھیتوں اور گلوں تک پہنچ جاتے تھے تو وہ اکثر کسانوں کے اناج پر قبضہ کر لیتے تھے۔ دریا کی کسی وادی کی طرف جاتے ہوئے یا جنگل کے کنارے تک استہپ میں سفر کرتے ہوئے وہ راستے میں پڑنے والے گاؤں کو لوٹ لیتے تھے اور جلا کر رکھ کر دیتے تھے، فصلوں کو روند ڈالتے تھے، مویشی اپنے ساتھ لے جاتے تھے اور گاؤں والوں کو قیدی بنا لیتے تھے۔

ان کو قیدیوں کی سب سے زیادہ ضرورت تھی کیونکہ ان لوگوں سے کام لیا جاسکتا تھا، یہ لوگ گلوں کی دیکھ بھال کر سکتے تھے۔

خزاں میں جب فصل اکٹھا کی جا چکی تو وہ اپنے پڑوسیوں پر حملہ کر کے ان کے اناج گودام، کپڑے، زیور اور ہتھیار لوٹنے میں باک نہ کرتے۔ یہاں بھی سب سے زیادہ قیمتی لوٹ قیدی تھے کیونکہ کسانوں کو تالاب کھودنے، بند بنانے اور بیلوں کو ہکانے کے لئے مزید آدمیوں کی ضرورت تھی۔ ابتدا میں قیدیوں کو غلام نہیں بنایا جاتا تھا کیونکہ کسی آدمی سے کوئی خاص فائدہ نہیں مقصود ہوتا تھا۔ حالانکہ آدمی کام کرتا تھا لیکن وہ اپنی کمائی کے مطابق کھاتا بھی تھا۔

جب گلے بڑے بڑے ہونے لگے، جب آدمی کے کام سے، اس کے استعمال سے زیادہ اناج، گوشت اور اون پیدا ہونے لگا تو سب کچھ بدل گیا۔ اب کسان اپنی ضرورت سے زیادہ اناج بونے لگے تاکہ وہ اناج کا تبادلہ اون سے کر سکیں۔ اسی طرح گلہ بان اپنے کپڑوں کی ضرورت سے زیادہ بھیڑوں کے گلے پالنے لگے تاکہ فاضل اون کے بدلے اناج اور ہتھیار حاصل کر سکیں۔

اس تبادلے اور اکثر لوٹ مار نے بعض جڑگوں اور خاندانوں کو دوسروں سے زیادہ امیر بنا دیا۔ ان کے گلے بڑے ہو گئے۔ اور وہ زیادہ اناج بونے لگے۔ لیکن ان گلوں کو دیکھنے بھالنے کے لئے اور کاشت کاری کے لئے کافی کام کرنے والے نہیں تھے۔ اب لوگوں نے دوسروں کو غلام بنانا شروع کیا۔ غلام کے کام سے مالک اور خود اس کا پیٹ بھرتا تھا۔ بس مالک کو یہ دیکھنا ہوتا کہ غلام کام زیادہ کرے۔ اور کھائے کم۔ اس طرح سے ایک آدمی کے ہاتھ میں دوسرا آدمی زندہ اوزار بن گیا۔

ایک انسان ذلیل کر دیا گیا، اس کی گردن پر اس طرح جوار کھ دیا گیا گویا وہ کوئی تیل ہو۔ آزادی کی سڑک پر، قدرت کی طاقتوں کو قابو میں لانے کے دوران میں آدمی خود اپنے ساتھی آدمی خود اپنے ساتھی آدمی کا غلام بن گیا۔

غلام زمین گوڑ رہے ہیں (مصری ڈرائنگ)

پہلے زمین تمام کاشتکاروں کی مشترکہ ملکیت ہوتی تھی۔ اب غلام نے اس زمین کی کاشتکاری شروع کر دی جو اس کی اپنی نہیں تھی، جو پیل وہ ہنکاتا تھا وہ اس کا اپنا تیل نہ تھا، جو فصل وہ کاٹتا تھا اس کی اپنی نہ تھی۔
قدیم مصر میں غلام بیوں کو ہنکاتے ہوئے گاتے ہے:
بیلو، کچل دو گیہوں کی بالیاں!
فصل تو ہے میرے مالک کی۔
اب انسانیت کی تاریخ میں پہلی بار مالکوں اور غلاموں کا ظہور ہوا۔

حافظ اور یادگار

ماضی میں ہمارا سفر ذرا دشوار تھا کیونکہ ہم غاروں میں محض سیاح کی حیثیت سے نہیں بلکہ کھوج کرنے والوں کی طرح گھومے پھرے۔ ہر نئی چیز جو ملی وہ پراسرار تھی اور اس کے راز کو حل کرنا تھا۔ راستے میں نہ تو کوئی نشان تھے اور نہ ہماری کھوج میں رہنمائی کرنے والے تیر بنے تھے۔ اور قدیم زمانے کا آدمی جو پتھر کے زمانے میں رہتا تھا ہمارے لئے نشان ہی کیا چھوڑ سکتا تھا؟ وہ تو لکھنا بھی نہیں جانتا تھا!
بہر صورت ہم آخر کار اس سڑک تک پہنچ گئے جہاں نشان راہ ہیں۔ ہمیں پہلی تحریریں مزاروں کی لوحوں اور عبادت گاہوں کی دیواروں پر ملتی ہیں۔ وہ اس جادو کے نشانات نہیں ہیں جن کا مقصد بدروحوں سے بچاؤ تھا۔ یہ تصویروں کی زبان میں پوری پوری کہانیاں۔ لوگوں کے بارے میں لوگوں کے لئے

کہانیاں۔

پھر بھی وہ ہمارے حروف سے ذرا بھی نہیں ملتے تھیں۔ بیل کے لئے وہ بیل کی تصویر بناتے تھے اور درخت کے لئے پورے درخت کی معہ شاخوں کی تصویر کشی کرتے تھے۔

تحریر کی تاریخ تصویری الفاظ سے شروع ہوتی ہے۔ صدیاں گزرنے پر ان تصویروں کو آسان بنا کر ان کو نشانوں میں تبدیل کیا گیا۔

اب ہمارے حروف تہجی میں ان تصویروں کے بارے میں قیاس کرنا مشکل ہے جن سے وہ نکلے ہیں۔ کون یہ سوچ سکتا ہے کہ A کا حرف دراصل بیل کا سر ہے، لیکن اگر ہم A کو الٹ کر دیکھو تو وہ سینگ دار سر سے مشابہ نظر آئے گا۔ قدیم سامیوں کی زبان میں سینگ دار سر حرف A کے مترادف تھا۔ یہ حرف لفظ الف میں پہلا تھا اور اس لفظ کا مطلب تھا بیل۔

اسی طرح ہم سارے حرف تہجی کی تاریخ کا پتہ بنا سکتے ہیں۔ ہم دیکھتے ہیں کہ حرف O آکھ کے لئے تھا اور P ایک لمبی گردن والے سر کے لئے۔

لیکن ہم اپنے جادو کے جوتوں کے ذریعے بہت بہت دور نکل آئے ہیں۔

دراصل ہم اپنی کہانی میں یہاں تک پہنچے تھے کہ پہلے پہل تصویری الفاظ کب ظہور میں آئے۔

آدمی نے بہت ہی جھجک کر سست رفتاری سے لکھنا شروع کیا۔ پھر بھی اس کے لئے لکھنا سیکھنے کا وقت آ گیا تھا۔

جب بہت زیادہ مفید معلومات اور واقعات نہیں تھے تو آدمی ہر بات کو اپنے حافظے میں رکھتا تھا۔ داستانیں اور قصے وغیرہ ایک آدمی کے ذریعے دوسرے تک پہنچتے تھے۔ ہر بڑھا آدمی ایک جیتی جاگتی کتاب ہوتا تھا۔ لوگ کہانیاں اور عام سوجھ بوجھ کی باتیں یاد کر لیتے تھے اور انہیں اپنے بچوں کو ایک قیمتی ترکے کی حیثیت سے سپرد کرتے تھے تاکہ ان کے بچے وقت آنے پر ان کو اپنے بچوں کو طرف منتقل کر دیں۔ لیکن یہ ترکہ جتنا زیادہ ہوتا گیا اتنا ہی اس کو یاد رکھنا بھی مشکل ہوتا گیا۔

اور پھر حافظے کی مدد یاد گار کرنے کی۔ تجربے کو منتقل کرنے میں بولنے والی زبان کو تحریری زبان مدد دینے لگی۔ کسی سردار کی لوح مزار پر اس کی مہموں اور لڑائیوں کے کارنامے کندہ ہوتے تھے تاکہ وہ آنے نسلوں کو یاد رہیں۔

جب دوسرے اتحادی قبیلوں کے سرداروں کو اپیل بھیجے جاتے تھے تو ان کی یادداشت کے لئے متعدد تصویری الفاظ درخت کی چھال کے ٹکڑے یا مٹی کی تختی پر نقش کردئے جاتے تھے۔
 لوح مزار پہلی کتاب تھی۔ بھوج کی چھال پہلا لکھنے والا کاغذ بنی۔

ہمیں اپنے ٹیلی فون، ریڈیو اور ٹیپ ریکارڈر پر فخر ہے جو سب ہم کو وقت اور فاصلے کی مشکلات سے بچاتے ہیں۔ ہم نے ہزاروں کلومیٹر کے فاصلے تک آوازوں کو بھیجنا سیکھ لیا ہے۔ ہماری آواز ٹیپ اور ریکارڈوں میں محفوظ ہو کر آج سے صدیوں بعد تک سنی جاسکے گی۔ ہم نے زبردست ترقی کی ہے لیکن ہم کو اپنے سے پہلے کی لوگوں کے کارنامے نہیں بھالنا چاہئے۔ ہمارے پیدا ہونے سے بہت پہلے ہمارا اجداد نے بھوج کی چھال پر خط لکھ کر پہلے پہل فاصلے پر اور پتھر کی یادگاروں پر بیغامات لکھ کر وقت پر فتح حاصل کی۔
 ان میں سے بہت سی یادگاریں باقی رہ گئی ہیں جو ہم کو ہزاروں سال پہلے کی زبردست مہموں اور لڑائیوں کے بارے میں بتاتی ہیں۔ تلواریں اور نیزے تانے ہوئے سپاہیوں کی تصویریں پتھروں پر نقش ملتی ہیں۔ یہ ہیں وہ فاتح جو جیت کر گھر لوٹ رہے ہیں اور ان کے پیچھے سر جھکائے اور ہاتھ پیچھے کی طرف بندھے ہوئے ان کے قیدی گھسٹتے چلے آ رہے ہیں۔ اور یہاں تصویری الفاظ میں ہمیں تھلڑی کی ڈرائنگ ملتی ہے جو غلامی اور نابرابری کا نشان ہے۔ یہ نشان ہم کو آدمی کی تاریخ میں ایک نئے باب کے آغاز کا پتہ دیتا ہے، غلامی کی ابتدا کا۔

غلام معمار پتھر کے مندر بنا رہے ہیں۔ نگران اوپر دائیں طرف ڈانڈا لیے بیٹھا ہے (مصری ڈرائنگ)

ہمیں بعد کو مصری عبادت گاہوں کی دیواروں پر اس قسم کے بہت سے تصویری گواہ ملیں گے۔ ایک میں غلاموں کی لمبی قطار اینٹوں کو کھینچ کر جائے تعمیر تک لا رہی ہے۔ ایک غلام نے کچھ اینٹیں

اپنے کندھے پر لادلی ہیں اور دونوں ہاتھوں سے انبار کو پکڑے ہے۔ دوسرا ایک بہنگی کے ذریعے اینٹیں لئے جا رہا ہے جیسے لوگ پانی کے دو ڈول لے کر چلتے ہیں۔ معمار ایک دیوار بنا رہے ہیں۔ ایک نگران اینٹوں کے ڈھیر پر بیٹھا ہے۔ وہ اپنی کہنیاں گھنٹوں پر ٹیکے ہے اور اس کے ہاتھ میں لمبا سا ڈنڈا ہے۔ اس کو کام نہیں کرنا پڑتا۔ اس کا کام دوسروں سے کام لینا ہے۔ ایک اور نگران جائے تعمیر پر ادھر ادھر ٹہل رہا ہے۔ اس نے ایک غلام کے سر پر بڑے زور سے ڈنڈا تانا۔ شاید غلام نے کوئی بات اس کی مرضی کے خلاف کی ہوگی۔

غلام اور آزاد آدمی

کہیں ہوا ہے پیدا آنڈی سے گلاب
ممکن نہیں کہ کچھ بچہ غلام ہو مرد آزاد
یہ یونانی شاعر تھیوگنیس نے اس وقت لکھا تھا جب سماج میں غلامی کا رواج پوری طرح پختہ ہو چکا تھا۔

بہر حال شروع میں غلاموں کو حقیر نہیں سمجھا جاتا تھا۔ آزاد اور غلام آدمی دونوں ساتھ مل کر کام کرتے تھے اور ایک خاندان یا برادری کی طرح ہوتے تھے۔
باپ یعنی سر قبیلہ اس خاندانی برادری کا سربراہ اور حکمراں ہوتا تھا۔ اس کے بیٹے، ان کی بیویاں اور بچے اور اس کے غلام سب اسی کے گھر میں رہتے تھے اور اس کے قطعی ماتحت ہوتے تھے۔ باپ اپنے نافرمان بردار بیٹے کو بھی اسی طرح مار پیٹ سکتا تھا جیسے اپنے نافرمان بردار غلام کو۔
کوئی بڑھا غلام اپنے مالک سے بات کرتے وقت صرف اس کو ”بیٹا“ کہتا تھا جب کہ رواج کے مطابق مالک بڑھے غلام کو ”باپ“ کہہ کر پکارتا تھا۔
اگر تم نے مشہور یونانی نظم ”اوڈیسی“ پڑھی ہے تو تمہیں غالباً بڑھا ایومینیس یاد ہوگا جو سورچرانے والا ہے اور اپنے مالک کی میز پر کھاتا پیتا ہے۔ اور ایومینیس بھی قبیلے کے سردار کی طرح ”خدا کے برابر“ کہا جاتا ہے۔

لیکن گیتوں کے الفاظ پر ہمیشہ یقین نہیں کیا جاسکتا۔ سورچرانے والا ایومینیس نہ تو خدا کے برابر تھا

اور نہ اپنے مالک کے برابر۔ وہ کام کرنے پر مجبور تھا اور اس کے مالک کے لئے کام اپنی مرضی پر تھا۔
خاندان کے فرد کے مقابلے میں غلام سے زیادہ کام لیا جاتا تھا لیکن غلام کو حصہ بہت کم ملتا تھا۔ غلام کسی کی
ملکیت ہوتا تھا اور آزاد آدمی غلام کا مالک تھا۔

غلام گلہ بان اور گلے کا مالک (مصری ڈرائنگ)

جب مالک مر جاتا تو اس کے غلام اور تمام دوسری ملکیت، اس کے سامان کے گودام اور اس کے
موبیشیوں کے گلے سب اس کے بیٹوں کی ملکیت ہو جاتے تھے۔
اس خاندانی برادری میں پہلے والی مساوات کا کہیں نشان تک نہ تھا۔
یہاں باپ بچوں پر حکومت کرتا تھا، شوہر بیوی پر حکم چلاتا تھا اور سائیں بہوؤں پر، اور بڑی بہویں
چھوٹی بہوؤں پر۔ لیکن غلام تو سب سے نیچے طبقے میں تھا۔ اس پر سبھی حکم چلاتے تھے۔
جرگوں اور برادریوں میں جو مساوات پہلے تھی وہ بھی اب غائب ہو گئی۔ کچھ کے پاس زیادہ موبیشی
تھے اور کچھ کے پاس کم۔ اور موبیشی ہی دولت کا پیمانہ تھا۔ بیل کے بدلے میں کپڑے اور ہتھیار لئے جاسکتے
تھے۔ اسی وجہ سے پہلے کانسے کے سیکے بیل کے پھیلے چمڑے کی شکل میں ڈھالے گئے۔
پھر بھی غلام بیل سے زیادہ قیمتی تھا۔

غلام سوروں، گایوں اور بھیڑوں کی نگرانی کرتا تھا۔ دن بھر ان کے ساتھ چراگاہ میں رہنے کے بعد
شام کو ان کو باڑوں میں لاتا تھا۔ غلام فصل جمع کرنے میں مدد دیتا تھا، انگوروں سے رس نچوڑتا تھا اور زیتون
سے تیل۔ سنہرے اناج کے ڈھیر گوداموں کو بھر دیتے تھے۔ خوشبودار تیل مٹی کے بڑے بڑے ظروف میں

ٹپک ٹپک کر آتا تھا جو امفوری کہلاتے تھے۔

غلام آزاد آدمی کی مدد کرتا تھا لیکن اس کو سب سے سخت اور سب سے گنداکام کرنا پڑتا تھا۔
اب لڑائیاں نفع بخش ہو گئیں کیونکہ ان سے غلام ملتے تھے اور غلام مالکوں کے لئے بڑی دولت پیدا کرتے تھے۔

اس طرح آزاد آدمی لڑنے چلے جاتے اور غلاموں کو اپنے گلے دیکھنے اور زمین کی کاشت کرنے کے لئے چھوڑ جاتے۔

جنگوں کی وجہ سے کام اور بڑھ گیا۔ دوسرے قبیلے پر حملے کے لئے لوگوں کو زیادہ تلواروں، برچھوں اور تھوں کی ضرورت تھی۔ سپاہی اپنے تھوں میں صبارفتار گھوڑے جوتے اور میدان جنگ کے لئے روانہ ہو جاتے۔

لیکن جنگی چالوں میں حملہ بھی ہے اور بچاؤ بھی دشمن کی تلواروں اور نیزوں کی ضرب سے بچنے کے لئے سپاہی خود پہننے لگے اور ڈھالیں باندھنے لگے۔ آخر کار، برادری کے مکانات کی حفاظت بڑے بڑے پتھروں کی دیواروں سے کی جانے لگی۔

جرگہ جتنا ہی زیادہ دولت مند ہوتا اتنا ہی زیادہ وقت اور کوشش اپنی دفاع میں لگاتا۔ اب اس کو بہت کچھ بچانا تھا۔

جلد ہی پہاڑیوں پر بڑے بڑے قلعے نظر آنے لگے جن میں درجنوں کمرے اور گودام ہوتے تھے اور فصیلوں پر برج بنائے جاتے تھے۔ داغی کے لئے بھاری پھانک ہوتے تھے۔

خیمہ گھر کیسے بنا اور گھر شہر کیسے بن گیا۔

ایک سوویت مورخ تولستوف نے اپنی کتاب ”قدیم خوارزم“ میں ان قلعوں کھنڈرات کا حال لکھا ہے جو اس نے وسط ایشیا کے ریگستان میں پائے۔

یہ عمارتیں اپنی وسعت میں گھر نہیں بلکہ ایک شہر کی طرح تھیں۔

مضبوط مٹی کی دیواریں ایک بہت بڑے قطعہ زمین کو گھیرتی تھیں اور کئی میل تک پھیلی ہوتی تھیں۔ دیواروں کے اندر محراب دار حجروں میں برادری کے ممبر رہتے تھے، جن کی چھتوں میں چھوٹی چھوٹی

کھڑکیاں ہوتی تھیں۔

یہ معلوم کر کے حیرت ہوئی کہ ہزاروں آدمی دیواروں کے اندر تنگ اور نیم تاریک حجروں میں رہتے تھے، جن کی چھتوں میں چھوٹی چھوٹی کھڑکیاں ہوتی تھیں۔

یہ معلوم کر کے حیرت ہوئی کہ ہزاروں آدمی دیواروں کے اندر تنگ اور نیم تاریک حجروں میں رہتے تھے جب کہ بیچ کا بڑا صحن خالی رہتا تھا۔

تولستوف کا جواب بہت سیدھا سادہ تھا۔ اس زمانے میں خوارزم کے لوگوں کی بڑی دولت ان کے مویشی تھے۔ یہ بڑا صحن دراصل بڑے گلوں کا باڑہ ہوتا تھا۔ اور دیواریں جن میں سوراخ اور نگرانی کے لئے مینار ہوتے تھے۔ اس دولت کو دشمن کے حملوں سے بچاتی تھیں۔

جب دشمن حملہ کرتا تھا تو قلعے کے سارے باشندے سوراخوں پر جمع ہو کر حملہ آوروں پر تیروں کی بارش کرتے تھے۔

لیکن جس دولت کا بچاؤ وہ سب مل کر کرتے تھے اب مشترکہ ملکیت نہیں رہی تھی۔ حالانکہ سب لوگ ایک دوسرے کے رشتے دار تھے پھر بھی کچھ خاندانوں کے پاس بھیڑ، بیل اور گھوڑے وغیرہ دوسروں سے زیادہ تھے۔

پرانی داستانیں ہمیں بتاتی ہیں کہ ان دور دراز زمانوں میں لفظ ”دولت مند“ موجود تھا۔ لوگ صرف یہ نہیں کہتے تھے کہ وہ شخص ”دولت مند“ ہے۔ وہ یوں کہتے تھے کہ وہ ”گلوں سے دولت مند“ ہے یا ”گھوڑوں سے دولت مند“ ہے۔

پڑوسی قلعے پر ہر حملہ جنگی سرداروں کے گلوں میں اضافہ کرتا تھا اور امیر و غریب کا فرق بھی بڑھاتا تھا۔

تولستوف اور ان کے ساتھیوں نے دوسرے قلعے بھی ڈھونڈ نکالے (گھر اور شہر دونوں) جو بعد میں بنائے گئے تھے۔

ریگستان میں ان کی کھدائی بہت برسوں تک ہوتی رہی۔ یہ بہت ہی مشکل اور سنگین ذمے داری تھی۔ زمانوں کی بھولی بسری تہذیب کی نشانیوں کی تلاش میں سوویت سائنس دان اونٹوں، موٹروں اور موٹر کشتیوں اور ہوائی جہازوں پر سرگرداں رہے۔ کبھی کبھی اونٹ کے کوہان یا ٹیلے پر بیٹھ کر ان کو صرف

پرانے ٹیکرے نظر آتے جن پر کھاری مٹی کی بھوری پرت جمی ہوتی۔ لیکن ریگستان میں ہوائی جہاز سے اڑتے ہوئے وہ دیواروں، سڑکوں اور بڑے بڑے برادری کے گھروں کے خط و خال دیکھ لیتے تھے۔ ان تمام گھروں اور شہروں کا مقابلہ کر کے انہوں نے آخر کار اس ارتقا کی کہانی تیار کر لی جو ابتدائی برادرانہ نظام سے غلام کی ملکیت والے نظام تک ہوا تھا۔

جان باس کالا کے قریب چھپڑوں کا خیمہ نما گھر تھا۔ وہاں ابھی تک امیر تھے نہ غریب۔ تمام چولھے ایک ناپ کے تھے، سب آدمی برابر تھے کیونکہ وہ سب مساوی طور پر غریب ہوتے تھے۔ گھر قلعہ بند نہیں تھا کیونکہ کوئی دولت نہ تھی جس کی حفاظت کی جائے۔

اس پڑاؤ سے قریب ہی سائنس دانوں نے مٹی کے ایک ”لمبے گھر“ کے کھنڈرات پائے۔ چولھوں کی صف طویل خط 50 میٹر والے دو برآمدوں میں چلی گئی تھی۔ یہ گھر بھی قلعہ بند نہ تھا۔

لیکن صدیاں گزر گئیں۔ ”لمبے گھر“ ایک دوسرے سے منسلک کر دئے گئے تاکہ وسیع خالی صحن کے گرد ایسی دیوار بن جائے جس کے اندر آبادی ہو۔

ایسا ہی محصور گھر کوئٹہ گورنمنٹ ہے۔ یہاں ہم کو دیواروں میں سوراخ اور نگرائی کے لئے مینار ملتے ہیں۔ لوگ اپنے گلوں کو دشمن کے حملوں سے بچاتے تھے لیکن اپنے پڑوسیوں پر حملہ کرنے اور ان کا سامان لوٹنے میں بھی باک نہیں کرتے تھے۔ یہاں کچھ خاندان دوسروں سے زیادہ امیر تھے حالانکہ اس کا کوئی صاف ثبوت نہیں ملتا۔ ماہرین آثار قدیمہ دوسرے ملکوں اور دنیا کے دوسرے حصوں میں رہنے والے لوگوں کے رواجوں کا مطالعہ کر کے صرف یہی اخذ کر سکے ہیں کہ ایسی نا برابر تھی۔

دوسری منزل جان باس کالا کا قلعہ ہے۔ دیواروں سے محصور صحن خالی نہیں ہے کیونکہ خالی جگہ میں برادری کے دو بہت بڑے، متعدد کمروں والے مکان ہیں۔ دونوں مکانوں کے بیچ میں سڑک ہے جو ”آتش خانے“ تک جاتی ہے۔ قدیم زمانے کے چھپڑوں کے خیمے کا قدیم چولھا جس میں ہمیشہ آگ جلتی تھی اب عبادت گاہ بن گیا ہے۔

اب قلعے میں ایک جگہ نہیں رہتا۔ یہاں جگہوں کے دو جتھے رہتے ہیں جن کے الگ الگ گھر ہیں۔ یہاں باڑ نہیں ہے کیونکہ باشندوں کا خاص پیشہ مویشی پالنے نہیں بلکہ زراعت ہے۔ قلعے کی دیواروں

کے باہر کھیت ہیں جن کے درمیان جا بجا آب پاشی کے لئے نہریں ہیں۔ یہ قلعہ خانہ بدوشوں سے ان کھیتوں اور نہروں کو بچاتا ہے۔

ابھی ایک اور بعد کی منزل توپ راک کالا ہے۔ یہاں قلعے کی فصیل کے اندر تقریباً درجن بھر بہت سے کمروں والے مکانات ہیں۔

ابھی ایک اور بعد کی منزل توپ راک کالا ہے۔ یہاں قلعے کی فصیل کے اندر تقریباً درجن بھر بہت سے کمروں والے مکانات ہیں۔

چاروں طرف سے مضبوط بیناروں والی دیواریں شہر کو گھیرے ہیں۔ کوئی آنے والا فوراً شہر میں داخل نہیں ہو سکتا۔ اس کو ایک بھول بھیلیاں سے گزرنا ہوتا ہے جو داخلوں کی حفاظت کرتی ہے۔ خاص سڑک جو داخلے کے پھانکوں سے شروع ہوتی ہے شہر کے بیچوں بیچ سے ایک سرے سے دوسرے تک گزرتی چلی جاتی ہے۔ اس کے دونوں طرف برادری کے بڑے بڑے مکانات ہیں جن میں سکیڑوں کمرے، چھوٹے برج اور صحن ہیں۔ خاص سڑک ”آتش خانے“ کو اور شہر کے حکمران کے تین برجوں والے شاندار محل تک جاتی ہے۔

اب اس کے کھنڈرات باقی رہ گئے ہیں جو جگہ جگہ مٹی اور ریت میں دفن ہیں۔ ماہرین آثار قدیمہ کو شہر کا نقشہ از سر نو بحال کرنے کے لئے کافی عرصے تک سخت محنت کرنی پڑی۔

دریافتوں کے متواتر سلسلے نے ان کی محنتوں کو بار آور کیا۔ سب سے زیادہ دلچسپ چیزیں تین برجوں والے محل میں پائی گئیں۔ جہاں شاندار کمروں کی دیواروں پر ماہر کارنگروں کے شکار نظر آتے ہیں۔ یہاں، اس ویران ریگستان میں محل کی دیواروں پر ماضی کے مناظر بالکل جیتے جاگتے معلوم ہوتے ہیں۔ ایک لڑکی برہم بجا رہی ہے، ایک انگور چننے والا اپنی ٹوکری سے پراٹھائے ہے، ایک آدمی سیاہ کوٹ پہنے ہے۔ ان کے علاوہ گھوڑے اور جنگلی مرغیاں ہیں۔ ماہر مجسمہ سازوں کے بنائے ہوئے مجسموں کے ٹکڑے بھی دستیاب ہوئے ہیں۔

محل کی ہر چیز اس واقعہ کی طرف اشارہ کرتی ہے کہ اس کے مالک شہر کے دوسرے باشندوں سے زیادہ امیر اور ممتاز تھے۔

اور محل خود دوسرے گھروں سے سر بلند اور بارعب بن کر اس کا ثبوت دیتا تھا کہ اس کے باسی باقی

لوگوں سے کہیں زیادہ اچھی حالت میں ہیں۔

اس محل میں اپنے خاندان اور اپنے متعدد غلاموں کے ساتھ خوارزم شاہ رہتا تھا جو شہر اور سارے ملک کا حکمراں تھا۔

یہ شہر بجائے خود ایک ریاست تھا۔ حکمراں کے پاس ایک فوج تھی جو اس کو غلاموں اور غریبوں کو فرماں بردار رکھنے، امیر اور شریف خاندانوں کے حقوق کی حفاظت کرنے اور آبپاشی کے لئے نہروں کی نگرانی میں مدد دیتی تھی۔ آبپاشی کی کسی بڑی نہر کی تعمیر کے لئے غلاموں کی بڑی تعداد درکار ہوتی تھی۔ اور صرف ایک قلعہ نہیں بلکہ بہت سے قلعے اور باقاعدہ فوج کھیتوں، نہروں اور خوارزم کے غیر قلعہ بند کسانوں کے گھروں کی حفاظت کرتے تھے۔

اس طرح ہزاروں برسوں کے دوران میں سفر کر کے سائنس داں خود اپنی آنکھوں سے دیکھ سکے کہ کس طرح خیمہ گھر میں تبدیل ہوا اور گھر شہر میں اور کیسے مساوی لوگوں کی برادری غلام دار ریاست بن گئی۔

ماہرین آثار قدیمہ نے اس قسم کے رہائشی قلعے وسط ایشیا کے علاوہ دوسری جگہوں پر بھی پائے جہاں لوگوں کو اپنی دولت دشمن کے حملوں سے بچانا ہوتی تھی۔

قلعہ کا محاصرہ

قلعہ کی فصیل پر سے تم کو دور دور دکھائی دیتا۔ جب کوئی گرد کا بادل فاصلے پر دکھائی دیتا اور دھوپ میں نیزوں کی نوکیں چمکتیں تو قلعہ میں جلدی جلدی دفاع کی تیاری ہونے لگتی تھی۔ کسان اپنے بیل لے کر قلعہ کے اندر بھاگتے تھے اور گلہ بان اپنے گلے قلعے میں لے آتے تھے۔ جب سب قلعہ کے اندر بھاگتے تھے اور گلہ بان اپنے گلے قلعہ میں لے آتے تھے۔ جب سب قلعہ میں آجاتے تھے۔ تو بھاری پھانک مضبوط سے بند کر لئے لے جاتے تھے۔ سپاہی دیواروں اور برجوں پر تعینات کر دئے جاتے تھے۔ وہ دشمن کے قریب آنے کا انتظار کرتے تھے اور پھر صبارتار اور تیز تیروں سے اس کا خیر مقدم کرتے تھے۔

حملہ آور قلعہ کے قریب آکر پڑاؤ ڈال دیتے تھے۔ وہ جانتے تھے کہ قلعہ کے لوگ آسانی سے ہار نہیں مانیں گے۔ بلند دیواروں کے گرنے میں کئی مہینوں لگیں گے۔ ہر صبح کو قلعہ کے پھانکے چرچاتے

ہوئے کھلتے۔ سپاہیوں کا مجمع اپنے نیزے بلند کر کے جھپٹتا۔ وہ کھلے میدان میں لڑائی کا تصفیہ کرنے آتے۔ وہ دشمن کے گھوڑے کی دموں کے بالوں سے سچے ہوئے اور چمچماتے خودوں پر تلواروں سے غصے کے ساتھ وار کرتے۔ وہ جان توڑ کر لڑتے، نہ خود دم لینے اور نہ دشمن کو دم لینے دیتے۔

ایک کو اپنے گھر اور خاندان بچانے کا جوش ہوتا تو دوسرا اس غصے سے آگ بگولا ہوتا کہ دو تین اتنے قریب ہونے کے باوجود اس کے دست رس سے دور ہیں۔ دفاع کرنے والے جو زندہ بچ جاتے رات میں قلعہ کو واپس جاتے اور صبح تک کے لئے لڑائی ملتوی ہو جاتی۔

اس طرح دن گزرتے جاتے۔ محصور لوگ حملہ آوروں سے بہادری کے ساتھ لڑتے لیکن بھوک کی مار دشمنوں کے نیزوں اور تیروں کی مار سے کہیں مہلک ہوتی ہے۔

جب گوداموں میں جو کبھی اناج سے بھرے تھے خاک اڑنے لگتی، جب مٹی کے مٹکوں کا تیل آخری قطرے تک ختم ہو جاتا تو قلعہ میں ماتم برپا ہو جاتا۔ بھوک کے بچے روتے اور عورتیں خاموشی سے اپنے آنسو پونچھتیں کہ کہیں مردوں کو ان کے اوپر غصہ نہ آجائے۔

ہر لڑائی کے بعد قلعہ میں دفاع کرنے والوں کی تعداد گھٹتی جاتی اور آخر کار وہ دن آجاتا جب پیچھے ہٹتے ہوئے سپاہیوں کا پیچھا کر کے حملہ آور قلعہ میں داخل ہو جاتے۔ وہ مضبوط دیواروں کے اندر اینٹ سے اینٹ بجا دیتے۔ جہاں پہلے لوگ رہتے تھے، کام کرتے تھے اور خوشیاں مناتے تھے وہاں کھنڈروں اور انسانی لاشوں کے ڈھیروں کے سوا کچھ نہ رہ جاتا۔ فاتح زندہ لوگوں کو، خواہ وہ جوان ہوں یا بڑھے، غلام بنا کر لے جاتے۔

زندوں کی کہانی مردوں کی زبانی

روس کے جنوب میں پھیلے ہوئے استیپ میں ایسی جگہیں ہیں جہاں اونچے ٹیلوں کا سلسلہ حدنگاہ تک نظر آتا ہے۔ مقامی باشندوں میں سے کسی کو یاد نہیں ہے کہ ہموارا تپتی میں یہ ٹیلے کیسے ابھرے یا ان کو کس نے بنایا۔

اگر آپ زیادہ چھان بین کریں تو کوئی بزرگ یہ کہہ دے گا کہ یہ ”ممائیوں“ یا ”ممائیوں کی بیٹیوں“ کی قبریں ہیں۔ لیکن وہ اس کی وضاحت نہیں کر سکتے گا کہ ممائی کون تھے اور کب تھے۔

اگر وہ باتونی ہوگا تو بڑی خوشی سے اس جاگیر دار کی بابت بتائے گا جو یہاں رہتا تھا اور اس کا مالک تھا اور جس نے چھپے ہوئے خزانے کی تلاش میں باقاعدہ ٹیلے کی کھدائی کرائی تھی۔ لیکن اس کے ہاتھ کچھ بھی نہ آیا۔ پھر انقلاب آیا، جاگیر دار کا خاتمہ ہو گیا اور اس کی تلاش بھی رک گئی۔

بہر حال ان بوڑھوں سے ٹیلوں کے بارے میں پوچھنا وقت ضائع کرنا ہے جب کہ ماہرین آثار قدیمہ وہ باتیں جانتے ہیں جو صدیوں گزرے ہوئی تھیں۔

بوڑھے تو صرف اپنی صدی کی بات جانتے ہیں اور ماہرین آثار قدیمہ کو اپنی پیدائش سے صدیوں پہلے کی باتیں معلوم ہوتی ہیں۔

پہاڑیاں قدیم زمانے کے ٹیلے ہیں جہاں ان لوگوں کی قبریں ہیں جو کسی زمانے میں استیپ میں رہتے تھے۔

ماہرین آثار قدیمہ کو ان ٹیلوں میں انسانی ڈھانچے ملتے ہیں۔ ان کے ساتھ مختلف قسم کی چیزیں بھی مثلاً مٹی کی صحاحیاں، پتھر یا کانسے کے اوزار اور گھوڑوں کی ہڈیاں۔ مردہ آدمی کو اپنے طویل سفر کے لئے یہ توشہ ملتا تھا۔

لوگوں کا عقیدہ تھا کہ موت کے بعد بھی آدمی کھاتا پیتا اور کام کرتا ہے اور عورت کی روح کو اپنی ننکی کی اور مرد کی روح کو اپنے نیزے کی ضرورت ہو سکتی ہے۔

انہنئی قدیم قبرستانی ٹیلے ایک طرح کے ہیں۔ مردے کے ساتھ اس کی کئی چیزیں رکھ دی جاتی ہیں۔ کیونکہ اس ابتدائی دور میں ملکیت میں بہت کم چیزیں ہوتی تھیں۔ اس کی اپنی چیزیں کیا ہوتی تھیں؟ وہ تعویذ جو اس کے گلے میں پڑا رہتا تھا یا لڑائیوں میں استعمال ہونے والا نیزہ۔

گھر کی ہر چیز مشترکہ ملکیت تھی کیونکہ گھر کے امور کا انتظام برادرانہ بنیادوں پر سارا خاندان مجموعی طور پر کرتا تھا۔ اسی وجہ سے قدیم ٹیلوں میں امیروں اور غریبوں کی قبریں نہیں ہوتی تھیں۔ سب مردے برابر ہوتے تھے۔

لیکن آگے چل کر مردے امیر اور غریب ہونے لگے۔

دریائے دون کے کنارے ایلیرز اویتوفسکا یا گاؤں کے قریب قبرستانی ٹیلے دریافت کئے گئے۔ ان میں تین قسم کی قبریں تھیں: امیروں، متوسط درجے کے لوگوں اور غریبوں کی قبریں۔

سب سے بڑے ٹیلوں کے بیچ میں ایک بڑا گڈھا ہوتا تھا۔ یہ قبر تھی۔ اس کے اندر گل کار یونانی گلدان، مرصع زرہ بکتر اور خوبصورت نقوش کے خنجر تھے۔

ان سے چھوٹے ٹیلوں میں مشکل ہی سے سونے کی چیزیں ملتی ہیں اور ان میں گل کار گلدان نہیں ہوتے۔ پھر بھی ان کو غریبوں کی قبریں نہیں کہا جاسکتا۔ اگر مردہ غریب ہوتا تو قبر میں اس کے پہلو میں سیاہ روغن کی ہوئی پلیٹ یا دھات کی چادر کے ٹکڑوں سے بڑی مہارت کے ساتھ تیار کی ہوئی زرہ بکتر نہ ملتی۔ سب سے چھوٹے ٹیلوں کی تعداد سب سے زیادہ ہے یہ غریبوں کی قبریں ہیں۔ تنگ گڈھے میں مردے کے دائیں ہاتھ کے پاس صرف ایک برچھا ملتا ہے۔ اور بائیں ہاتھ کے پاس ایک صراحی تاکہ اگر وہ پیاسا ہو تو پانی پی سکے۔ غریب آدمی اپنی قبر میں بھی غریب ہی رہتا تھا۔

کہاوت ہے ”قبر کی طرح بے زبان“۔ لیکن کیا یہ قبریں واقعی بے زبان ہیں؟ کیا یہ ہمیں اس دور دراز زمانے کے بارے میں نہیں بتاتی ہیں جب پہلی بار امیر اور غریب پیدا ہوئے تھے۔ مردے ہمیں زندوں کے بارے میں بہت کچھ بتا سکتے ہیں۔

اگر ہم قبرستانی ٹیلوں کو چھوڑ کر بستی کے کھنڈروں میں جائیں جو کچھ فاصلے پر نظر آتے ہیں تو ہمیں وہاں بھی سابق دولت اور سابق غربت کی نشانیاں ملیں گی۔ ماہرین آثار قدیمہ نے معلوم کیا ہے کہ بستی میں دو باڑیں تھیں۔ ایک نے بستی کو باہر سے گھیر رکھا تھا اور دوسری بستی کے مرکزی حصے کو محصور کرتی تھی۔ یہاں ان کو نفیس برتنوں اور گلدانوں کے بہت سے ٹکڑے ملے جو دور دراز یونان سے لائے گئے تھے۔ دو باڑوں کی درمیانی جگہ میں ان کو اس طرح کے بہت کم ٹکڑے دستیاب ہوئے۔ ظاہر ہے کہ بستی کے مرکزی حصے کے لوگ ان لوگوں کے مقابلے میں بہت امیر تھے جو بستی کے کنارے رہتے تھے کیونکہ وہ ایسے قیمتی پیالے اور کشتیاں وغیرہ خرید سکتے تھے۔

انہیں امیروں کی قبروں پر وہ اونچے ٹیلے بنائے گئے تھے جو دور سے نظر آتے تھے۔ یہ قبریں ہمیں ان لوگوں کے بارے میں بتاتی ہیں جو ان میں دفن کئے گئے تھے۔ کبھی کبھی تو یہ ان غلاموں کی ہولناک داستان بتاتے ہیں جو اس لئے قتل کر دئے گئے تھے۔ کہ وہ اپنے مالک کے ساتھ دفن کر دئے جائیں یا ان بیویوں کے بارے میں جن کو اپنے مردہ شوہروں کے ساتھ دفن ہونا پڑتا تھا۔ یہ قبریں کتاب سے بہتر اس ظالمانہ طاقت کے بارے میں بتاتی ہیں جو باپ یعنی کسی امیر جبرگے کا

سردار رکھتا تھا۔ جب وہ مرنا تو اپنے غلاموں اور بیویوں کو بھی اپنے ساتھ قبر میں کھینچ لے جاتا کیونکہ غلام اور بیویاں تو اس کی ملکیت ہوتی تھیں جیسے کہ کانے اور سونے کے زیورات ہوتے تھے۔

آدمی نے ایک نئی دھات بنائی

ان قبروں کی تاریکی یا قلعوں کے کھنڈرات میں جو بیش بہا چیزیں ہزاروں سال سے دفن تھیں اب میوزیموں میں دکھی جاسکتی ہیں۔ جو چیزیں صدیوں تک نگاہوں سے چھپی رہیں اب انہیں قدیم ماضی سے دلچسپی رکھنے والے تمام لوگ دیکھ سکتے ہیں۔

میوزیموں کے جانے والے ہر شخصے کے کیس کے سامنے رک کر سونے کے دستوں والی تلواروں، نفیس زنجیروں، سونے کے بہت ہی چھوٹے سروالے پھڑوں کی شکل کے بنے ہوئے دانوں کے ہاروں اور ہرن یا تیل کی شکل کے نفرتی ظروف دیکھتے ہیں۔

ان چیزوں میں سے ہر ایک پر کتنی محنت اور کارگیری خرچ کی گئی ہے!

انہنئی سادہ کانے کا خنجر بنانے میں بھی بہت دن لگتے تھے۔

اول تو کچھ دھات کی کان کنی کرنی پڑتی تھی۔ وہ زمانہ گزرے گیا تھا جب خالص تانبا پیر کے نیچے پڑا رہتا تھا۔ اب خام تانبا حاصل کرنے کے لئے آدمی کو زمین کے سینے میں گہرائیوں تک اترنا پڑتا تھا۔ تاریک کانوں کی تہہ میں کان کن کچھ دھات کو کدالوں سے توڑ کر نکالتے تھے۔ اور چمڑے کی تھیلیوں میں اوپر بھیجتے تھے۔

بڑی بڑی پتھی کی چٹانوں سے بنا ہوا قدیم مقبرہ

بڑے بڑے پتھروں کے توڑنے کے کام کو آسان بنانے کے لئے وہ تہہ زمین میں آگ جلاتے تھے۔ جب پتھر سرخ انگارہ ہو جاتے تھے تو وہ ان پر ٹھنڈا پانی ڈالتے تھے۔ پانی سنسناتا اور بھاپ کے بادل بلند ہوتے۔ پتھر چیخ کر چھوٹے چھوٹے ٹکڑے ہو جاتے۔ اس طرح آگ اور پانی کان کن کے تیشے کی مدد کرتے۔

اس وقت کان آتش فشاں کی طرح ہو جاتی۔ بھاپ کے جو بادل نیچے آگ سے پیدا ہوتے وہ کان کے دھانے سے اس طرح نکلنے جیسے کوہ آتش فشاں کے دھانے سے۔ اس لئے ہم ابھی تک آتش فشانوں کے Volcanoes کہتے ہیں جو کہ آگ کے رومن دیوتا وکان کے نام پر ہے۔

جب کچھ دھات کان سے نکال لی جاتی تو اس کو پگھلا کر صاف کیا جاتا۔ اس میں بھی بڑی مہارت کی ضرورت تھی۔ خام تانبے میں ٹین ملایا جاتا تھا تا کہ ٹھنڈی دھات سخت ہو جائے اور پگھلی ہوئی دھات آسانی سے سانچوں میں ڈالی جاسکے۔

پگھلائی نے تانبے اور ٹین کا ایک مرکب پیدا کیا جو محض تانبہ نہیں تھا۔ یہ کانسہ تھا، ایک نئی دھات جو نئی خوبیاں رکھتی تھی اور آدمی نے خود یہ نئی دھات بنائی تھی۔

پہلے اس زمانے میں جب آدمی کے بھدے ہتھیار صرف پتھر کے ہوتے تھے۔ تب ایک آدمی

دوسرے کا کام بھی ضرورت پڑنے پر کر سکتا تھا۔ قدیم زمانے کے آدمی کو جو انے گئے ہنرمعوم تھے ان کو سیکھنا مشکل نہ تھا۔ قدیم زمانے کے شکاری قبیلے میں ہر آدمی شکاری ہوتا تھا اور خود اپنے تیر و کمان تیار کر سکتا تھا۔

لیکن کسی نرم شاخ کو جھکا کر اس کے سروں کو تانت سے باندھ دینا اور بات تھی اور کسی کچھ دھات کے ٹکڑے کو چمکدار کانے کی تلوار میں بدل دینا دوسری بات۔

کسی آدمی کو اسلحہ گری کا کام سکھانے میں برسوں لگ جاتے تھے۔ اسلحہ گرا اپنے بیٹے وہ سب کچھ سکھاتا تھا جو اسے معلوم ہوتا تھا کیونکہ یہ ہنر تو پورے جرگے کی ملکیت، اس کی وراثت میں ملنے والی دولت تھی۔ کبھی کبھی تو کمھاروں، ٹھٹھیروں اور اسلحہ گروں کی پوری کی پوری بستیاں ہوتی تھیں اور ان کی شہرت دور دور تک پھیل جاتی تھی۔

میرا اور تیرا

پہلے پہل تو ہر کاریگر صرف برادری، اپنے گاؤں کے لئے کام کرتا تھا۔ لیکن رفتہ رفتہ اسلحہ گروں اور کمھاروں نے اپنی چیزوں کا تبادلہ اناج، کپڑے اور دوسرے کاریگروں کے بنائے ہوئے سامان سے زیادہ کرنا شروع کر دیا۔ اب قدیم قبائلی نظام میں دراڑیں پڑنے لگیں جیسے کان میں گرم کئے ہوئے پتھر میں ٹھنڈے پانی سے دراڑیں پڑ جاتی تھیں۔

ابتدا میں گاؤں کے تمام لوگ برابر ہوتے تھے۔ اب ایک دراڑ نے امیر خاندانوں کو غریب خاندانوں سے الگ کر دیا اور دوسری نے کاریگروں کو کسانوں سے۔

جب تک کاریگر برادری کے لئے کام کرتے تھے برادری ان کو کھانا دیتی تھی۔ لوگ ساتھ مل کر کام کرتے اور ان تمام چیزوں میں جو وہ بناتے یا زمین سے پیدا کرتے تھے حصے دار ہوتے تھے۔

لیکن جب کاریگروں نے اپنے برتنوں اور تلواروں کی تجارت دوسرے گاؤں سے شروع کر دی تو انہوں نے اس اناج اور کپڑے میں اپنے رشتے داروں کو حصے دار نہیں بنایا جو ان کو معاوضے میں ملا۔

بہر حال یہ اناج اور کپڑے خود انہوں نے اور ان کے بیٹوں نے کمائے تھے اور کسی نے ان کی مدد

نہیں کی تھی۔

اس طرح آدمی نے ”میرے“ اور ”تیرے“ کے درمیان تفریق شروع کی تاکہ وہ اپنے خاندان کو رشتے داروں کے خاندان سے الگ کر سکے۔

لوگ چھوٹے خاندانی جھٹوں میں رہنے لگے۔

قدیم یونان کے میکینٹی اور تیرینسی نام شہروں میں ماہرین آثار قدیمہ نے ایسی بستیوں کے کھنڈرات پائے ہیں جو اس تفریق کی طرح اشارہ کرتے ہیں۔

سب سے دولت مند اور طاقتور خاندان پہاڑی کی چوٹی پر مضبوط دیواروں کے اندر رہتا تھا۔ اور اس خاندان کے پاس پتھر کی دیواروں کے پیچھے چھپانے کے لئے بہت کچھ ہوتا تھا۔ قبیلے کا جنگی سردار یہاں اپنے بیٹوں، بہوؤں اور پوتوں کے ساتھ رہتا تھا۔ نیچے میدان میں غریب کسان اپنی جھونپڑیوں میں گڈمڈمے تھے۔ اور قریب کی پہاڑیوں پر کارگیروں یعنی اسلحہ سازوں، کمھاروں اور ٹھیکروں کے گھر پھیلے ہوتے تھے۔

اس بستی میں لوگ اب ایک دوسرے سے برابر والے کی حیثیت سے نہیں بات کرتے تھے۔ جب امیر اور طاقتور سردار کسانوں کے پاس سے نکلتا تو وہ اس کی تعظیم بجالاتے کیونکہ ان کا عقیدہ تھا کہ خدا زبردست کا سر پرست ہوتا ہے۔

مذہبی پیشواؤں نے ان کو یہی سکھایا تھا۔ اس قسم کے خیالات بچپن ہی سے ان کے دل میں بٹھائے جاتے تھے۔

کسان، کارگیر یا کان کن کو اپنے برابر کا یا اپنا بھائی نہیں سمجھتا تھا۔ کیا یہ کریہہ منظر آدمی جو تہہ زمین سے تانبا نکالتا ہے جہاں سے شعلے اور بھاپ نکلتی ہے جادوگر نہیں ہے؟ وہ کیسے جانتا ہے کہ اس کے پیروں تلے کیا ہو رہا ہے؟ اور کان کن کو کچھ دھات کیسے ملتی ہے؟ کوئی اس کو بتاتا ہوگا کہ دھات کہاں ہے، کوئی اس کی مدد کرتا ہے اور کسی معجزے کے ذریعے اس کو تانبے یا کانسنے میں بدل دیتا ہے۔ وہاں، تہہ زمین کان کن کے پر اسرار سر پرست ہیں جن سے معمولی آدمی کا الگ رہنا ہی بہتر ہے۔

یہ خیالات صرف یونان ہی کے لوگوں کے ذہن میں نہیں تھے۔ قدیم زمانے کے آدمی ہر جگہ اسی طرح کے خیالات رکھتے تھے۔

تا بابتیا کرنے والے جادوگروں کے قصے ہم تک قدیم زمانے سے آئے ہیں۔
 ہماری زبان میں اب بھی ایسے الفاظ ہیں جو بتاتے ہیں کہ دولت اور غربت کو کیا سمجھا جاتا تھا۔
 قدیم لوگ یہ نہیں سمجھتے تھے کہ برادریاں کس طرح امیر اور غریب خاندانوں میں تقسیم ہو گئی تھیں۔ وہ خیال
 کرتے تھے۔ کہ دیوتا پہلے ہی سے آدمی کی قسمت کا فیصلہ کر دیتے ہیں۔
 روسی زبان میں ”بوگاتی“ کے معنی ہیں دولت مند۔ یہ لفظ ”بوگ“ سے نکلا ہے جس کے معنی ہیں
 دیوتا یا خدا۔ یہ لفظ اس وقت روسی زبان میں داخل ہوا تھا جب لوگ یہ یقین کرتے تھے کہ دیوتا امیروں کی
 مدد کرتے ہیں اور غریبوں کے لئے صرف مصیبتیں نازل کرتے ہیں۔

ایک نئے نظام کی ابتدا

آؤ پھر اس راستے کی طرف مڑ کر دیکھیں جو آدمی نے طے کیا ہے۔
 ایک زمانہ تھا جب امیر اور غریب، غلام اور مالک نہیں ہوتے تھے۔ قدیم زمانے کے شکاری جو اپنی
 کھوہوں میں گڈمڈ رہتے تھے مساوی طور پر غریب ہوتے تھے۔ پتھر اور ہڈیوں کے بنے ہوئے ان کے
 اوزار بہت ہی بھدے تھے۔ ان کو صرف یہی بات جنگلی جانوروں، بھکمری اور سردی سے بچانی تھی کہ وہ
 ایک ساتھ رہتے تھے، ایک ساتھ شکار کھیلتے تھے، اپنی طاقتوں کو متحد کر کے خطرے سے دفاع کرتے تھے اور
 مشترکہ رہائش گاہیں بناتے تھے۔
 میموٹھ کی تو بات ہی جانے دو! کیلا آدمی کسی ریچھ کو بھی نہیں مار سکتا تھا۔ کیلا آدمی اپنے چولھے کے
 لئے کوئی پتھر گھسٹ تک گھسیٹ کر نہیں لاسکتا تھا یا کسی اوپرنگلی ہوئی چٹان میں پتھروں کی سلوں کا اضافہ کر کے
 دیوار نہیں بنا سکتا تھا۔
 اس وقت لوگوں میں ہر چیز مشترک تھی۔ جب شکار کامیاب رہتا تھا تو بزرگ لوگ گوشت کاٹ کر
 ان لوگوں میں تقسیم کر دیتے تھے جنہوں نے جانور کا پتہ لگانے اور شکار کرنے میں حصہ لیا تھا۔
 لیکن ہزاروں سال گزر گئے۔ قدیم زمانے کے خیموں اور کھوہوں کی جگہ مکانوں نے لے لی اور
 پتھروں اور ہڈیوں کے اوزاروں کی جگہ دھات کے اوزار آ گئے۔
 لوگوں نے پہلے کدالوں سے زمین کوڑنی شروع کی پھر کلٹی کے بلوں سے۔ انہوں نے گھوڑے،